

# తెలుగు లో వెలుగులు

Selected  
H. V. S. S. S.  
12/10/33

చేకూరి రామారావు

భాషాశాస్త్రజ్ఞుడు

ఉస్మానియా విశ్వవిద్యాలయం, హైదరాబాదు



ఆంధ్ర సారస్వత పరిషత్తు

ఎం.కె.రోడ్, హైదరాబాదు

ప్రథమ ముద్రణము

డిసెంబరు 1982

ప్రతులు 1000

4/1/83

వెల : రూ. 15-00

ముద్రణ :

పద్మావతి ఆర్ట్స్ ప్రింటర్స్

హైదర్ గూడ, హైదరాబాదు

## ముందు మాట

ఆంధ్రసారస్వత పరిషత్తు లఘ్యాలలో పండిత సారస్వత, ప్రజాసారస్వత, బాల సారస్వతాలను ప్రకటించటం ప్రధానమైంది. ఆ వరుసలో డా॥ చేకూరి రామరావుగారి భాషా వ్యాసాలను పండిత సారస్వతంగా ప్రచురిస్తున్నాము.

డాక్టర్ చేకూరి రామరావుగారు ఉస్మానియా విశ్వవిద్యాలయం భాషా శాస్త్రశాఖలో అచార్యులుగా ఉన్నారు. అధునిక భాషాశాస్త్ర రంగములో Noam Chomsky పరిచితుల సిద్ధాంతాన్ని (Transformational Theory) ప్రతిపాదించి కొత్త విప్లవాన్ని తీసికొని వచ్చినారు. ఆ సిద్ధాంతం వెలుగులో మొదటిసారిగా తెలుగు వాక్యాన్ని విశ్లేషించే ప్రయత్నం రామరావుగారు చేసినారు. 'A Transformational Study of Telugu nominals' అనే అంశముపైన పరిశోధనచేసి పిహెచ్. డి. పొందినారు. తరువాత 'భారతి'లో 'నామ్మీకరణాలు' (Nominalization) అనే పేరిట వారు ప్రకటించిన వ్యాసాలు తెలుగు భాషా రంగంలో ఆసక్తిని కలిగించినవి. తెలుగు వాక్యానికి సంబంధించి వారి పరిశోధనా వ్యాసాలనేకం పత్రికలలో, సంకలనాలలో ప్రకటితాలు. వాటిలో ముఖ్యమైన వ్యాసాలను 'తెలుగు లో వెలుగులు' అనే పేరిట సంకలనంగా ప్రచురిస్తున్నాము.

కోరిన వెంటనే విలువగల తమ వ్యాసాలను ప్రకటించటానికి అంగీకరించిన చేకూరి రామరావుగారికి కృతజ్ఞతలు చెప్పుకుంటున్నాము. ప్రత్యేక దృష్టితో ఉత్తమ గ్రంథాలను ప్రకటిస్తున్న పరిషత్తు కృషికి ఆంధ్రలోకం చేయూతనిస్తుందని ఆశిస్తున్నాము.

5 డిసెంబర్, 1982

ఇట్లు

కార్యదర్శి

## భాషావగాహన కథాక్రమం

కాలేజీలో చదువుకొనే రోజుల్లోనే చందో వ్యాకరణాల గురించి ఆలోచించటం అలవాటుయినా భాషను పరిశోధక దృష్టితో పరిశీలించటం విదేశాల్లో భాషా శాస్త్రం చదువుకొనేటప్పుడు ప్రారంభమయింది. విస్కాన్సిన్ యూనివర్సిటీలో 1962 చివర్లో ఒక కోర్సుకు తెలుగు బహువచనాల గురించి వ్యాసం రాయల్ని వచ్చింది. ఎనిమిదేళ్ళ తర్వాత (1970) అదే బహు వచన రూప నిష్పత్తిగా భారతిలో అచ్చయింది. 1963 నుంచి కోర్సెల్ యూనివర్సిటీలో చదువు సాగిస్తూ, తెలుగు భాషలో ధ్వని నిర్మాణం గురించి, 1965 నుంచి జన రేటివ్ ఫోనాలజీ పద్ధతిలో పరిశోధన సాగించాను. ఆ పరిశోధన ఫలితాలు వ్యాస రూపంలో ఎక్కడా అచ్చుకాలేదు. భారత ప్రభుత్వం వారికి 1969 లో ఇంగ్లీషులో రాసిచ్చిన తెలుగు వ్యాకరణ సంగ్రహంలో ఆ విశేషాలు కొన్ని చేర్చాను. తెలుగు భాషా చరిత్రలో ఆధునిక భాషకు చేసిన సంగ్రహవర్ణనలో మరికొన్ని విశేషాలున్నై. ఆ వ్యాసం ఈ సంపుటంలో చేర్చలేదు.

1966 ప్రాంతం నుంచి తెలుగు వాక్య నిర్మాణం గురించి ఆలోచించటం ప్రారంభించాను. 1966-1967 మధ్య కాలంలో 'A Transformational study of Telugu Nominals' అనే పేరుతో ఒక థీసిసు దాఖ్తరేటు డిగ్రీకోసం తయారు చేశాను. దానికి 1968 లో డిగ్రీ వచ్చింది. ఆ పరిశోధనా ఫలితాలు, తరవాత మారుతూవచ్చిన అభిప్రాయాలూ కలిసి నామ్మికరణాల వ్యాసాలుగా తయారయి 1968-1969 సంవత్సరాల్లో భారతిలో అచ్చయినై. అప్పటి నుంచి తెలుగు వాక్యనిర్మాణాన్ని గురించి, ద్రావిడ భాషలలో వాక్య నిర్మాణ సామ్యాల్ని గురించి ఇంకా ఇతరేతర అంశాల్ని గురించి ఇంగ్లీషులోనూ, తెలుగులోనూ అప్పడప్పుడు కొన్ని వ్యాసాలు ఆయాచోట్ల అచ్చయినై.

ఇది నా సర్వ రచనల సంకలిత సంపుటి కాదు. తెలుగులో అచ్చయిన వ్యాసాల్లో పరిశోధన నిండుగా ఉందనుకున్న వ్యాసాల సంకలనం మాత్రమే. సంవేదనలో అచ్చయిన 'వ్యాకరణ శ్లేష' వంటి వ్యాసాలు ఇందులో చేర్చలేదు. వివిధ విషయాల మీద రేడియోలో చదివిన ప్రసంగ వ్యాసాలను భద్రపరచలేదు.



భాషాశాస్త్రంలో పరివర్తన సిద్ధాంతం అనే మొదటి వ్యాసం పరిశోధక వ్యాసం కాదు. సిద్ధాంతాన్ని తెలుగు పాఠకులకు పరిచయం చేసేది మాత్రమే. ఇందులో చేర్చిన చాలా వ్యాసాలు ఈ సిద్ధాంత భూమికతో తయారయినవి కావటంవల్ల ఈ వ్యాసానికి ఇందులో స్థానం కల్పించబడింది.

ఈ వ్యాసాలను పుస్తక ముద్రణకోసం కొద్దిగా మార్చినా ప్రధాన విషయాల్లో మార్పులు లేకుండానే సంకలితం అవుతున్నాయి. నామ్మికరణాల విషయంలో ప్రధానంగా ఇత్యర్థక నామ్మికరణం పేరుతో అనుకృతిమీద రాసిన వ్యాసంలో చాలా మార్పులు చెయ్యాల్సి ఉంది. క్త్యర్థక క్రియ గురించి రాసిన వ్యాసంలో సూత్ర నిర్మాణం, సూత్రక్రమం ఎంతో మార్పాల్సి ఉంది. అయినా మార్పులు లేకుండానే ఇందులో పునర్ముద్రిత మవుతున్నాయి. అందుకు సంజాయిషి ఇది: ఈ వ్యాసాలను మార్పాలంటే పూర్తిగా తిరగరావాలి. ఇట్లాగే ఉంచితే, ఈ చేసిన పద్ధతితో ఆలోచించే వీలుంది అని తెలుసుకొవచ్చు. ఒకప్పటి ఆలోచనాక్రమం రికార్డు అవుతుంది. ఒక్కసారి పాఠ ఆలోచనలే కొత్తవాటి కన్నా మెరుగు కావచ్చు.

తెలుగు వాక్యనిర్మాణం గురించి ఈ వ్యాసాలలో లేని కొన్ని సూచనలు, విశ్లేషణలు 'తెలుగు వాక్యం' (1975) అనే చిన్న పుస్తకంలో సంక్షిప్తంగా ఉన్నాయి. ఆ పుస్తకాన్ని సవరించి, పెంచి రాయాల్సిన అవసరాన్ని గుర్తించాను. అందుకు ఇంకా సమయం రావాలి. కనీసం అందాకా అయినా ఈ వ్యాసాల అవసరం ఉందనుకుంటాను.

తెలుగు భాష గురించి నా ఆలోచనలన్నీ ఇందులో లేవు. అవి వ్యాసాల రూపంలో ఇంకా తయారు కాలేదు. తెలుగులో క్రియారహిత వాక్యాల గుర్తింప నిర్మాణంలో 'అవు' వంటి క్రియను ప్రతిపాదించే విషయం మీద, తెలుగు క్రియల్లో అనుబంధక్రియగా కొను ప్రయోగం మీద, చేస్తున్న ఆలోచనలు ఇంకా స్థిరరూపానికి రాలేదు. ఈ పుస్తకానికి పునర్ముద్రణ ఉంటే, అప్పటికి మరికొన్ని వ్యాసాలు ఇందులో చేర్చటానికి సిద్ధం కావచ్చు.

తొలినుంచీ నా భాషా వ్యాసాల మీద తగిన ఆసక్తిచూపిస్తూ వచ్చారు శ్రీదేవులపల్లి రామానుజరావుగారు. ఆంధ్రసారస్వత పరిషత్తు లాంటి విద్యత్సంస్థ ఈ పుస్తకం ఆచేయ్యటానికి పూను కోటంపల్లి ఈ పుస్తకానికి విలువ పెరుగుతుంది. అందుకు కారకులైన రామానుజరావుగారికి కృతజ్ఞత చెప్పకోటం విధి నిర్వహణలో భాగంగా భావిస్తున్నాను.

ఈ వ్యాసాలు ఇట్లా సరికలితం కావటానికి ప్రధాన కారకుడు తె. తె. రంగనాథాచార్యులు. ఆంధ్రసారస్వతపరిషత్కార్యకర్తగాకాక మిత్రుడుగా ఈ పుస్తక ప్రచురణకు సారథ్యం వహించాడు. ఇందులో నామ్మికరణాలు వ్యాసాలను సంపాదించాడు. స్వరసమీకరణ వ్యాసం పి. సి. నరసింహారెడ్డి సంపాదించి పెట్టాడు.

ఉపయుక్త గ్రంథసూచిక, పరిభాషా పదాల పట్టిక తయారుచెయ్యటంలో అచ్చుకు పూర్వం రాతప్రతులు తయారు చెయ్యటంలో, కొన్ని ఆలోచనలను ఆర్గనైజ్ చెయ్యటంలో అయిలోని ఉషాదేవి, కాచిసేని రామారావు, కుంటముక్కల లక్ష్మీనారాయణ శర్మ, అట్లూరి విజయలక్ష్మి తోడ్పడ్డారు.

ఈ వ్యాసాల్లో ఎక్కువ భాగం భారతీలో అచ్చయినై. భారతీ పత్రికాధిపతులను ఈ సమయంలో గుర్తుచేసుకుంటున్నాను. భాషా పరిశోధకుడుగా స్థిర పడటానికి రకరకాల పరిస్థితులు, వివిధ వ్యక్తులు కారణం అయ్యారు. అందులో ముఖ్యులయినవారు నాయని కృష్ణకుమారి, భద్రరాజు కృష్ణమూర్తి, జెరల్డ్ కెలీ గార్లు. చివరి ఇద్దరూ నాఫీసినేకు పర్యవేక్షకులుగా ఉన్నారు.

వీరందరినీ కృతజ్ఞతతో స్మరించుకోటం ఆచారం కోసంగాదు. ఆత్మ సంతుప్తికోసం.

వ్యాకరణంపై ఆసక్తి కలిగించి

సాహిత్యాభిరుచిని పెంచి

భాషా పరిశోధనపైపు వేలు చూపించిన

కృష్ణకర్మ్య (నాయని కృష్ణకుమారికి)

కృతజ్ఞతతో—

రచయిత

# వ్యాస క్రమం

1.	భాషాశాస్త్రంలో పరివర్తన సిద్ధాంతం	...	1
2.	తెలుగులో నామ్మికరణాలు	...	86
	విషయార్థక నామ్మికరణం	...	87
	సందేహార్థక నామ్మికరణం	...	47
	ఇత్యర్థక నామ్మికరణం	...	80
	కాంక్షార్థక నామ్మికరణం	...	71
	వ్యాపారార్థక నామ్మికరణం	...	75
	లుప్త విభక్తిక నామ్మికరణం	...	99
3.	తెలుగులో అసమాపక క్రియ: క్షార్థకం	...	118
4.	తెలుగులో 'అని' చేసే పని	...	132
5.	పత్రికారచనలో భాషా ప్రయోగం	...	148
6.	'—కోలెన్' శబ్ద విచారం	...	166
7.	బహువచన రూప నిష్పత్తి	...	178
8.	మరోసారి బహువచనం	...	197
9.	స్వర సమీకరణ	...	209
10.	తెలుగులో (భాషా) శాస్త్ర పరిభాష	...	230
11.	పారిభాషిక పదాలు	...	249
12.	ఉపయుక్త, గ్రంథ వ్యాస సూచిక	...	257

# భాషాశాస్త్రంలో పరివర్తన సిద్ధాంతం

పూర్వ రంగం

1933 లో ప్రచురితమైన Bloomfield 'Language' భాషాశాస్త్రాభివృద్ధిలో ఒక మైలురాయి. అప్పటి నుంచి దాదాపు 1960 వరకు భాషాశాస్త్రంలో బ్లామ్‌ఫీల్డయ్యగం అనవచ్చు. ఈ యుగంలో Bloch, Harris Hockett మొదలైనవారు ప్రసిద్ధులైన భాషా శాస్త్రజ్ఞులు. వీరి కాలంలో భాషా శాస్త్రం ఒక శాస్త్రంగా నిలదొక్కుకుంది. మిగతా సాంఘిక శాస్త్రాలు అసూయ పడేంతగా శాస్త్రీయతను సంతరించుకున్నది. ఈ కాలంలో వచ్చిన వ్యాకరణాలు అతివ్యాప్తి లేకుండా భాషలను వర్ణించడానికి ప్రయత్నించినై. ఒక భాషా వ్యాకరణంలో వచ్చే నామక్రియావ్యయములు ఆ భాష ననుసరించే నిర్వచింపబడుతూ వచ్చినై. ఈ కాలంలోనే వర్ణం (Phoneme), వచాంశం (Morpheme), అవయవి (construction) మొదలైన మాటలకు సూటి అయిన నిర్వచనా లియ్యటానికి ప్రయత్నాలు జరిగినై. అపరిచితాలయిన ఎన్నో భాషలకు వ్యాకరణాలు రచితాలయినై. ఈ వ్యాకరణాలు భాషలను గురించి మన జ్ఞానం విస్తృతం చేసినై. ఈ పరిమాణాలన్నీ అమెరికా ఖండంలో ఎక్కువగా జరిగినై. అమెరికా ఖండం భాషాశాస్త్రానికి ఒక పరిశోధనాగారం వంటిది. ఇప్పటి చాలామంది అమెరికన్ శాస్త్రజ్ఞులు ఏదో ఒక అమెరికన్ ఇండియన్ భాషమీద పరిశోధన చేసినవారే. వందల సంఖ్యలో ఉన్న ఈ భాషలమీద జరిగిన పరిశోధన భాషా శాస్త్రాభివృద్ధికి దోహదం చేసింది. సాధారణంగా ఈ పరిశోధన ఇట్లా ఉండేది :

ఒక పరిశోధకుడు ఒక భాషా వ్యవహారంతో మాట్లాడుతూ అతని దగ్గర్నుంచి కొన్ని వాక్యాలు సేకరిస్తాడు. దీన్నే corpus అంటారు. ఈ వాక్యాలను తేపు రికార్డు ద్వారా సేకరించవచ్చు. వీటిని వేరే కాయితాల మీద ధ్వనిలిపి

(Phonetic script) లో రాసుకుంటాడు. ఆ తరువాత ఈ ధ్వనులను పర్జీ సమూహంగా వేర్పాటు చేసుకుంటాడు. ఆ తరువాత పదాంశ నిర్ణయం, అవయవి నిర్మాణం మొదలైన పాటిని కనుక్కుంటాడు. వీటినిన్నిటినీ వ్యాకరణ రూపంలో గ్రంథస్థం చేస్తాడు. ఈ లోపల సందేహాలు వచ్చినచోట మళ్ళీ ఒకసారి వ్యవహారను సంప్రదించ వచ్చు. పరిశోధకుడు తాను సేకరించిన వాక్యాల నన్నిటినీ వ్యాకరిస్తాడు. తరుచుగా ఈ వ్యాకరణం అ సేకరించిన వాక్యాలకే పరిమితమై ఉంటుంది. అప్పటి వ్యాకరణ లక్ష్యం విషయ బాహుళ్యం కాదు. శాస్త్ర సూక్ష్మత (scientific rigour) వారి ప్రధాన లక్ష్యం.

దాదాపు పాతక ముప్పై సంవత్సరాల పాటు ఈ పద్ధతి అవిచ్ఛిన్నంగా సాగింది. అయితే ఈ పద్ధతితో కొన్ని మూఢ విశ్వాసాలు కూడా బయలుదేరినై. పరిశోధకుడు తాను సేకరించిన వాక్యాలను దాటి ఏమీ చెప్పలేదని, వ్యాకరణంలో చర్చ విభాగం, పదవిభాగం, వాక్యవిభాగం వేరువేరుగా ఉండాలని, చర్చ నిర్ణయానికి పదాంశ, వాక్య నిర్మాణాలతో సంబంధమే లేదని, భాషల మధ్య భేదం అపారంగా ఉంటుందని, నామాలు అన్యాయాలు, విశేషణాలు వంటివాటిని ఏభాష కాభాషకే విడి విడిగా నిర్వచించాలని, భాషకుభిన్న ప్రయోజనాలన్న సరించి భిన్న వ్యాకరణాలుండ వచ్చునని, దాటిలో ఒకదానికంటే ఇంకొకటి మేలైనదని చెప్పటానికి మనకి హక్కు లేదని. వ్యవహార మాట్లాడిందంతా వ్యాకరణ సమ్మతమేనని, అవన్నీ వ్యాకరణ విషయాలేనని; వర్ణాలను, పదాంశాలను, అవయవాలనూ కొన్ని నిర్ణీత పద్ధతు ల్ను సరిపెట్టే కనుక్కువచ్చునని; ఆ పద్ధతులను కనిపెట్టటమే భాషాశాస్త్ర లక్ష్యమనే అప్పటి శాస్త్రజ్ఞు లనుకున్నారు. ఈ సమ్మతాలు అప్పటి శాస్త్రజ్ఞుల కందరికీ ఉన్నాయని కాదు. అప్పటి శాస్త్రజ్ఞుల్లో బహుశ ద్వైతలో ఉన్న సమ్మత శాస్త్రజ్ఞులై వీరి కావచ్చు. వీరిలో కొన్నిటిని అప్పుడప్పుడు వ్యతిరేకించిన వారు తెలిపలేదు.

చర్చ నిర్ణయానికి వ్యాకరణంలో ఇతర భాగాల అవసరం ఉందని Pike ప్రతిపాదించాడు. పరిశోధకుడు సేకరించిన వాక్యాలను edit చేసుకోవలసిన

అవసరమందని Hockett గుర్తించాడు. సన్నిహితావయవ నిర్మాణాన్ని కనుక్కోటానికి నిర్దిష్టమైన పద్ధతులు లేకపోవటం కూడా ఆయన గమనించాడు. వ్యక్త వ్యాకృతి కందని గుర్త వ్యాకరణ విశేషాలున్నయ్యని కూడా ఆయన పేర్కొన్నాడు. అయినా మొత్తం మీద ఆ కాలపు శాస్త్రజ్ఞుల్లో పైన పేర్కొన్న నమ్మకాలుండేవి.

### ఛామ్స్కీ విప్లవం (Chomskyan Revolution)

వీటన్నిటి మీద Noam Chomsky అనే ఆయన తిరుగుబాటు చేశాడు. ఈయన Zellig Harris అనే ఆయన శిష్యుడు. అప్పటికే Harris వాక్యాల పరస్పర సంబంధాన్ని వ్యాకరణం నిరూపించాల్సిన అవసరం ఉందని గుర్తించి అదే విషయంమీద పరిశోధన చేస్తున్నాడు. కొన్నాళ్లు వీరిద్దరూ కలిసే పరిశోధన చేశారు. 1955 లో Harris పర్యవేక్షణ కింద 'The logical structure of linguistic theory' అనే సిద్ధాంత గ్రంథం రాసి డాక్టరేటు పొందాడు. అందులో కొన్ని అభిప్రాయాలను సంగ్రహించి 1956 లో Three models for The description of Language అనే వ్యాసంగా ప్రకటించాడు. ఈ అభిప్రాయాలను ఇంకా విశదీకరిస్తూ 1957 లో Syntactic structures అనే చిన్న పుస్తకం ప్రకటించాడు. ఈ పుస్తకం భాషాశాస్త్రంలో కృషి చేస్తున్న పరిశోధకులను త్వరగా ఆకర్షించింది. అప్పటి నుంచి ఇప్పటి వరకూ ఎన్నో పుస్తకాలు, వ్యాసాలు రచించాడు. ఆయన అభిప్రాయాలు కూడా కాలంతోబాటు క్రమపరిణామం పొందుతూనే ఉన్నాయి. 1965 లో ప్రచురించిన Aspects of the theory of syntax అనే గ్రంథంలో భాషాశాస్త్ర లక్ష్యాలను గురించి వ్యాకరణ ప్రణాళికను గురించి విపులమైన చర్చ ఉంది. ఈ గ్రంథాల్లో ఆయన అప్పటి వరకూ భాషాశాస్త్రంలో పాతుకుపోయిన విశ్వాసాలను తీవ్రంగా ఖండించాడు. భాషాశాస్త్ర లక్ష్యాలను పునర్నిర్వచించాడు. భాషాశాస్త్ర ప్రవాహగరిని ఇంకో వైపు మళ్ళించాడు. దీన్నే భాషాశాస్త్రంలో ఛామ్స్కీ-విప్లవం (Chomskyan revolution) అంటారు. ఇతర శాస్త్రాల్లో

స్కూటర్, బస్, ట్రైన్, ప్రైవేట్, పబ్లిక్, మోటార్, కార్ల మార్కుల పంటి శాస్త్రవేత్తలను గౌరవమే ఛామ్పియన్ ఛామోశాస్త్రంలో ఉంది. వీరందరూ ఆయా శాస్త్రాలను ఒక అడుగు ముందుకి వేయించిన వాళ్ళే

ఇంతకు ముందు ఛామోశాస్త్రం ఇతర శాస్త్రాల నుంచి ఎక్కువగా విషయ గ్రహణ చేస్తుండేది. ఛామ్పియన్ అవతరణతో ఛామోశాస్త్రం ఇతర శాస్త్రాలను ప్రభావితం చెయ్యగలిగింది. ముఖ్యంగా తత్వశాస్త్రం మీద, మనస్తత్వ శాస్త్రం మీద ఈయన అభిప్రాయాల ప్రభావం అపరిమితంగా ఉంది. మానవ వర్తన, ఇతర జంతుజాలాల వర్తనల మధ్య గుణాత్మకమైన (qualitative) భేదం ఉందని, ఇతర జంతువుల వర్తనమీద చేసే పరిశోధన మానవ వర్తన గురించి చెప్పలేదని, ఈయన ప్రతిపాదించిన సిద్ధాంతం మనస్తత్వ శాస్త్రంలో కూడా సంచలనాన్ని లేవదీసింది. ఛామ్పియన్ గణిత (mathematics), తర్క (logic), తత్వ (philosophy), మనస్తత్వ (psychology) శాస్త్రాల్లో విశేషమైన పాండిత్యముంది. 1967 నుంచి ఈయన రాజకీయ విషయాల మీద కూడా పరిశోధన వ్యాసాలు రాస్తున్నాడు. ఇవి Liberation, Ramparts, The New York Review of Books, Link వంటి పత్రికల్లో అచ్చయ్యై. ఈయన రాజకీయ వ్యాసాల్లో కొన్ని American Power and New Mandarins అనే పేరుతో 1969 లో పుస్తక రూపంలో వచ్చినై. ఈ వ్యాసాల్లో ఆయన అమెరికన్ సామ్రాజ్యవాద విదేశాంగ విధానాన్ని తీవ్రంగా ఎదుర్కొన్నాడు. ఈనాటి ప్రపంచానికి ప్రమాదం చైనానుంచి కాదని, అమెరికన్ సామ్రాజ్యవాదం నుంచేని నిర్మోహమాటంగా ప్రకటించాడు. వియత్నాం, ట్యూబు వంటి దేశాల్లో ప్రభుత్వం జోక్యాన్ని నిరసించాడు. 'Scientific expertise' అనేది ఉండటానికి వీల్లేని రంగంలో experts గా చెలాయని అవుతున్న ప్రయత్నాలు అమెరికన్ ప్రభుత్వ మోసం చేస్తున్నారని విమర్శించాడు. ఈ మోసాన్ని బట్టించుట చెయ్యటమే అమెరికన్ మేధావుల ప్రస్తుత చిరస్వప్నమని నిరూపించాడు. కేవలం ఉపదేశాలతోనే తృప్తిపడక వియత్నాంలో అమెరికన్ జోక్యానికి వ్యతిరేకంగా ప్రవర్తనలు నడిపాడు. "అమానుషమైన వియత్నాం



యుద్ధంలో చేరటానికి నిరాకరించిన ధైర్యవంతులైన యువకులకు'' మైన పేర్కొన్న వుస్తకాన్ని అంకితమిచ్చాడు. వియత్నాంలో అమెరికన్ ప్రభుత్వ విధానాలకి నిరసనగా తను కట్టాల్సిన వస్తుల్లో సగభాగం కట్టటానికి నిరాకరించాడు. మేధావులంటే కాయితాల్లో తలదూర్చి కూర్చునేవాళ్ళు మాత్రమే కాదని, సమాజం పట్ల వారికి ప్రత్యేకమైన విధులున్నాయని ఛామ్స్కీ ఆదర్శం నిరూపిస్తున్నది. పౌరహక్కులకు మన దేశంలో రక్షణ లేకుండా పోతున్న ప్రస్తుత పరిస్థితుల్లో ఛామ్స్కీ ఆదర్శం ముఖ్యంగా గమనించ దగింది. ఈయన రాజకీయాభిప్రాయాలనూ, భాషాశాస్త్ర సిద్ధాంతాలకూ మూలం ఒకే రాత్రిక దృక్పథమని జాన్ లయన్స్ (John Lyons, 1970) అనే భాషాశాస్త్ర పండితుని అభిప్రాయం. మానవులంతా ఒకటేనని, మానవజాతిని ఇతర జంతువుల కన్నా, యంత్రాలకన్నా భిన్నంగా గుర్తించాలని, రాజకీయాల్లోనూ, సాంఘికశాస్త్రాల్లోనూ మానవత్వానికే ప్రాధాన్యముండాలని ఈయన వాదం.

### భాష : వ్యాకరణం : భాషాసిద్ధాంతం

(Language : Grammar : Linguistic Theory)

ఒక భాషకు రచించిన వ్యాకరణం ఆ భాషను గురించిన సిద్ధాంతం. సర్వభాషలకూ, సర్వభాషా వ్యాకరణాలకూ సంబంధించిన సిద్ధాంతం భాషా సిద్ధాంతం. ఇదే భాషాశాస్త్రం. భాషాసిద్ధాంతం, వ్యాకరణాలు పరస్పరాభివృద్ధికి దోహదపడతాయి. భిన్న భాషలకు రచించే వ్యాకరణాలు భాషా శాస్త్రం నిర్వహించే పద్ధతుల్లో ఉంటాయి. భిన్న భాషల మీద చేసే పరిశోధనలల్ల మానవుల భాషలను గురించి మన అవగాహన పెరిగి భాషా శాస్త్ర సిద్ధాంతాలు విస్తరమూ, పటిష్ఠమూ అవుతాయి. భాషాశాస్త్రం వ్యాకరణాల విషయంలో చెప్పుచున్న పనులను గురించి ఛామ్స్కీకి మిగతా శాస్త్రజ్ఞులకూ అభిప్రాయభేదముంది.

### భాషాశాస్త్ర లక్ష్యాలు

(Goals of Linguistic theory)

భాషాశాస్త్రం చెప్పుచుగల పనులను గురించి మూడు రచనలుగా వివరించవచ్చు. ఏ పరిశోధకుడైనా భాషలో సర్వవ్యాప్తమూ సేకరించలేడు. భాషలో

వాక్యా లిన్ని ఉన్నయ్యని ఎవరూ చెప్పలేరు. పరిమితమైన వాక్య సముదాయాన్ని ఆధారం చేసుకొని అపరిమిత సంఖ్యాకాలయిన వాక్యాల కనువర్తించేట్టు వ్యాకరణం లక్షణం చెపుతుంది. ఈ సందర్భంలో భాషాశాస్త్రం ఈ పనులను చేసేట్టు ఊహించవచ్చు.

1. భాషలోని వాక్య సముదాయాన్ని వ్యాకరించే పద్ధతుల్ని శాస్త్రం సహజం చెయ్యాలి. అంటే ఒక భాషలో ధ్వనులను, వర్ణాలను, పదాలను, అవయవాలను కనుక్కోటానికి వీలైన యాంత్రికమైన (mechanical) పద్ధతుల్ని భాషాశాస్త్రం ఇయ్యాలి. అంటే ఈ పద్ధతుల్ని క్రమంగా అనుసరిస్తే మనం వ్యాకరణం ఆటోమేటిక్ గా రాయగలిగేట్టుండాల్సి. దీన్నే discovery procedure అంటారు.

2. వ్యాకరణం ఎట్లాగో తయారైందనుకుందాం. అప్పుడీ వ్యాకరణం ఆ భాషకు సరైందా కాదా అనే నిర్ణయం భాషాశాస్త్రం చెయ్యాలి. దీనికి వ్యాకరణం, వాక్యసముదాయం సిద్ధంగా ఉండాలన్న మాట. అప్పుడు శాస్త్రం ఆ వ్యాకరణం ఆ భాషకు సరైందో కాదో చెప్పాలి. దీన్నే decision procedure అంటారు.


3. ఒక భాషకు కొన్ని వ్యాకరణాలు తయారై ఉన్నయ్యనుకుందాం. ఈ భిన్న వ్యాకరణాలు ఒకే భాషను గురించిన భిన్న సిద్ధాంతాలు. ఈ భిన్న సిద్ధాంతాల్లో ఏది ఉత్తమమైనదో శాస్త్రం ఆటోమేటిక్ గా చెప్పగలిగి ఉండాలి. దీన్ని evaluation procedure అంటారు. పీడిని ఈ కింది విధంగా వామ్మలో చూపించవచ్చు.

1.


i.



ii.



iii.



ఈ బొమ్మల్లో మధ్యనున్న చదరాన్ని ఒక యంత్రంగా ఊహించవచ్చు. ఎడం పక్కనున్నవి ముడి సరుకు (input) గా భావించవచ్చు. కుడి పక్కవి యంత్రం ఉత్పత్తి చేసే పదార్థం (output)గా భావించవచ్చు. ఈ యంత్రమే భాషా సిద్ధాంతం లేక భాషాశాస్త్రం. ఇక్కడ యంత్రం అన్నంత మాత్రం చేత ఇట్లాంటి నిజమైన యంత్రాన్ని నిర్మించవచ్చునని తాత్పర్యం కాదు. మాటవరసకి తెచ్చుకున్న ఉపమానం మాత్రమే.

పైన పేర్కొన్న మూడు పనుల్లో మొదటిది బలవత్తమమైనది. రెండోది బలవత్తరమైనది. మూడోది బలహీనమైనది. నిజానికి శాస్త్రం చెయ్యాల్సిందీ మూడోదే. మొదటి రెండు పనులను శాస్త్రాన్ని చెయ్యమని అడగటం అహేతుకం. ఏ శాస్త్రమైనా రెండు ప్రతిపాదిత సిద్ధాంతాల్లో (hypotheses) ఏది మేరైనదో మాత్రమే చెప్పగలదు. బాగా అభివృద్ధి చెందిన భౌతిక శాస్త్రాల్లో అయినా ఒక పదార్థం గుణాదికాల్ని కనుక్కోటానికి ఆదామేటిక్ సూత్రాలు లభించవు. ఫలాని పద్ధతుల్లో ప్రయోగశాలలో పరిశోధనచేస్తే వర మాటువుల్లో ఎలక్ట్రానులు రేండ్రకం చుట్టూ పరిభ్రమిస్తాయన్న సంగతి తెలు

స్తుందని భౌతికశాస్త్రం చెప్పదు. అట్లాగే ఏవో కొన్ని నియమాల ననుసరించి పరిశోధన సాగిస్తే ఆ భాషకు సరైన వ్యాకరణం వస్తుందని భాషా శాస్త్రం చెప్ప క్కర్లేదు. అట్లాంటి అటొమేటిక్ పద్ధతుల్ని తయారు చెయ్యటం కూడా సాధ్యం కాదు. న్యూటన్ గతిసూత్రాల్నిగాని, ఐన్ స్టీన్ సాపేక్ష సిద్ధాంతాన్నిగాని ఒక నిర్దిత యాంత్రిక పద్ధతుల్లో పరిశోధన చెయ్యటంవల్ల కనుక్కోలేదు. అది పూర్తిగా వారి వైయక్తిక ప్రతిభామూలకమే. శాస్త్రజ్ఞుడు ఒక సిద్ధాంతాన్ని ప్రతి పాదీస్తాడు. అంతకు ముందున్న సిద్ధాంతాలకన్న ఇది మేలైనదో కాదో శాస్త్రం నిర్ణయిస్తుంది. ఆ సిద్ధాంతం శాస్త్రజ్ఞుడి మనసులో ఎప్పుడో ఒక మెరుపులాగా మెరుస్తుంది. ఆ తరువాతనే ప్రయోగాలు, ఉపపత్తులు.

చామ్స్కీకి పూర్వపు భాషాశాస్త్రజ్ఞులీ విషయాన్ని విస్మరించి ఒక భాషకు వ్యాకరణం రచించటానికి అటొమేటిక్ పద్ధతుల్ని తయారు చెయ్యటానికి ప్రయత్నించారు. ఒక భాషలో వర్ణాలను కనుక్కువాలంటే ధ్వనిసామ్యం, పరిపూరణ మొదలైన నియమావళిని క్రమంగా అనుసరిస్తే ఆ భాషా వర్ణాలను సాధించ వచ్చునని వారు భావించారు. ఈ పద్ధతులవల్ల ఒకే భాషకు రెండు మూడురకాల వర్ణ సమామూయాలు తయారైనై. అందులో ఏది ఉత్తమమో నిర్ణయించే పని శాస్త్రానిది కాదనుకున్నారు. అన్నీ సరైనవే అనుకున్నారు. ఇట్లా అనటం వల్ల ఆ నియమావళి పూర్తిగా త్యాజ్యమని భావం కాదు. అయితే వాటిని సూచ నలుగానే గ్రహించాలి గాని అటొమేటిక్ పద్ధతులుగా భావించరాదు.

వ్యాకరణ రచనకు వ్యవహార ఒక్కోసారి కొన్ని సూచనలు చెయ్య వచ్చు. ఆ భాషకు లిఖితమైన చరిత్రఉంటే నేటిభాషకు వ్యాకరణంవటానికి కొన్ని సులువులు దొరకవచ్చు. ఇన్నిటిని మించి పరిశోధకుడు తన పూర్వానుభవాన్ని, మేధాని, ప్రతిభను పురస్కరించుకొని ఆ భాషా లక్షణాలను కనుక్కోవచ్చు. ఇవేవీ భాషా శాస్త్ర సిద్ధాంతంలో భాగాలుగా మనం పొరపాటుపడగూడదు.

చామ్స్కీకి పూర్వపు శాస్త్రజ్ఞులు వ్యాకరణ రచనకు యాంత్రిక పద్ధతుల్ని తయారు చెయ్యటానికి ప్రయత్నించటానికి కారణం వారు సైంటిఫిక్ రిగర్

(scientific rigour) ని ఎక్కువగా ఆదరించారు. భాషాతత్వ నిరూపణమే రిగర్కన్నా ఎక్కువ సమాదరణీయమని వారు గుర్తించలేదు.

భాషాశాస్త్రలక్ష్యాల్లో ఛామ్స్కీకి మిగతా శాస్త్రజ్ఞులకూ ఉన్న భేదానికి తత్వగతమైన నేపథ్యం (philosophical back ground) కూడా ఉంది.

### తత్వ శాస్త్ర నేపథ్యం (Philosophical Back ground)

తత్వశాస్త్రంలో హేతువాదం (rationalism) అనుభవవాదం (empiricism) అని రెండు వాదాలున్నాయి. 17-18 శతాబ్దుల్లో ఈ రెండు వాదాలు పరస్పరం సంఘర్షించినై. మానవ విజ్ఞాన సముపార్జనకు సంబంధించిన సిద్ధాంతా లివి. మొదటి వాదానికి డేకార్ట్, లీబ్నిజ్ మొదలైన వాళ్ళు మూలపురుషులు. రెండో వాదానికి లాక్, బర్క్లీ మొదలైన వాళ్ళు ప్రధాన కర్తలు.

మానవుడు పుట్టేటపుడు కొన్ని స్వతస్సిద్ధమైన భావాలతో (innate ideas)తో పుట్టాడని, విజ్ఞానం జన్మగతమైందని, అనుభవం కేవలం ఆ భావాల కుద్ధీప్తి (activation) మాత్రమే కలిగిస్తుందని హేతువాదు లంటారు. స్వతస్సిద్ధ భావాలు ఆలంబన విభావమనీ, అనుభవం ఉద్ధీపన విభావమనీ చారి నమ్మకం. విజ్ఞానం జన్మసిద్ధమని అనుభవవాదు లంగీకరించరు. అనుభవమే విజ్ఞానానికి మూలమని, మానవుడి మనస్సు మొదట ఏమీ ఎరగదనీ, అనుభవమే విజ్ఞానాన్ని మనసుమీద ముద్రిస్తుందని అనుభవవాదు లంటారు. తాను గ్రహించే విజ్ఞాన స్వభావం జన్మగత స్వతస్సిద్ధ భావాలు (innate ideas) చాల వరకు నిర్ణయ స్తయ్యని హేతువాదుల నమ్మకం. గ్రహించబోయే విజ్ఞానానికి అచటలు విధించే శక్తి ఏదీ మానవుడిలో జన్మతః లేదని అనుభవవాదులంటారు. స్వతస్సిద్ధ భావా లు ఉద్ధీప్తికి అనుభవ ప్రాధాన్యాన్ని హేతువాదులు గుర్తిస్తారు. కాని అదే మూలమని ఒప్పుకోరు. అట్లాగే జ్ఞానసముపార్జనకి మానవుడి మనసు ముందుగా సిద్ధము (Predisposition to learning) ఉండాలని అను

భవవదులూ అంగీకరిస్తారు. కాని వాటిని భావా లనరు. అర్థించే విజ్ఞాన స్వభావం ముందుగా నిర్ణయమవుతుందని వాళ్లు ఒప్పుకోరు. ఈ రెండు వాదాల వారూ భాషా సముపార్జనను కూడా ప్రస్తావించారు. భాషకు (సర్వభాషలకు అని అర్థం) సంబంధించిన సామాన్య లక్షణాలు మానవుడికి జన్మగతంగానే వస్తాయని, నేర్చుకొనే భాషలో ఉన్న వివరాల్లో ఉన్న భేదాలు (differences in details) మాత్రమే మనిషి నేర్చుకుంటాడని హేతువాదం ప్రతిపాదిస్తుంది. మానవుడు వుట్టేటప్పుడు భాషలను గురించే ఏమీ ఎరగడని, సర్వం విసుకలి ద్వారా అభ్యాసం వల్ల మాత్రమే భాషను నేర్చుకుంటాడని అనుభవవాదం చెపుతుంది. భాషా సామాన్య లక్షణాలను గురించి హేతువాదం నొక్కిచెపుతుంది. ఈ లక్షణాలను విశ్వవ్యాకరణం (Universal grammar) అనవచ్చు. అది మనిషికి జన్మసిద్ధమైనదని హేతువాదుల నమ్మకం. భాషల వైవిధ్యానికి అనుభవ వాదులు ప్రాధాన్య మిస్తారు. ఈ సిద్ధాంతాలకూ పూర్వమే చెప్పిన భాషాశాస్త్రాభిప్రాయాలకూ ఉన్న సామ్యం ఈ పాటికి స్పష్టమే అయి వుండాలి. ఈ అనుభవ వాదపు ప్రతిరూపాన్నే మనస్తత్వశాస్త్రంలో ప్రవృత్తివాదం (behaviourism) అంటారు. జ్ఞానగ్రహణం ఇంద్రియాలద్వారా మాత్రమే జరుగుతుందని ఈ వాదం చెపుతుంది. భౌతిక ప్రపంచంలోని ప్రేరణల (stimuli)కు ప్రాణులు స్పందిస్తాయని (response), ఈ ప్రేరణ-స్పందనలు ఛాజిరో ముద్రితమవుతాయని అవే అలవాట్లుగా మారతాయని, ఈ అలవాట్లే జ్ఞానమని ప్రవృత్తి వాదం చెపుతుంది. భాషా సంపాదన ఇందుకు భిన్నం కాదని ఈ వాదాన్ని నమ్మేవారి ఉద్దేశం. ఈ వాదాన్ని ప్రస్తుతం గట్టిగా నమ్మిందే వారిలో B. F. Skinner అనే మనస్తత్వ శాస్త్రవేత్త ప్రసిద్ధుడు. ఈయన రాసిన Verbal behaviour అనే గ్రంథాన్ని సమీక్షిస్తూ ఈ వాదాన్ని ఛామ్పియ్లు ఖండించాడు. మానవుల జ్ఞానసముపార్జనను ప్రేరణ స్పందనల ద్వారా వివరించడం అసాధ్యమని ఛామ్పియ్లు వాదించాడు. మానవుల వర్తనకూ, ఇతర జంతుజాలాల వర్తనకూ మౌలిక భేదముందని ఛామ్పియ్లు ప్రతిపాదించాడు. ఈ భేదం గుణాత్మకమైన (qualitative) దని ఆయన ఉద్దేశం.

పైన పేర్కొన్న హేతు - అనుభవవాదాల్లో ఛామ్స్కీ హేతువాదాన్ని సమర్థిస్తాడు. ఈ వాదాన్ని పునరుద్ధరించి దానికి భాషాశాస్త్రం నుంచి కొత్త బలాన్ని సంపాదించిపెట్టిన గౌరవం ఛామ్స్కీకే దక్కింది.

సాధారణంగా పిల్లలు ఐదారేళ్ళకు తమ భాషను పూర్తిగా నేర్చుకుంటారు. భాషలో శబ్దజాలాన్నంతా నేర్చుకుంటారని కాదు. ఆ భాషలో ముఖ్యమైన వ్యాకరణాంశాలన్నిటినీ ఆ వయస్సుకు స్వాధీన పర్చుకుంటారు. సరైన శిక్షణ లేకపోతే కొన్ని విద్యాలను నేర్చుకోలేక పోవచ్చు. ఉదాహరణకు చెల్లెక్కటం, కుప్పిగంతులు పిల్లిమొగ్గలు వెయ్యటం మొదలైనవి నేర్చుకోలేక పోవచ్చు. నేర్చుకున్నా అభ్యాసాన్ని బట్టి తరతమ భేదాలుండవచ్చు. అట్లాగే కొంతమంది లెక్కల్లో మొద్దులుగా ఉండవచ్చు. కాని ఎట్లాంటి గురువూ నియతమైన శిక్షణ అవసరం లేకుండానే పిల్లలంతా స్వభాషని తరతమ భేదాల్లేకుండా నేర్చుకుంటారు. కొంతమంది తల్లితండ్రులు బిడ్డలకు భాష విషయంలో శిక్షణ ఇయ్యవచ్చు. కొంతమంది తల్లితండ్రులకు శిక్షణ ఇచ్చే వ్యవధి ఉండకపోవచ్చు. మరికొంతమంది పిల్లలకు శిక్షణ ఇయ్యటానికి తల్లిదండ్రులే లేకపోవచ్చు. అయినా వారందరూ భాష విషయంలో శిక్షణతో సంబంధం లేకుండా సమానమైన ప్రతిభనే చూపించగలుగుతున్నారు. తెలివిగలవాళ్ళూ తెలివి తక్కువ వాళ్ళూ అని మనం అనుకునేవాళ్ళుంలా భాష విషయంలో (అంటే భాషా వ్యవహారంలో) ఒకే రకమైన పరిణతిని చూపిస్తున్నారు. భాషకు సంబంధించిన విశ్వసూత్రాలు పుట్టుకతోనే రాకపోలే ఇదిసాధ్యమయ్యేది కాదు.

వివిధ జీవరాసుల్లో మనుషులు మాత్రమే మాట్లాడగలుగుతున్నారు. మానవులతో ఎక్కువ పోలికలున్న వానర జాతులకు భాష లేదు. ఉదాహరణకు చింపాంజీలు సైకిలు తొక్కటం, సిగరెట్టు కాలిటం మనలో చాలామంది చూసే ఉంటారు. మానవుల అలవాట్లు చాలావరకు చింపాంజీలకు నేర్పవచ్చు గాని మాట్లాడటం మాత్రం నేర్పలేం. కెల్లాగ్ దంపతులు ఒక చింపాంజీని తెచ్చుకుని పెంచుకొని, దానిమీద పరిశోధన చేసి 1933 లో The Ape and the child

అనే పుస్తకం రాసి ప్రకటించారు. అందులో ఆ కోరిపిల్లకి మనుషుల అలవాట్లను భాష ఎంత త్వరగా నేర్చగలిగిందీ వివరించారు. కాని భాషను మాత్రం నేర్చ లేకపోయామని అంగీకరించారు. వానరాలు భాషను నేర్చుకోలేకపోవటానికి వాటి ఉచ్చారణావయవాల లోపం కాదు. వానరాల ఉచ్చారణావయవాలు మానవులవ్వ రించగలిగిన ధ్వనులను ఉచ్చరించటానికి సమర్థమైనవేనని హూటన్ (Hooton) అనే శాస్త్రజ్ఞుని అభిప్రాయం. మానవుడి దగ్గర్నుంచి కొన్ని అలవాట్లను నేర్చుకో గలిగిన వానరాలు, మానవుల భాషను నేర్చుకోలేకపోతున్నాయంటే భాషా సామాన్య సూత్రాలు మనిషికి మాత్రమే జన్మతః వచ్చినయ్యిని, ఇతర జంతు వులకు ఈ జన్మగత భావాలు (innate ideas) లేవని అర్థం.

పిల్లల్లో కొంతమందికి లెక్కలు సరిగ్గా రాకపోవచ్చు. కొంతమందికి జాగ్రఫీ ఒంటబట్టకపోవచ్చు. కొంతమందికి చదువే సరిగ్గా అబ్బకపోవచ్చు. ఎంత తెలివితక్కువ పిల్లవాడైనా స్వభాషను వ్యవహరించకుండా ఉండలేడు. మామూలుగా మనం అనుకునే తెలివితేటలే స్వభాషను నేర్చుకోటాని కవసర మయితే భాష నేర్చుకోలేని 'తెలివితక్కువ' పిల్లలు కూడా ఉండి ఉంటారు. కాని ఎన్నో విషయాల్లో మొద్దబ్బాయిలు యిండవచ్చుగాని, స్వభాషా వ్యవహారం నేర్చు కోలేని మొద్దబ్బాయిలున్నట్టు మనం వినలేదు. దీర్ఘబట్టి తెలివితేటలే భాష నేర్చుకోటానికి సంబంధం లేదని తేలుతున్నది. తెలివితేటల కతీతమైన, మానవ జాతికే పరిమితమైన భాషకు సంబంధించిన శక్తి ఒకటి ఉందన్నమాట. మనిషి తను నేర్చుకోదోయే భాషా స్వరూపాన్ని నిర్ణయించే విశ్వవ్యాకరణంతోనే జన్మించాడన్నమాట. ఇది తెలివితేటలతో నిమిత్తం లేకుండా మానవులందరికీ వుట్టుకతో వచ్చిందే.

కొన్ని శతాబ్దాల తరబడి తత్త్వవేత్తలు, వ్యాకరణ భాషను గురించి ఒకటేస్తున్నారు. అయినా భాషలను గురించి మనకు తెలియవలసింది ఇంకా చాలా ఉంది. ఏ ఒక్క భాషను సమగ్రంగా వ్యాకరించిన సంపూర్ణ వ్యాకరణం ఇంతవరకూ లేదు. కాని పిల్లలు స్వభాషకు సంపూర్ణ వ్యాకరణం నిర్మించుకో



గలుగుతున్నారు. అతిక్లిష్టమైన వాక్యనిర్మాణానికి అంతర్గత సూత్రాలను నిర్మించుకోగలుగుతున్నారు. దానికి కారణం ఏ రకమైన వ్యాకరణ నిర్మాణమున్న భాషలు మానవ జాతికి సాధ్యమో నిర్ణయించే విశ్వ వ్యాకరణం జన్మగతంగా మానవులకు సిద్ధమయి ఉండవచ్చు. అదే లేకపోతే కొన్ని పిట్టల్లాగా వాక్యాలను కేవలం కంఠతాపట్టే ఉండేవారు. మానవుల భాషలో వాక్యాల సంఖ్యకు గరిష్ఠ పరిమితి లేదని సూచించే విశ్వవ్యాకరణం మానవులకు జన్మసిద్ధం కాబట్టి దాని సహాయంతో తాము పుట్టిన సమాజంలో వ్యవహరించే భాషకు అలిఖిత వ్యాకరణాన్ని నిర్మించుకోగలుగుతున్నారు. అయితే ఆ విశ్వవ్యాకరణమూ, నిర్మించుకున్న వ్యాకరణమూ అత్యంత అమూర్త (abstract) స్థితిలో ఉంటే. పరిశోధకులకు సులువుగా అనువాదాలతో ఉండవు. వ్యవహరించిన వాక్యాల సహాయంతో ఆ అమూర్త-వ్యాకరణ లక్షణాలను తెలుసుకోవటం ఉండటంవల్ల అలిఖిత వ్యాకరణం కష్టసాధ్యమవుతున్నది.

ఈమైన సూచించిన కారణాలవల్ల భాషాసముదాహరణ కవనరమైన సూత్రాలతో మానవులకు జన్మసిద్ధమని (innate ideas), మానవసాధ్యమైన భాషల స్వరూపాన్ని ఈ సూత్రాలతో నిర్ణయిస్తున్న ప్రతిపాదించే హేతువాదానికి బలం చేకూరుతున్నది.

### భాష - పుట్టుక

భాషల పుట్టుకను గురించి 'పూపూ' వాదమని, 'బా' వా' వాదమని, 'డింగ్ దాంగ్' వాదమని కొంతకాలంనుంచి ప్రచారంలో ఉన్నాయి. ఇవేమీ భాషలు పుట్టిన విధానాన్ని సరిగ్గా చెప్పలేకపోయినై. భాషలో అత్యల్పమైన ధ్వన్యనుకరణాలపంటి శబ్దాలనే స్పృశించినై. భాషల్లో సంక్లిష్టమైన వాక్యనిర్మాణమెట్లా ఎన్నో ఉంటే చెప్పటం ఈ వాదాల పరిధిమైన పని. అసలీ వాదాల్ని భాషాశాస్త్రజ్ఞులెవరూ సీరియస్ గా పట్టించుకోరు.

ఇతర ప్రాముఖ్య అధిప్రాయ ప్రసిద్ధ సాధనాలతో మానవుల భాషలను పోల్చి, ఆ సాధనాల క్రమ పరిణామమే మానవుల భాష అని ఒక వాదం వచ్చింది.

దీన్ని క్రమవికాసవాదం (continuous theory) అనవచ్చు. మానవుడు ప్రాథమికమైన (primitive) జీవజాలంనుంచి పరిణామం చెందాడని, అతని ఆకారం, శరీరనిర్మాణం, ప్రవృత్తికూడా క్రమపరిణామం ద్వారానే సిద్ధించినయ్యని డార్విన్ ప్రతిపాదించిన పరిణామవాదాన్ని స్థూలంగా శాస్త్రజ్ఞులంగీకరించారు. కాబట్టి మానవుడి భాషావ్యవహారంకూడ అతని ప్రవృత్తిలో భాగమే కాబట్టి భాష కూడా ఇతర జంతువుల అభిప్రాయ ప్రకటన పద్ధతుల క్రమపరిణామమే అయి ఉండాలని ఈ క్రమపరిణామ వాదుల నమ్మకం.

ప్రాణులన్నిటికీ అభిప్రాయ ప్రకటన (communication) జీవితావసరం (biological necessity). మనిషి ఇతర జంతువులకన్న ఎక్కువ తెలివితేటలు కలవాడు కాబట్టి ఎక్కువ బలవంతమైన, పటిష్ఠమైన (efficient) సాధనాన్ని రూపొందించుకున్నాడని ఈ వాదం ప్రతిపాదించేవారి నమ్మకం. కాని తెలివితేటల్ని కొలవటానికి జీవశాస్త్రంలో సాధకాలు లేవు. మానవులు భాషావ్యవహారంలో చూపే నేర్పుకి తెలివితేటలకి సంబంధం లేదని పూర్వమే చూశాం. ఇతర జంతువుల తెలివితేటల్ని కొలిచి మనం ఇచ్చే ఆర్థం సాపేక్షం. మానవ జాతి దృష్టితో మనం ఇచ్చే ఆర్థం సర్వజాతులకీ అన్వయించదు. క్రమపరిణామ వాదులు ఇతర జంతువులనుంచి భాష ఏయే దశల్లో పరిణామం చెందిందో వివరించకుండా సర్వజంతువుల భాష ప్రకటనల సాధనాల్ని ఒకేసారి మానవుల భాషలతో పోలుస్తారు. ఉదాహరణకు పక్షులు, జలచరాలు, తేనెటీగలు ఉపయోగించే అభిప్రాయ ప్రకటన పద్ధతులకి మానవుల భాషకూ తార్కికమైన పోలికలుండవచ్చు. కాని పరిణామంలో అవి మానవజాతికి అతిమారమైనవి. తేనెటీగల నృత్య పద్ధతికి, మానవుల భాషలకూ పోలిక లభింపగా ఉండవచ్చు. అయితే అవి ధ్వనులనే ఉపయోగించవు. అయినప్పుడూ పోలికవల్ల ఫలిత ముండదు. మానవులకు పరిణామంలో దగ్గరివైన వానర జాతులు (Gibbons, Orangutans, Chimpanzees, Gorillas etc.) ధ్వని సంకేతాల ద్వారానే భాషప్రకటన చేస్తే, కాని వాటి అరుపులు డజనుకన్నా ఎక్కువవుండవు. మిగతావి

వాటి పునరావృత్తి. భాషలో మనం ఉపయోగించే వాక్యాలు, ఏవో కొన్నిటిని మినహాయిస్తే, చాలా భాగం కొత్తవి. అంతేకాక Hockett ప్రతిపాదన ప్రకారమే జంతువుల అరుపులకు వ్యాకరణంలేదు. ద్వైధనిర్మాణం (Duality of patterning) లేదు. అందువల్ల ధ్వనులు ఉచ్చరించ గలిగిన యంత్రాంగం ఉండకూడా వాటికి భాషలేదు. పైగా పరిణామంలో వానరజాతిని (primates) మానవజాతిని కలిపే లింకు లభించలేదు. ఒకవేళ ఆ (లింకు) ఆధారం దొరికినా భాషను గురించి సాక్ష్యం ఎట్లాగూ దొరకదు. అందువల్ల భాష పుట్టుకను క్రమపరిణామంగా నిరూపించటానికి చేసే ఏ ప్రయత్నమూ సఫలమయ్యే అవకాశం లేదు.

అసలు మానవులభాష ఇతర జంతువుల అభిప్రాయ ప్రకటన పద్ధతుల కన్నా మౌలికంగా భిన్నం. ఇది కేవలం తరతమభేదం కాదు. భాష ఒకటే మానవజాతిని సర్వజీవజాతినుంచీ వేరుచేసే స్పష్టమైన కొలబద్ధం. దీన్ని మానవులు మానవులుగా పరిణమించినప్పుడే సంపాదించుకున్నారు. ఇది మానవ జాతికే దత్తమైన వరం. దత్తం-వరం వల్ల భగవద్దత్తమైన వరం అని కాదు. శాస్త్రంలో ఆధిభౌతిక శక్తుల ప్రసక్తి ఉండదు. మానవుల భాషలకు, ఇతర జంతువుల అభిప్రాయ ప్రకటన విధానాలకు క్రమపరిణామ సంబంధం లేదు. దీన్నే discontinuous theory అంటారు.

### సృజనాత్మకత (Creativity)

భాషావ్యవహారంలో వ్యవహారకు సృజనశక్తి ఉంది. అంటే వ్యవహారంలో వక్త తనెప్పుడూ పూర్వం వాడని కొత్తవాక్యాలు వాడతాడు. శ్రోత ఆ వాక్యాలను ఇంతకు పూర్వం ఎప్పుడూ వినకపోయినా వాటి అర్థగ్రహణం చేస్తాడు. జంతువులు కొత్త అరుపులను సృష్టించలేవు. పరిమిత సంఖ్యాకాలయిన అరుపులనే పునర్వరణంచేస్తే, వాక్యాల సంఖ్యకు గరిష్టపరిమితి లేదు. ఒక వాక్యం దైర్ఘ్యానికి సైద్ధాంతికంగా గరిష్ట పరిమితి లేదు. దీన్నే ఛామ్స్కీ అనంతత్వం

దీన్ని క్రమవికాసవాదం (continuous theory) అనవచ్చు. మానవుడు ప్రాథమికమైన (primitive) జీవజాలంనుంచి పరిణామం చెందాడని, అతని ఆకారం, శరీరనిర్మాణం, ప్రవృత్తికూడా క్రమపరిణామం వల్లనే సిద్ధించినయ్యని డార్విన్ ప్రతిపాదించిన పరిణామవాదాన్ని స్థూలంగా శాస్త్రజ్ఞులంగీకరించారు. కాబట్టి మానవుడి భాషావ్యవహారంకూడ అతని ప్రవృత్తిలో భాగమే కాబట్టి భాష కూడా ఇతర జంతువుల అభిప్రాయ ప్రకటన పద్ధతుల క్రమపరిణామమే అయి ఉండాలని ఈ క్రమపరిణామ వాదుల నమ్మకం.

ప్రాణులన్నిటికీ అభిప్రాయ ప్రకటన (communication) జీవితావసరం (biological necessity). మనిషి ఇతర జంతువుల కన్న ఎక్కువ తెలివితేటలు కలవాడు కాబట్టి ఎక్కువ బలవంతమైన, పటిష్ఠమైన (efficient) సాధనాన్ని రూపొందించుకున్నాడని ఈ వాదం ప్రతిపాదించేవారి నమ్మకం. కాని తెలివితేటల్ని కొలవటానికి జీవశాస్త్రంలో సాధకాలు లేవు. మానవులు భాషావ్యవహారంలో చూపే నేర్పుకీ తెలివితేటలకీ సంబంధం లేదని పూర్వమే చూశాం. ఇతర జంతువుల తెలివితేటల్ని కొలిచి మనం ఇచ్చే ఆర్థం సాపేక్షం. మానవ జాతి దృష్టితో మనం ఇచ్చే ఆర్థం సర్వజాతులకీ అన్వయించదు. క్రమపరిణామ వాదులు ఇతర జంతువులనుంచి భాష ఏయే దశల్లో పరిణామం చెందిందో వివరించకుండా సర్వజంతువుల భాష ప్రకటనల సాధనాల్ని ఒకేసారి మానవుల భాషలతో పోలుస్తారు. ఉదాహరణకు పక్షులు, జలచరాలు, తేనెటీగలు ఉపయోగించే అభిప్రాయ ప్రకటన పద్ధతులకీ మానవుల భాషకూ తార్కికమైన పోలికలుండవచ్చు. కాని పరిణామంలో అవి మానవజాతికి అతిదూరమైనవి. తేనెటీగల సృత్య పద్ధతికీ, మానవుల భాషలకూ పోలిక లభికంగా ఉండవచ్చు. అయితే అవి ధ్వనులనే ఉపయోగించవు. అయినప్పుడు పోలికవల్ల ఫలిత ముండదు. మానవులకు పరిణామంలో దగ్గరివైన వాసర జాతులు (Gibbons, Orangutans, Chimpanzees, Gorillas etc.) ధ్వని సంకేతాల వ్యూహానే భాషప్రకటన చేస్తే, కాని వాటి అరుపులు దజనుకన్నా ఎక్కువవుండవు. మిగతావి

యంత్రాంగముంది. ఈ వ్యాకరణం ఆలిఖితం, అమూర్తం. ఈ ఆలిఖిత, అంతర్గత, అమూర్త వ్యాకరణానికి దాహిర రూపమియ్యటమే వ్యాకర్త చెయ్యల్సిన పని. వ్యాకర్త సూత్రించేది మానసికమైన ప్రతిభను, ప్రవృత్తిని కాదు. భాషా శాస్త్రం మానసికమైన (mentalist) శాస్త్రం. భాషాశాస్త్రాన్ని మనస్తత్వ శాస్త్రం (psychology) లో భాగంగానే ఛామ్స్కీ పరిగణిస్తాడు.

వ్యవహార తన భాషకు వ్యాకరణాన్ని నిర్మించుకుంటాడని చెప్పకున్నాం. దీన్నే ఆలిఖిత వ్యాకరణం అని వ్యవహరిస్తున్నాను. ఇది అతని ప్రతిభా మూలకం. ప్రతిభే వ్యాకరణ మూలకం అన్నా అనవచ్చు. నిజానికి రెండూ వేరు వేరు కావు. ఒక దానికే రెండు పేర్లు. ఈ ఆలిఖిత వ్యాకరణ ప్రతిపాదనను అర్థం చేసుకోవడం కష్టంకాదు. భాషా వ్యవహారంలో వ్యవహార చూపించే కొన్ని శబ్దాలను గమనిస్తే ఈ విషయం విశదమవుతుంది. అంతర్గతమైన ఆలిఖిత వ్యాకరణాన్ని మనం ప్రతిపాదించకపోతే ఈ శబ్దాలకు గతి లేదు. భాషా లక్షణాలను అతను వ్యక్తరూపంలో చెప్పగలడని ఈ ప్రతిపాదనకు అర్థం కాదు. అట్లా చెప్పగలిగితే వ్యాకరణ పరిశోధనే అనవసరం. అతని సర్వ వ్యవహారాన్ని అవ్యక్తంగా ఉండి సాక్షించేది ఈ వ్యాకరణం అని అర్థం.

### వ్యవహార భాషా పరిజ్ఞానం

(Speakers Knowledge)

భాషా వ్యవహారకు తరు వ్యవహరించే భాషను గురించి పూర్తిగా తెలుసు. ఒక వాక్యంలో భిన్న పదాల వ్యాకరణ సంబంధం అతనికి తెలుసు. అది తెలియటంవల్ల వాక్యనిర్మాణం సరిగ్గా చెయ్యగలుగుతున్నాడు. భిన్న వాక్యాల పరస్పర సంబంధం అతనెరుగు. ఒక వాక్యానికి అందులోని పదాల వ్యాకరణ సంబంధాల్లో భిన్నత్వంవల్ల లభ్యమయ్యే భిన్నార్థాల పరిజ్ఞానం అతనికి ఉంది. స్థూలవృద్ధికొకేరకంగా కనిపించే వాక్యాల వ్యాకరణభేదాన్ని అతను గ్రహించగలడు. భిన్న వాక్యాల ఒక దానికొకటి వివరణాత్మకాలవునోకాదో అతనికి తెలుసు.

క్రియలో అన్వయిస్తుంది. రెండో వాక్యంలో 'జ్వరంతో' అనేవి కర్తతో అన్వయిస్తుంది. ఈ సంబంధాలను ఎరిగినందువల్లనే తెలుగు భాషావ్యవహార నామ బంధాల నిష్పత్తిలో పైన సూచించిన భేదాన్ని పొటిస్తాడు.

4. వాడు స్నానంచేసి వారం రోజులయింది.

వాడు వారం రోజుల కిందట స్నానం చేశాడు.

స్థూల దృష్టికి పై రెండు వ్యాక్యాన్లో భిన్న వ్యాకరణ నిర్మాణమున్నట్టు కనిపిస్తున్నది. మొదటి వాక్యంలో రెండు క్రియలున్నాయి. అది సంకీర్ణ వాక్యం (Complex sentence). రెండోదాంట్లో ఒకే క్రియ ఉంది. ఇది అల్లిప్త వాక్యం (Simple sentence). ప్రాధాన్య విషయతో భేదంఉన్నా ప్రధానార్థం ఒకటే. వ్యాకరణ నియామాల్లోనూ సామ్యం ఉంది. రెండిట్లోనూ 'వారం రోజు'లకు బదులు నిన్న, మొన్న మొదలైన పదాలను ప్రయోగించటానికి వీల్లేదు. రెండిట్లోనూ '8 O'clock' అనే అర్థంలో 3 గంటలు అని వాడటానికి వీల్లేదు. ఈ సామ్యాన్ని ఎరిగినందు వల్లనే వ్యవహార పైన చెప్పిన నామాలను ఆ వ్యాక్యాన్లో ప్రయోగించడు.

5. నాకు సైకిలు తొక్కటం తెలుసు.

నాకు నరసయ్యగారు తెలుసు.

మొదటి వాక్యంలో 'తెలుసు'కు బదులు 'వచ్చు' అనే క్రియ వాడవచ్చు. రెండో వాక్యంలో అట్లా వాడి 'నాకు నరసయ్యగారు వచ్చు' అని అనటానికి వీల్లేదు. వచ్చు అనే క్రియతో అభ్యసనార్హమైన నామపదాలేకర్తృపద స్థానంలో రాగలవని అంతర్గత వ్యాకరణంలో నియమం ఉండటంవల్ల వ్యవహార ఆ వ్యాక్యాన్ని ప్రయోగించడు. అంటే పదాల మధ్య పరస్పర వ్యాకరణ సంబంధాలు అతనికి తెలుసునని, వ్యాకరణ సమ్మతమైన వాక్యానికి వ్యాకరణ విరుద్ధమైన వాక్యానికి ఉన్నభేదం అతనికి తెలుసునని అర్థం.

6. "నాకు సుప్రసిద్ధ కంఠతా వచ్చును. నిన్ను ఈ స్వల్ప పరిచయంతోనే బాగా చదివేశాను."

క్రియలో అన్వయిస్తుంది. రెండో వాక్యంలో 'జ్వరంతో' అనేది కర్తతో అన్వయిస్తుంది. ఈ సంబంధాలను ఎరిగినందువల్లనే తెలుగు భాషావ్యవహార నామ బంధాల నిష్పత్తిలో పైన సూచించిన భేదాన్ని పొందిస్తాడు.

4. వాడు స్నానంచేసి వారం రోజులయింది.

వాడు వారం రోజుల కిందట స్నానం చేశాడు.

స్థూల చృష్టికి పై రెండు వ్యాక్యాల్లో భిన్న వ్యాకరణ నిర్మాణమున్నట్టు కనిపిస్తున్నది. మొదటి వాక్యంలో రెండు క్రియలున్నై. అది సంక్లిష్ట వాక్యం (Complex sentence). రెండోదాంట్లో ఒకే క్రియ ఉంది. ఇది అశ్లిష్ట వాక్యం (Simple sentence). ప్రాధాన్య వివక్షతో భేదంఉన్నా ప్రధానార్థం ఒకటే. వ్యాకరణ నియామాల్లోనూ సామ్యం ఉంది. రెండిల్లోనూ 'వారం రోజు'లను బదులు నిన్ను, మొన్న మొదలైన పదాలను ప్రయోగించటానికి వీల్లేదు. రెండిల్లోనూ '8 O'clock' అనే అర్థంలో 3 గంటలు అని వాడటానికి వీల్లేదు. ఈ సామ్యాన్ని ఎరిగినందు వల్లనే వ్యవహార పైన చెప్పిన నామాలను ఆ వాక్యాల్లో ప్రయోగించడు.

5. నాకు నైకిలు తొక్కటం తెలుసు.

నాకు నరసయ్యగారు తెలుసు.

మొదటి వాక్యంలో 'తెలుసు'కు బదులు 'వచ్చు' అనే క్రియ వాడవచ్చు. రెండో వాక్యంలో అట్లా వాడి 'నాకు నరసయ్యగారు వచ్చు' అని అనటానికి వీల్లేదు. వచ్చు అనే క్రియతో అభ్యసనార్హమైన నామపదాలేకర్తృపద స్థానంలో రాగలవని అంతర్గత వ్యాకరణంలో నియమం ఉండటంవల్ల వ్యవహార ఆ వాక్యాన్ని ప్రయోగించడు. అంటే పదాల మధ్య పరస్పర వ్యాకరణ సంబంధాలు అతనికి తెలుసునని, వ్యాకరణ సమ్మతమైన వాక్యానికి వ్యాకరణ విరుద్ధమైన వాక్యానికి ఉన్నభేదం అతనికి తెలుసునని అర్థం.

6. "నాకు నువ్వు కంటతొ పచ్చును. నిన్ను ఈ స్వల్ప పరిచయంలోనే బాగా పదివేశాను."

ఈ పై వాక్యాలు పుతుం జోగారావుగారి 'శైలజ' అనే కథలోవి (చూ. ఆంధ్రజ్యోతి : వారపత్రిక, జనవరి 10, 1969). 'వచ్చు' అనే క్రియకు కర్తృ పదస్థానంలో 'నువ్వు' అనే పురుషబోధక (సర్వ) నామం వాడటం వ్యాకరణ విరుద్ధం, అట్లాగే 'చదువు' అనే క్రియకు కర్మపద స్థానంలో 'నిన్ను' అనే పురుషబోధక నామం వాడటంకూడా. వ్యాకరణ నియమాలను ఉల్లంఘించిన పై వాక్యాలను పాఠకుడు వ్యాకరణ సమ్మతమైన 'నాకీ పద్యం కంతతా వచ్చును. నేనీవు స్తవం చదివేశాను" వంటి వాక్యాల వ్యాకరణ నిర్మాణ సహాయంతో అర్థం చేసుకోగలుగుతున్నాడు.

### వ్యాకరణ సమ్మతి (Grammaticality)

వ్యాకరణ సమ్మతిని ఇంకా స్త వివరంగా తెలుసుకోటం అవసరం. ఇక్కడ వ్యాకరణం అంటే వ్యవహార మనస్సులో అజ్ఞాతంగా ఉన్న అలిఖిత సూత్రాలు, నియమాలు. వీటిని కొంతవరకైనా పట్టుకోగలిగిన లిఖిత వ్యాకరణానికి కూడా ఈ పదం ఈ వ్యాసంలో వాడబడింది. వ్యాకరణ సమ్మతి అంటే ఈ రెండు వ్యాకరణాల సమ్మతి అని అర్థం చేసుకోవచ్చు, అలిఖిత వ్యాకరణం కన్నా లిఖిత వ్యాకరణం అసమగ్రంగా ఉంటుంది గనుక అలిఖిత వ్యాకరణ సమ్మతి అనే అర్థం ఇయ్యటమే ఎక్కువ సబబైనది.

వ్యాకరణ సమ్మతి (grammaticality), వ్యవహార సమ్మతి (acceptability) ఒకటి కావు. వ్యాకరణ సమ్మతమైన ఒక వాక్యం మరీ పెద్దదైతే వ్యవహార అర్థబోధ వెంటనే కాలేదని నిరాకరించవచ్చు. వ్యాకరణ విరుద్ధమైనా ఒకవాక్యం అర్థబోధ త్వరగా చెయ్యగలిగితే వ్యవహార దాన్ని అంగీకరించవచ్చు. కొన్ని స్పష్టమైన ఉదాహరణలు విషయంలో వ్యాకరణ విరుద్ధమైన వాటిని వ్యవహార ఉబ్బన గుర్తించి నిరాకరిస్తాడు. 'నువ్వు వెళ్ళవచ్చు' అనే అర్థంలో 'వచ్చు నువ్వు వెళ్ళ' అనేది ప్రయోగించటం వ్యాకరణ విరుద్ధమని వ్యవహార గుర్తించగలడు. అట్లాగే "నేను తెలుగువాడు"



అనే వాక్యంలో కర్తను బోధించే ప్రత్యయం చేర్చి 'తెలుగువాణ్ణి' అనాలని వ్యవహారం చెప్పగలడు. పదక్రమ వ్యత్యయం, ప్రత్యయ విధానలోపం వంటి వాటిని గుర్తించటంలోను నిరాకరించటంలోను వ్యవహారం ఆలోచించక్కర్లేదు. కాని భిన్నపదాల పరస్పర వ్యాకరణ సంబంధాల ఉల్లంఘనని వ్యవహారాలు కారణం చెప్పగలిగేట్టు గుర్తించటం కష్టం. మొదట పేర్కొన్న పదక్రమ వ్యత్యయం వంటివి సాధారణ పరిస్థితుల్లో మాతృభాషా వ్యవహారాలు చెయ్యరు. వ్యాకరణ సంబంధాల ఉల్లంఘన తరచుగా మాతృభాషా వ్యవహారాలు చేస్తుంటారు. ఈ ఉల్లంఘనను కవులూ రచయితలూ ఇంకా ఎక్కువ చేస్తారు. ఈ ఉల్లంఘన కవిత్వంలో అవసరమవుతుంది కూడా. అట్లా ఉల్లంఘించిన వచనాన్ని కవితాస్వరూప ఉన్న వచనంగా మనం మెచ్చుకుంటాం. పైన ఉదాహరించిన పంతుల జోగారావుగారి వాక్యం అట్లాంటిదే.

వ్యాకరణ విరుద్ధమైన వాక్యాలు ప్రయోగానర్థాలని అనటం ఇక్కడ ఉద్దిష్టం కాదని స్పష్టమే. వ్యాకరణ విరుద్ధమైన వాక్యాలు ప్రయోజనాన్ని అనుసరించి మనం తరచుగా ప్రయోగిస్తుంటాం. ప్రయోగం వ్యవహారానికి సంబంధించింది. అంటే ప్రవృత్తి (Performance) గతమైనది. వ్యవహార సమ్మతకూడా అంతే. ప్రాచీన (గ్రాంథిక) భాష వ్యాకరణ సమ్మతమైనదని, ఆధునిక (వ్యవహార) భాష వ్యాకరణ విరుద్ధమైనదని మనలో కొందరుకు తటానికి కారణం వారి శిక్షణవల్ల ఏర్పడిన సిద్ధిభావిప్రాయాలే. ఇదీ ప్రవృత్తికి సంబంధించిందే. ఆటంకాలు, పరిమితులు (limitations) ప్రవృత్తికే.

వ్యాకరణ సమ్మతి ప్రతిభను సంబంధించింది. వ్యవహార సమ్మతి ప్రవృత్తికి సంబంధించింది. ఈ రెండూ ఒక్కసారి కలవడం చూడగలిగినా కావటం అరుదుకాదు. వ్యవహార ప్రతిభా నిరూపణమే లిఖిత వ్యాకరణం చెయ్యాలన్న పని. అప్పుడు ప్రవృత్తిని కూడా అర్థం చేసుకోవటం తేలికవుతుంది. ప్రవృత్తి ప్రతిభమీద ఆధారపడి ఉంటుంది. ప్రతిభను నిరూపించటానికి ప్రవృత్తి ఆధారాలను (evidence) ఇస్తుంది :

ఈ వాక్యమూ వాక్యరణ సమ్మతమో కాదో త్వరగా చెప్పలేం. బహుశా అని బదులు ఓ ఉపయోగిస్తే ఎక్కువ వ్యాకరణ సమ్మతమయ్యేదేమో.

దీన్నిబట్టి వ్యాకరణ సమ్మతికో తరతమ భేదాలు (degrees of grammaticality) ఉంటాయని తెలుస్తుంది. ఉల్లంఘించిన సూత్రాల స్వభావాన్ని బట్టి, సంఖ్యనుబట్టి బహుశా దీన్ని కొలవటం సాధ్యం కావచ్చు.

### శాస్త్ర, వ్యాకరణాలు సాధించాల్సిన సమగ్రతలు (Levels of Adequacy)

వ్యాకరణాలూ, శాస్త్రమూ సాధించాల్సిన సమగ్రతలను మూడురకాలుగా విభజించవచ్చు. 1. ఒక భాషలో వ్యాకరణ రచనానుకూల వాక్యాలను సేకరించి వాటిని వర్ణనా, పదాంశం వంటి చట్రాలకు సరిపోయేట్టుగా విభజించి, అక్షరబద్ధం చెయ్యటం. ఇట్లాచేసిన వ్యాకరణం పరిశీలన సమగ్రత (observational adequacy)ను సాధించవచ్చు. పైకి తేలిగ్గా కనిపిస్తున్నా, దీన్ని సాధించటంకూడా అనుకున్నంత తేలిక కాదు. వ్యవహార ప్రతిభ ఏ వాక్యాల్లో ప్రతిఫలిస్తుందో, ఏ వాక్యాలు వ్యాకరణ రచనాద్వారా తేల్చుకోటం కూడా కొంత సాధ్యమే. ఒక్కోసారి సేకరించిన వాక్యాలు బహుశ సంఖ్యాకాలైనా వ్యవహార ప్రతిభను సమగ్రంగా ప్రతిఫలించక వ్యాకరణ రచనకు ఆసర్వాలో అసమగ్రాలో కావచ్చు. 2. ఒక వ్యాకరణం వ్యవహార ప్రతిభను, ఆతని భాషా-వ్యాకరణ పరిజ్ఞానాన్ని సరిగ్గా వివరించి, పరిశీలించిన వాక్యాల్లో అంతర్నిహితంగా ఉన్న నియమావళిని సూత్రపద్ధతిలో నిర్వచించగలిగితే ఆ వ్యాకరణం వర్ణన సమగ్రత (descriptive adequacy)ను సాధించిందనవచ్చు. ఈ నియమావళి పరిశీలించిన వాక్యాలకే పరిమితం కాదు. వ్యవహారకున్న వ్యాకరణ పరిజ్ఞాన సర్వస్వాన్ని బింబించగలగాలి. అంటే వ్యవహార ఆధీనంలో ఉన్న అంతర్గత వ్యాకరణానికి బాహ్య రూపాన్ని కల్పించాలి. 3. పరిశీలించిన వాక్యాలను వ్యాకరించటంలో వ్యాకరణాల్లో భిన్నతనం ఉండవచ్చు. అందులో ఏ

ఈ వాక్యమూ వ్యాకరణ సమ్మతమో కాదో త్వరగా చెప్పలేం. బహుశా అని బదులు ఓ ఉపయోగిస్తే ఎక్కువ వ్యాకరణ సమ్మతమయ్యేదేమో.

దీన్నిబట్టి వ్యాకరణ సమ్మతికో తరతమ భేదాలు (degrees of grammaticality) ఉంటాయని తెలుస్తుంది. ఉల్లంఘించిన సూత్రాల స్వభావాన్ని బట్టి, సంఖ్యనుబట్టి బహుశా దీన్ని కొలవటం సాధ్యం కావచ్చు.

### శాస్త్ర, వ్యాకరణాలు సాధించాల్సిన సమగ్రతలు (Levels of Adequacy)

వ్యాకరణాలూ, శాస్త్రమూ సాధించాల్సిన సమగ్రతలను మూడురకాలుగా విభజించవచ్చు. 1. ఒక భాషలో వ్యాకరణ రచనానుకూల వాక్యాలను సేకరించి వాటిని వర్ణనా, పదాంశం వంటి చట్రాలకు సరిపోయేట్టుగా విభజించి, అక్షరబద్ధం చెయ్యటం. ఇట్లాచేసిన వ్యాకరణం పరిశీలన సమగ్రత (observational adequacy)ను సాధించవచ్చు. పైకి తేలిగ్గా కనిపిస్తున్నా, దీన్ని సాధించటంకూడా అనుకున్నంత తేలిక కాదు. వ్యవహార ప్రతిభ ఏ వాక్యాల్లో ప్రతిఫలిస్తుందో, ఏ వాక్యాలు వ్యాకరణ రచనాద్వారా తేల్చుకోటం కూడా కొంత సాధ్యమే. ఒక్కోసారి సేకరించిన వాక్యాలు బహుశ సంఖ్యాకాలానా వ్యవహార ప్రతిభను సమగ్రంగా ప్రతిఫలించక వ్యాకరణ రచనకు అనుద్వారా అసమగ్రతలో కావచ్చు. 2. ఒక వ్యాకరణం వ్యవహార ప్రతిభను, ఆతని భాషా-వ్యాకరణ పరిజ్ఞానాన్ని సరిగ్గా వివరించి, పరిశీలించిన వాక్యాల్లో అంతర్నిహితంగా ఉన్న నియమావళిని సూత్రపద్ధతిలో నిర్వచించగలిగితే ఆ వ్యాకరణం పరివర్తన సమగ్రత (descriptive adequacy)ను సాధించినదనవచ్చు. ఈ నియమావళి పరిశీలించిన వాక్యాలకే పరిమితం కాదు. వ్యవహారకున్న వ్యాకరణ పరిజ్ఞాన సర్వస్వాన్ని బింబించగలగాలి. అంటే వ్యవహార ఆధీనంలో ఉన్న అంతర్గత వ్యాకరణానికి బాహ్య రూపాన్ని కల్పించాలి. 3. పరిశీలించిన వాక్యాలను వ్యాకరించటంలో వ్యాకరణాల్లో భిన్నత్వం ఉండవచ్చు. అందులో ఏ

వ్యాకరణం వ్యవహార ప్రతిభను ఎక్కువ ప్రతిబింబించిందో ఎంచి చూపించగలిగిన భాషాసిద్ధాంతం (linguistic theory) వివరణ సమగ్రత (explanatory adequacy) ను సాధించినదనవచ్చు. వర్ణన సమగ్రతను సాధించిన వ్యాకరణానికి సహేతుకమైన, శాస్త్రీయమైన (principled basis) వివరణను భాషాసిద్ధాంతం ఇస్తుంది. వర్ణన సమగ్రతను సాధించిన వ్యాకరణం స్వభాషలో వ్యవహారకున్న పరిజ్ఞానాన్ని ప్రతిబింబిస్తే, అట్లాంటి వ్యాకరణం వ్యవహార నిర్మించుకోటానికి అతనిలో ఉన్న (ఇది జన్మసిద్ధమని పూర్వమే చెప్పబడింది) శక్తులను భాషాసిద్ధాంతం ప్రతిబింబిస్తుంది. అంటే భాషాసిద్ధాంతమూ స్వభాషా వ్యాకరణమూ వ్యవహారకున్నయ్యన్నమాట. వ్యవహారంలో అంతర్గతంగా ఉన్న వాటిని సిద్ధాంతీకరించటమే భాషాశాస్త్రమూ, వ్యాకరణమూ చెయ్యాలన్న వసులు. నిజానికి రెండూ సాధించటం బహుకష్టం. వ్యవహారకున్న సిద్ధాంతాన్ని, వ్యాకరణాన్ని ఇంద్రియాల ద్వారా గ్రహించలేం. భౌతిక పరికరాల ద్వారా అసలే సాధించలేం. వీటిని సాధించటానికి ప్రత్యక్షమైన, సూటిఅయిన (direct evidence) మార్గాలు లేవు. నిరంతర పరిశోధన ద్వారా శాస్త్రజ్ఞులు సాధించాల్సినవి. ఇంతవరకూ ఏ భాషకూ వర్ణన సమగ్రతను సాధించిన సంపూర్ణ వ్యాకరణం లేదు. కాకపోతే భాషైకదేశాలకు మాత్రం అటువంటి ప్రయత్నాలు విస్తారంగా జరిగినై. అట్లాగే వివరణ సమగ్రతను సాధించిన భాషాసిద్ధాంతం లేనే లేదు. పరిపక్వ సిద్ధాంతం ఆ మార్గంలో కొంత విజయాన్ని సాధించగలిగింది. ఈ సిద్ధాంతమూ 1957 నుంచి ఇంతవరకూ ఎంతగానో మారింది. ఇంకా ఎన్నో మార్పులు రాబోతున్నై. అయినా వ్యాకరణమూ, శాస్త్రమూ క్రమంగా వర్ణన సమగ్రతను, వివరణ సమగ్రతను, అశ్వాలుగా ఉంచుకోకపోతే భాషాపరిశోధన గుడ్డెట్టు చేలో పడ్డట్టుగా ఒక దారి తెప్పు లేకుండా పోతుంది.

చాప్పిక్కి పూర్వపు శాస్త్రజ్ఞులు మొదటిదిగా పేర్కొన్న పరిశీలన సమగ్రత కోసమే శక్తియుక్తుల్ని వెచ్చించారు. తాము పరిశీలించిన వాక్యాన్ని

పదాంశాలుగా, అవయవాలుగా ఏర్పాటు చెయ్యటమే వ్యాకరణ లక్ష్యమని వారనుకున్నారు. అంతేకాని భాషలో అంతర్నిహితంగా ఉన్న సామాన్య సూత్రాలను పట్టుకోవడానికి ప్రయత్నించలేదు. వారి వ్యాకరణం తరచుగా వారు సేకరించిన వాక్యాల (corpus) కే పరిమితమై ఉండేవి. వ్యవహార ప్రతిభకు బదులు, ప్రవృత్తినే ధ్యేయంగా పెట్టుకొన్నారు. ప్రవృత్తిని సాధించాలన్నా ప్రతిభా వర్ణన ద్వారానే అది సాధ్యమని వారు గమనించలేదు. ఒక భాషకు సాధ్యమైన రెండు మూడు వ్యాకరణాల్లో మేలైనదాన్ని ఎంచి చూపగలిగిన భాషాశాస్త్రాన్ని నిర్మించుకోవాల్సిన అవసరాన్ని కూడా వారు గుర్తించలేదు. అట్లాంటి యంత్రాంగం ఒకటి వ్యవహారకున్నదన్న విషయాన్ని వారి తత్వం (philosophy) అంగీకరించదు. ఈ పరిస్థితికి కారణం అనుభవవాద (empiricism), ప్రవృత్తివాదాల (behaviourism) ప్రభావమేనని ఇంతకు ముందు చెప్పుకున్నాం. హేతువాద (rationalism) తత్వమార్గంలో పయనిస్తున్న పరివర్తన సిద్ధాంతం (transformational theory) వ్యవహారకున్న సిద్ధాంత వ్యాకరణ పరిజ్ఞానాన్ని సాధించబూనుకోవటంలో ఆశ్చర్యం లేదు. అందుకే ఈ సిద్ధాంతానుయాయుల లక్ష్యాలు వర్ణన సమగ్రత, వివరణ సమగ్రత.

వ్యాకరణం-భాషాసిద్ధాంతం చెయ్యాల్సిన పనులను ఇప్పుడింకా వివరంగా ఈ విధంగా చెప్పుకోవచ్చు:

### వ్యాకరణం

1. వ్యాకరణ సమ్మతమైన వాక్యాల నన్నిటినీ నిష్పన్నం చెయ్యాలి. వ్యాకరణ విరుద్ధ వాక్యాలను నిష్పన్నం చెయ్యగూడదు.
2. నిష్పన్న వాక్యాలన్నిటికీ ఆటోమేటిక్ గా నిర్మాణపర్ణన (structural description) చెయ్యాలి. అంటే వాక్యంలో పదాల పరస్పర సంబంధాల్ని సక్రమంగా నిర్వచించాలి.

3. భిన్నార్థ బోధక వాక్యాలకు ఏ వ్యాకరణ సంబంధాల మూలకంగా భిన్నార్థ బోధకత వచ్చిందో వివరించాలి. అంటే ఎన్ని అర్థాలున్నయ్యో అన్ని నిర్మాణవర్ణనలు ఇయ్యాలి.
4. ఒకదాని కొకటి వివరణ ప్రాయాలైన రెండు వాక్యాల్లో ఉన్న వ్యాకరణ సామ్యాన్ని నిరూపించాలి.
5. స్థూలదృష్టికి ఒకే రకంగా కనిపించే వాక్యాల్లో ఉన్న వ్యాకరణ భేదాన్ని నిరూపించాలి.
6. వ్యాకరణ విరుద్ధమైన వాక్యాలు ఎందుకు వ్యాకరణ విరుద్ధాలో చూపించ గలగాలి.

వ్యాకరణ విరుద్ధ వాక్యాల్లో తరతమ భేదాల్ని (degrees of grammaticality) కొలిచే పద్ధతిని కూడా సూచించాలి. వ్యాకరణ సమ్మత వాక్యాల సాయంతో వ్యాకరణ విరుద్ధ వాక్యాల అర్థవివరణను ప్రసాదించాలి.

ఈ శక్తులన్నీ స్వభావ విషయంలో వ్యవహార కున్నయ్యని ఇంతకు ముందే చెప్పుకున్నాం.

### భాషా సిద్ధాంతం

1. వ్యాకరణ సూత్రమంటే ఏమిటో నిర్వచించాలి.
2. వ్యాకరణంలో ఉపయోగించే గుర్తులను (Symbols) అన్ని భాషల కనువర్తించేట్టు నిర్వచించాలి. అంటే నామబంధం, క్రియాబంధం అనే వాటిని ఏ భాష కాభాషకు విడివిడిగా కాకుండా సర్వభాషా సామాన్యంగా నిర్వచించాలి.
3. వ్యాకరణ స్వరూప స్వభావాలను నిర్ణయించాలి. మానవ భాషలకు సాధ్యమైన వ్యాకరణాలను నిర్ణయించాలి.

4. ఒక భాషకు సాధ్యమైన రెండు మూడు వ్యాకరణాల్లో ఏది మేల్చే సరైన నిర్ణయించటానికి యాంత్రిక పద్ధతి (mechanical procedure, algorithm) ని సూచించాలి.

ఈ యంత్రాంగం మానవులందరికీ జన్మ సిద్ధమని పూర్వమే చెప్పబడింది.

### పునరావృత్తి సూత్రాలు (Recursive rules)

పైన చెప్పిన వాటిని సాధించాలంటే వ్యాకరణం, శాస్త్రం ఎట్లా ఉండాలి అనే ప్రశ్నలుత్పత్తి కావటం సహజం.

వాక్యాల ద్వైత్వానికి పరిమితి లేదని పూర్వం చెప్పుకున్నాం. ఒక వాక్యంలో మరో వాక్యం ఇమడడంవల్ల వ్యాకరణం పొడుగు పెరుగుతుంది. దీన్ని అనుమతించే సూత్రాలు వ్యాకరణంలో ఉండాలి. ఒక సూత్రం పడేపడే అనంతంగా అనుపరిచ గలగటం పునరావృత్తి. తెలుగులో క్షార్థక క్రియలు అనంతంగా ఉపయోగించి వాక్యాన్ని పెంచవచ్చు. ఉదాహరణకి తెలుగుభాషా వ్యాకరణంలో ఈ క్రింది సూత్రాలు స్పష్టమవుతున్నాయి.

1. వాక్యం  $\rightarrow \left\{ \begin{array}{l} \text{విధి} \\ \text{ప్రశ్న} \\ \text{ప్రతిరేకం} \end{array} \right\}$  నామబంధం- అభ్యాతబంధం
2. అభ్యాతబంధం  $\rightarrow (\text{కారకబంధం}) \left\{ \begin{array}{l} \text{నామబంధం} \\ \text{క్రియాబంధం} \\ \text{విశేషణం} \end{array} \right\}$
3. క్రియాబంధం  $\rightarrow (\text{నామబంధం})$  క్రియాపదం
4. నామబంధం  $\rightarrow \left\{ \begin{array}{l} \text{నామం} \\ \text{సర్వనామం} \\ \text{వాక్యం} \end{array} \right\}$

ఈ సూత్రాలన్నీనీ వివరించటం ఇక్కడ సాధ్యం కాదు. ఇక్కడ ముఖ్యంగా గుర్తించాల్సింది మొదట ప్రారంభించిన వాక్యం అనే గుర్తు (symbol) నాలుగో

సూత్రంలో కుడిపక్కన వచ్చింది. కుడి పక్కన వచ్చిన ఈ గుర్తుమీద మొదటి సూత్రం మళ్ళీ వర్తించి వాక్యాన్ని మళ్ళీ ఆ సూత్రంలో సూచించినట్లుగా విడదీస్తుంది. ఆ తరువాత మిగిలిన సూత్రాలన్నీ వెంటవెంటనే వర్తిస్తే. నాలుగో సూత్రం వరకు వచ్చినప్పుడు మళ్ళీ అందులో వాక్యం అనే గుర్తు ఉంటే మళ్ళీ మొదటి నుంచే వర్తిస్తే. ఇట్లా ఈ సూత్రాలన్నీ ఎన్నిమాట్లయినా వర్తించే అవకాశం ఉండటంవల్ల వాక్యం అనంతంగా పెరుగుతుంది. ఎదంవైపు గుర్తు ఒకటి ఒకానొక నిర్ణీత ప్రదేశంలో కుడివైపున కూడా రావటంవల్ల ఈ అవకాశం కలుగుతున్నది. అనంతమైన వాక్య నిర్మాణానికి సూత్రాలు అనంతంగా వర్తించటానికి వీలుండటం వల్ల ఈ అవకాశం కలుగుతున్నది. ఇట్లాంటి సూత్రాల్ని పునరావృత్తి సూత్రాలంటారు.

### గుప్త వ్యక్త నిర్మాణాలు

(Deep and Surface structures)

పైన పేర్కొన్న సూత్రాలు పరివర్తన వ్యాకరణం (transformational grammar) లో వాక్యపరిచ్ఛేదంలో మూల విభాగం (base component) లో వచ్చే పదబంధ నిర్మాణం (phrase structure) సూత్రాలు. ఈ సూత్రాలు వాక్యంలో పదాల వ్యాకరణ సంబంధాలను నిర్వచిస్తే. ఈ సూత్రాలు, ఇంకా మరికొన్ని రకాల సూత్రాలు అనువర్తించిన తరువాత వచ్చే వ్యాకరణ నిర్మాణాన్ని గుప్త నిర్మాణం (deep structure) అంటారు. దీనిమీద పరివర్తన విభాగం (transformational component) లో సూత్రాలు వర్తించితరువాతవచ్చే వ్యాకరణ నిర్మాణం వ్యక్త నిర్మాణాన్ని (surface structure) అంటారు. వాక్యంలో అథానికి గుప్త నిర్మాణానిదే ప్రధాన బాధ్యత. పరివర్తన సూత్రాలు (transformational rules) వాక్యార్థాన్ని (ప్రాధాన్య వివక్షను మినహాయించి) మార్చలేవు. వ్యక్త నిర్మాణం మీద వర్ణవిభాగం (phonological component) లో సూత్రాలు వర్తిస్తే వాక్యోచ్ఛారణ విధానం తెలుస్తుంది. ఈ గుప్త వ్యక్త నిర్మాణభేదాల గుర్తింపు వ్యాకరణంలో అతి ముఖ్యమైనదని చామ్స్కీ అభిప్రాయం.



ఒక వాక్యంలో అంతర్నిహితంగా ఉండి బయటికి వెంటనే స్ఫురించనిది గుప్తనిర్మాణం. సాధారణంగా బయటికి కనిపించేది వ్యక్త నిర్మాణం. గుప్త నిర్మాణాన్ని గుర్తించటం వక్త నిర్మాణం ఇచ్చే సాక్ష్యం మీదనే ఆధారపడి ఉంటుంది. ఇంతకు పూర్వము ఉదాహరించిన 2, 3, 4, సంఖ్యల వాక్యాల్లో ఇందుకు సాక్ష్యం ఉంది. ఒక వాక్యానికి వ్యాకరణ సంబంధమూలకమైన అర్థ భేదాలుంటే దానికి థిన్న గుప్త నిర్మాణాలను సూచించాలి. రెండు వాక్యాలు పైకి ఒకటేగా కనిపిస్తున్నా వ్యాకరణ సంబంధాల్లో భేదం (నామ్మికరణాదులవల్ల) కనిపిస్తే కూడా థిన్న గుప్త నిర్మాణాలను గుర్తించాలి. రెండు వాక్యాల్లో ప్రధానంగా ఒకే అర్థం ఉంటే రెంటికి ఒకే గుప్త నిర్మాణాన్ని చూపించాలి. రెండు చూపించాల్సివస్తే రెండిట్లో ఆ సామ్యాన్ని చూపించాలి. గుప్త వక్త నిర్మాణాల మధ్య ఉండే సంబంధాల్ని ఈ కింది విధంగా బొమ్మతో చూపించవచ్చు.

8.

- i.  $X \text{---} Y$
- ii.  $X \begin{matrix} \text{<} \\ \text{>} \end{matrix} \begin{matrix} Y_1 \\ Y_2 \end{matrix}$
- iii.  $\begin{matrix} X_1 \\ X_2 \end{matrix} \begin{matrix} \text{>} \\ \text{<} \end{matrix} Y$

ఇందులో X గుప్తనిర్మాణాన్ని Y వ్యక్త నిర్మాణాన్ని సూచిస్తే, మొదటి బొమ్మతో ఉన్న పరిస్థితి మాత్రమే ఉంటే గుప్త వ్యక్త నిర్మాణ భేదాల్ని గుర్తించక్కర్లేదు. కాని మిగతా రెండు స్థితులూ భాషలో ఉన్నాయి. రెండో బొమ్మతో ఒక గుప్తనిర్మాణానికి రెండు వ్యక్త నిర్మాణాలు సూచింపబడినై. (ఈ బొమ్మల్లో 2 బహుత్వానికి గుర్తు.) మూడో బొమ్మలో రెండు గుప్త నిర్మాణాలూ ఒకే వ్యక్త నిర్మాణంగా వ్యక్తమయ్యె. వీటికి కొన్ని ఉదాహరణలు.

9. రా.వి. శాస్త్ర చక్రపిల్లమీద కథ రాశాదు.

రా.వి. శాస్త్ర చక్రపిల్లను గురించి కథ రాశాదు.

పై రెండు వాక్యాలు పైకి భిన్నంగా ఉన్నై. భిన్నవిభక్తులు ప్రయుక్తముయ్యై. అయినా బోధించే కారకం ఒకటే. పైన రెండో బొమ్మలో సూచించిన పరిస్థితికి ఇది ఉదాహరణ.

10. అతను మీరు తాగి కవిత్వం రాయలేదు.

ఇందులో 1. అతను మీరు తాగాడు కాని కవిత్వం రాయలేదు. 2. అతను కవిత్వం రాగాడు కాని మీరు దాగలేదు అనే రెండర్థాలున్నై. ఈ అర్థాలు భిన్నార్థాలున్న శబ్దాలజల రాలేదు. వ్యతిరేకాన్ని సూచించే శబ్దం అన్వయించే తీరులోని భేదంవల్ల వచ్చింది. వ్యతిరేక బోధకశబ్దాన్వయ భేదాన్ని సూచించే భిన్న గుప్త నిర్వాహం ద్వారానే పైర పేర్కొన్న రెండర్థాలు సాధ్యమవుతై.

11. నేను కమలతో వెళ్ళాను.

నేను కమలతో చెప్పాను.

పై రెండు వాక్యాలు స్థూలదృష్టికి ఒకే రకంగా ఉన్నా గుప్తనిర్వాణంలో భేదం ఉంది. నామ్మికరణంలో వ్యక్తమవుతుంది. రెండో వాక్యం నుంచి 'నేను చెప్పిన కమల' అనే నామబంధాన్ని నిష్పాదించినట్లుగా మొదటి వాక్యం నుంచి 'నేను వెళ్ళిన కమల' అని నిష్పాదించలేం. మొదటి వాక్యంలో కమల 'అముఖ్య' కర్త. రెండో వాక్యంలో 'కమల' అముఖ్య కర్మ. ఇది మూడో బొమ్మలో సూచించిన పరిస్థితికి ఉదాహరణ.

ఒక్కోసారి వ్యక్తనిర్వాణంలో తనిపించని వాటిని గుప్తనిర్వాణంలో నిర్దేశించాలి. అట్లాంటి నిర్దేశం లేకపోతే వ్యవహార వాక్యాన్ని ఆర్థం చేసుకునే డిదుకు గతి కల్పించ లేకపోతాం.

12. సుమిత్ర వంటచెయ్యటం పూర్తి చేసింది.

పై వాక్యంలో సుమిత్రను రెండు క్రియలకూ కర్తగా అర్థం చేసుకుంటున్నాం. పై వాక్యం సంశ్లిష్టవాక్యం. అంటే ఒక వాక్యంలో ఇంకోటి ఇమిడి

ఉంది. గుప్త నిర్మాణంలో ఈ రెండు వాక్యాల్ని చూపి వాటి కర్తలను కూడా సూచించాలి. అప్పుడే వ్యవహార ఈ వాక్యాన్ని ఆర్థంచేసుకునే తీరు తెలుస్తుంది.

పై ఉదాహరణలనుబట్టి ఈ వాక్యనిర్మాణంలో గుప్త వ్యక్త నిర్మాణాల భేదం అవసరమని, అట్లాంటి భేదాన్ని గుర్తించిన వ్యాకరణమే వ్యవహార ప్రతిభను సరిగ్గా ప్రతిఫలించ గలుగుతుందని తేలుతుంది. ఈ రకమైన భేదాన్ని సంస్కృత వ్యాకరణలు కూడా గుర్తించినట్లు కారక విభక్తి సంబంధాల వ్యత్యయ నిరూపణలపల్ల మనం గ్రహించవచ్చు. గుప్త వ్యక్త నిర్మాణాల సంబంధాన్ని తెలియపరిచేవి పరివర్తన సూత్రాలు. గుప్త నిర్మాణాన్ని వ్యక్తనిర్మాణంగా పరివర్తింప జేస్తే గసక వీటి కాపేరు వచ్చింది. ఇట్లాంటి సూత్రాలున్న వ్యాకరణాన్ని పరివర్తన వ్యాకరణం అంటారు. ఈ వ్యాకరణ రూపాన్ని నిర్వచించేదే పరివర్తన సిద్ధాంతం.

### సౌలభ్యం లేక సంక్షిప్తత

(Simplicity)

భాషకుగాని భాషైతదేశానికీగాని సాధ్యమైన వ్యాకరణాల్లో మేలైనదాన్ని ఎన్నికచేసేపని భాషాసిద్ధాంతానిదని పూర్వం చెప్పుకున్నాం. సౌలభ్యం అనే కొలద్యను భాషాశాస్త్రం ఇస్తుంది. ఈ సౌలభ్యం రచనాసౌలభ్యం కాదు. వ్యాకరణ రచన ఎప్పుడూ క్లిష్టమైనదే. దానికి అడ్డదార్లు లేవు. ఈ సౌలభ్యం ప్రక్రియా సౌలభ్యం. ప్రక్రియాసౌలభ్యాన్నే సంక్షిప్తత అని కూడా వ్యవహరిస్తారు. సౌలభ్యం, సంక్షిప్తత అనేవి భాషాశాస్త్రంలో సమానార్థకాలు. ఒకే విషయాన్ని రెండు వ్యాకరణాలు ఒక భాషా సిద్ధాంతం సరళరూపేషి గుర్తులు(symbols) సూత్రాలు (rules) వాటి వ్యాకరణీ తక్కువ గుర్తులు, తక్కువ సూత్రాలు వాడిన వ్యాకరణం మేలైనది అవుతుంది. ఉదాహరణకి (7) సంఖ్యతో ఇచ్చిన సూత్రాల్ని పరిశీలించండి. అందులో నాలుగో సూత్రం ఇక్కడ 13 సంఖ్యతో సూచించిన విధంగా ఉంది.

$$13. \text{ నామబంధం} \rightarrow \left\{ \begin{array}{l} \text{నామం} \\ \text{సర్వనామం} \\ \text{వాక్యం} \end{array} \right\}$$

దీన్నే (14) లో సూచించిన విధంగా కూడా రాయవచ్చు.

14. i. నామబంధం  $\rightarrow$  నామం  
 ii. నామబంధం  $\rightarrow$  సర్వనామం  
 iii. నామబంధం  $\rightarrow$  వాక్యం.

(14) లో మూడు సూత్రాలలో చెప్పిందీ 13 లో ఒక సూత్రంలో చెప్పిందీ ఒకే విషయం. కాని (14) కన్నా (13) సంక్షేపమైనది. అందువల్ల (14) కన్నా (13) ఉత్తమమైనది. బ్రాకెట్ల వాడకంవల్ల ఈ సంక్షిప్తత సాధ్యమయింది. అట్లాగే తెలుగు వర్ణ విభాగంలో సాధ్యమైన ఈ సూత్రాలను పరిశీలించండి.

15.

$$i. \left[ \begin{array}{l} + \text{ స్పర్శం} \\ + \text{ కంఠ్యం} \\ + \text{ నాదం} \end{array} \right] \rightarrow \left[ \begin{array}{l} + \text{ స్పర్శం} \\ + \text{ కంఠ్యం} \\ - \text{ నాదం} \end{array} \right] / - \left[ \begin{array}{l} + \text{ స్పర్శం} \\ + \text{ కంఠ్యం} \\ - \text{ నాదం} \end{array} \right]$$

తెలుగు సంధిలో సర్వలోపానంతరం వచ్చే సూత్రం ఇది. క వర్ణః ముందు గ వర్ణం క వర్ణంగా మారుతుందని దీని ఆర్థం.

ఉదా : అడుగు + కో > అడుక్కో

$$ii. \left[ \begin{array}{l} + \text{ స్పర్శం} \\ + \text{ కంఠ్యం} \\ - \text{ నాదం} \end{array} \right] \rightarrow \left[ \begin{array}{l} + \text{ స్పర్శం} \\ + \text{ కంఠ్యం} \\ + \text{ నాదం} \end{array} \right] / - \left[ \begin{array}{l} + \text{ స్పర్శం} \\ + \text{ కంఠ్యం} \\ + \text{ నాదం} \end{array} \right]$$

గ వర్ణం ముందు క వర్ణం గ వర్ణంగా మారుతుందని ఈ సూత్రార్థం.

ఉదా : పడక + గది > పడగ్గది.

ఇట్లాంటి సూత్రాలే చ > జ; జ > చ; త > ద; ద > త; ప > బ; బ > ప అనే మార్పులకు కూడా ఆవసరం. అప్పుడు పైన ఇచ్చిన సూత్రాల పంటివి మొత్తం 3 అవుతై. ఈ సూత్రాల్లో నిస్సంశయంగా సాధారణీకరణ (generalization) తోపించింది. ఈ సంధికార్యాన్నే (16) తో చూపించిన విధంగా సంక్షేపించవచ్చు.

$$16. [ + స్పర్శం ] \rightarrow [ \alpha \text{ నాదం } ] / - [ + స్పర్శం ]$$

పై (15) తో సూచించిన సూత్రాలు ఎనిమిదింటితో చెప్పిన విషయాన్ని (16) తో ఒక సూత్రం చెప్పగలిగింది.

పరస్పర్శం నాదం అయినప్పుడు పూర్వ స్పర్శం నాదం అవుతుందని పరస్పర్శం శ్వాసం [-నాదం] అయినప్పుడు పూర్వ స్పర్శమూ శ్వాసమవుతుందని పై సూత్రం చెపుతుంది.  $\alpha$  అనే గుర్తు + నీ, -నీ, కూడా సూచిస్తుంది. (15) తో సూత్రాలకన్నా (16) తో సూత్రం సంక్షేపమైనదని స్పష్టమే. కేవలం సూత్ర సంఖ్యను, వాదిన గుర్తులను లెక్క పెట్టటం ద్వారా ఈ సంక్షిప్తతను కొలవవచ్చు. మొదటే చెప్పినట్టుగా ఒక శాస్త్ర సిద్ధాంతాన్ని పాటించి రచించబడ్డ వ్యాకరణాల్లో మాత్రమే ఈ సంక్షిప్తతను కొలవటం సాధ్యం అవుతుంది.

### భాషా - వ్యాకరణ సామాన్యాలు

(Language and Linguistic Universals)

భాషా సిద్ధాంతం వ్యాకరణ స్వరూపాన్ని నిర్వచించి నిర్ణయిస్తుందని చెప్పుకున్నాం. సర్వభాషలకూ సంబంధించిన సామాన్య విషయాలు భాషా సిద్ధాంతంలో భాగాలవుతై. ప్రతి భాషలోనూ విధి, ప్రశ్నార్థక, వ్యతిరేక, అనుకరణ వాక్యాలు, నామ క్రియా బంధాలు, వ్యంజనాలు, స్పృహలు, స్పృశాలు, అనునాసి

కాలు ఉంటున్నది భాషా శాస్త్రమే చెపుతుంది. వీటిని భాషా సామాన్యాలు (Language Universal or Substantive Universals) అంటారు. ప్రతిభాషా వ్యాకరణంలోనూ గుప్త వ్యక్త నిర్మాణాల వేర్పాటు అవసరమని, గుప్తనిర్మాణాన్ని వ్యక్త నిర్మాణంగా మార్చే పరివర్తన సూత్రాలుంటాయని, ఈ సూత్రాల వరస నియతమని, ఇవి చక్రలక్రమవర్తన (cyclical order) కలిగి ఉంటాయని భాషా శాస్త్రమే చెపుతుంది. వీటిని వ్యాకరణ సామాన్యాలు (Linguistic universal or Formal universals) అంటారు. భిన్న భాషలమీద పరిశోధన పెరిగినకొద్దీ ఆయా భాషలకు, భాషా వ్యాకరణాలకు గాని ప్రత్యేక మనుకొన్న ఎన్నో విషయాలు సర్వభాషా వ్యాకరణ సామాన్యాలగా తేలి భాషా సిద్ధాంతంలో భాగాలుగా కలిసిపోతే, సర్వభాషా వ్యాకరణ సామాన్యాలు భాషా సిద్ధాంతంలో భాగాలవుతే గనక విడివిడిగా రచించే భాషా వ్యాకరణాల్లో వీటిని ప్రస్తావించకక్కర్లేదు.

ఈ విధంగా భిన్న భాషలమీద లోతైన పరిశోధన జరిగిన కొద్దీ వ్యాకరణాల మధ్య అంతరం తగ్గిపోతుంది. ఇటీవల భాషలన్నిటికీ ఒకే గుప్త నిర్మాణ సాధ్యమని కొందరు ప్రతిపాదించారు. పరివర్తన సూత్రాల్లో కూడా కొన్ని సర్వ వ్యాకరణ సామాన్యమైనవి ఉండవచ్చు. ఉదాహరణకు ప్రత్యక్షానుకృతిలో (direct report) సర్వసామాన్య పరోక్షానుకృతి (indirect report)లో ఇంకో సర్వసామాన్య మార్చే పరివర్తన సూత్రం సర్వ వ్యాకరణ సామాన్యమై ఉండాలని ఈ వ్యాసకర్త ఊహ. అట్లాగే ఈ వ్యాసంలో (4) సంఖ్యతో ఉదాహరించిన వాక్యాల్లో చూపించిన విధినిషేధాలు చాలా భాషల్లో కనిపిస్తున్నాయి. ఇవి అన్ని భాషల్లోనూ కనిపిస్తే ఈ రకపు వాక్యాలను సాధించే ఈ పరివర్తన సూత్రం సర్వవ్యాకరణ సామాన్య మవుతుంది. ఇదే నిజమైతే ఇది కూడా భాషా సిద్ధాంతంలో భాగమే అవుతుంది. ఈ పరిశోధనలవల్ల వ్యాకరణాల మధ్య భేదం కూడా నిమగ్నమైన పద్ధతుల్లోనే ఉంటుందని తేలుతున్నది. సామ్యవర్తన విధానంలో ఓర్వైడ్, జావస్కీన్, ద్రావిడ భాషల మధ్య ఎన్నో సమాన ధర్మాలున్నాయి. ఈ భాషల్లో ఒకేరకపు పరివర్తన సూత్రాలు చాలా ఉండవచ్చు. ఇంతేకాక ఈ

భాషల పరివర్తన సూత్రాలకీ ఇంగ్లీషు మొదలైన భాషల పరివర్తన సూత్రాలకీ బింబ ప్రతిబింబ భావం (mirrorimage) ఉన్నట్టు కూడా ఇటీవలి పరిశోధన వల్ల తేలింది. ఇదింటా ఒక భాషా సిద్ధాంత పరిధిలో పరిశోధన సాగటం వల్లనే సాధ్యమయింది. అందువల్ల భాషా పరిశోధనకు భాషా సిద్ధాంతబలం అవసరం. అట్లాగే ఈ పరిశోధన వల్ల భాషా సిద్ధాంతం కూడా విస్తృతమూ, పటిష్టమూ అవుతుంది. దీన్ని బట్టి భాషా వ్యాకరణ సిద్ధాంతాలు పరస్పరాశ్రితాలని రుజువువు తున్నది. భాషలను గురించిన మన అవగాహన పెరగటమే ఈ నిరంతర పరిశోధనకు ఫలితం.

# తెలుగులో నామ్మికరణాలు

భాషలో నామాలు, క్రియలు, నామ-క్రియా విశేషణాలు లాంటి భాషా భాగాలు టుంటున్నాయి అక్షరాస్యులైన వారందరూ ఎరిగిందే. భౌతిక ప్రపంచం లోని వస్తువులను, తదాధారంగా మానవ మేధలో జరిగే శ్రుతిక్రియారూపమైన కొన్ని రకాల భావవిశేషాలను ప్రత్యేకంగాగాని, సామాన్యంగాగాని మనం కొన్ని సంజ్ఞలతో వ్యవహరిస్తాం. అట్లాంటి సంజ్ఞలను నామపదాలంటారు. సాధారణంగా ఇట్లాంటి పదాలు స్వతస్సిద్ధంగానే నామపద వాఙ్మయములు. ఈ నామపదాలు వాక్యంలో ప్రవర్తించే విధానాన్నిబట్టి బహుధా విభక్తాలు. భాషా వ్యవహారాల ప్రయోజనాన్ని అనుసరించి ఒక్కొక్కసారి ఒక భాషాభాగాన్ని ఇంకో భాషా భాగంగా వ్యవహరిస్తూంటారు. అటువంటి వ్యవహారానికి భాషలో కొన్ని నియతమైన పద్ధతులుంటాయి. ఒక భాషా భాగానికి చెందిన శబ్దానికి కొన్ని ప్రత్యయములను చేర్చి వేరొక భాషాభాగంగా వ్యవహరించుకోటం భాష అనుమతించే ఒక పద్ధతి. ఉదాహరణకు నామాన్ని క్రియలుగా ఉపయోగించే ఈ పద్ధతిని గమనించండి.

నామం	క్రియ
వాచ	వాచించు
	వాచపడు
	వాచపెట్టు
కష్టము	కష్టించు
	కష్టపడు
	కష్టపెట్టు (కొను)

నామాన్ని క్రియలుగా వాడుకున్నట్లుగానే క్రియలను కూడా నామాలుగా వ్యవహరించుకోవచ్చు. పూర్వ వ్యాకరణాల్లో కృత్యతపరిచ్ఛేదం ఈ పద్ధతుల్లోని నియమాన్ని సూచించటానికే.



పృథక్పదాన్ని మాత్రమే కాక వాక్యాన్ని కూడా కొన్ని మార్పులు చేసు కొని భాషా భాగాల స్థానంలో మరో బృహద్వాక్యంతో ప్రయోగించవచ్చు. నామ పదాల స్థానంలో వాక్యాలను ప్రయోగించటం ఈ వ్యాసానికి విషయం. ఇదే నామ్మికరణమని ఈ వ్యాసంలో వ్యవహరించ బడింది. నామ్మికరణమంటే నామంకాని దాన్ని నామంచెయ్యటం. ధాతువులకు ప్రత్యయాలను చేర్చి నామాలుగా వ్యవహరించటాన్ని కూడా నామ్మికరణం అనవచ్చుగాని ఈ పదం ఈవ్యాసంలో వాక్య నామ్మికరణానికి పరిమితం. ధాతు నామ్మికరణం పద నిర్మాణానికి సంబంధించిన విషయం. వాక్యనామ్మికరణం వాక్యనిర్మాణానికి సంబంధించిన విషయం.

### విషయార్థక

1. 'ఖలీల్ జిబ్రాన్ కవితాన్ని కాశోజీ తెలిగించాడు.'
2. 'ఆ విషయం (లేక ఆ సంగతి) నాకు తెలుసు'.

సాహితీప్రియులైన ఇద్దరు తెలుగువాళ్ళ మధ్య జరగటానికి వీలున్న ఈ పై సంభాషణ పరిశీలిస్తే రెండో వాక్యంలోని ఆ విషయం (లేక ఆ సంగతి) మొదటి వాక్యం మొత్తానికి బదులుగా వాడబడిందని గ్రహించవచ్చు. ఆ విషయ మేమిటో మొదటి వాక్యంలో చెప్పబడింది కాబట్టి మళ్ళీ ఆ విషయాన్ని చెప్పే అవసరం లేకుండా రెండో వ్యవహార 'ఆ విషయం' అని సుగ్రహించి చెప్పాడు. మొదటి వాక్య సందర్భం లేనప్పుడు ఆ వాక్యాన్ని రెండో వాక్యంలో ఏదోవిధంగా మిళితంచేసి చెప్పాలి. 'ఆ విషయం' అనే మాటకు బదులుగా మొత్తం వాక్యాన్ని ప్రయోగించాలి. ఇక్కడ విషయ శబ్దానికి వాక్యంలో చెప్పిన యాచద్యవిషయం అని అర్థం. విషయార్థక నామ్మికరణం అని అనటం కూడా ఇందుకే. ఇట్లా విషయార్థంలో వాక్యాన్ని ప్రయోగించటానికి కొన్ని మార్గాలున్నాయి. అందులో ఒకటి వాక్యానికి 'అని' అనే రూపాన్ని తగిలించటం. (అని శాబ్దంగా అను ధాతునిష్పన్నమైన క్తార్థకరూపం. ఆర్థికసంబంధం కనిపించదు.) అప్పుడు రెండు వాక్యాల్ని 'అని' చేత అనుసంధిస్తే-

సూత్రంలో కుడిపక్కన వచ్చింది. కుడి పక్కన వచ్చిన ఈ గుర్తుమీద మొదటి సూత్రం మళ్ళీ వర్తించి వాక్యాన్ని మళ్ళీ ఆ సూత్రంలో సూచించినట్లుగా విడదీస్తుంది. ఆ తరువాత మిగిలిన సూత్రాలన్నీ వెంటవెంటనే వర్తిస్తే, నాలుగో సూత్రం వరకు వచ్చినప్పుడు మళ్ళీ అందులో వాక్యం అనే గుర్తు ఉంటే మళ్ళీ మొదటి నుంచే వర్తిస్తే, ఇట్లా ఈ సూత్రాలన్నీ ఎన్నిమాటయినా వర్తించే అవకాశం ఉండటంవల్ల వాక్యం అనంతంగా పెరుగుతుంది. ఎడంవైపు గుర్తు ఒకటి ఒకానొక నిర్ణీత ప్రదేశంలో కుడివైపున కూడా రావటంవల్ల ఈ అవకాశం కలుగుతున్నది. అనంతమైన వాక్య నిర్మాణానికి సూత్రాలు అనంతంగా వర్తించటానికి వీలుండటం వల్ల ఈ అవకాశం కలుగుతున్నది. ఇట్లాంటి సూత్రాల్ని పునరావృత్తి సూత్రాలంటారు.

### గుప్త వ్యక్త నిర్మాణాలు

(Deep and Surface structures)

పైన పేర్కొన్న సూత్రాలు పరివర్తన వ్యాకరణం (transformational grammar) లో వాక్యపరిచ్ఛేదంలో మూల విభాగం (base component) లో వచ్చే పదబంధ నిర్మాణం (phrase structure) సూత్రాలు. ఈ సూత్రాలు వాక్యంలో పదాల వ్యాకరణ సంబంధాలను నిర్వచిస్తే, ఈ సూత్రాలు, ఇంకా మరికొన్ని రకాల సూత్రాలు అనువర్తించిన తరువాత వచ్చే వ్యాకరణ నిర్మాణాన్ని గుప్త నిర్మాణం (deep structure) అంటారు. దీనిమీద పరివర్తన విభాగం (transformational component) లో సూత్రాలు వర్తించితరువాతవచ్చే వ్యాకరణ నిర్మాణం వ్యక్త నిర్మాణాన్ని (surface structure) అంటారు. వాక్యంలో అర్థానికి గుప్త నిర్మాణానికే ప్రధాన బాధ్యత. పరివర్తన సూత్రాలు (transformational rules) వాక్యాన్ని (ప్రాధాన్య భిషజను మినహాయించి) మార్చలేవు. వ్యక్త నిర్మాణం మీద శబ్దవిభాగం (phonological component) లో సూత్రాలు వర్తిస్తే వాక్యోచ్ఛారణ విధానం తెలుస్తుంది. ఈ గుప్త వ్యక్త నిర్మాణభేదాల గుర్తింపు వ్యాకరణంలో అతి ముఖ్యమైనదని చామ్స్కి అభిప్రాయం.

(Constituents). (అవయవి-అవయవం అనే మాటల్ని పై అర్థంతో ప్రయోగించవచ్చునని శ్రీమతి నాయని కృష్ణకుమారిగారు సూచించారు.)

విషయార్థక నామ్మికరణంలో తచ్చబ్బ ప్రయోగం మరో పద్ధతి. తెలుగులో 'అది' అనే శబ్దానికున్న బహుళ ప్రయోజనాల్లో ఇది ఒకటి. ఒక వాక్యాన్ని ఘరో వాక్యానికి 'అది' చేత అనుసంధించాలంటే ఆ వాక్యంలోని కాలబోధక ప్రత్యయ సహితమైన సమాపక క్రియారూపాన్ని విశేషణ రూపంగా మార్చాలి. ఈ రూపాల్నే చిన్నయసూరి ధాతుజ విశేషణాలని వ్యవహరించాడు. ప్రౌఢ వ్యాకర్త క్రియాజన్య విశేషణాలనేమాట కూడా ఈ అర్థంలోనే వాడాడు. కాల వాచి ప్రత్యయ ప్రాధాన్యమున్న ఈ రూపాల్ని క్రియాజన్య విశేషణా లనటమే సముచితంగా కనిపిస్తున్నది. ఆధునిక భాషలో ఒక్కో క్రియారూపానికి నాలుగేసి క్రియాజన్య విశేషణరూపాలుండై. 'వండు' ధాతువును ఉదాహరణంగా తీసు కుంటే ఈ రూపాలిట్లా ఉండై:

భూత : వండిన

తద్ధర్మ : వండే వ్యతిరేక : వండని

పర్తమాన : వండుతున్న

ఈ విశేషణరూపాల తరువాత తచ్చబ్బంలోని అకారం లోపించి 'ది' అనే రూపం మాత్రమే మిగుల్తుంది. ఇంతకు ముందటి వాక్యాన్నే ఉదాహరణంగా తీసు కుంటే నామ్మికరణం తరువాత ఇట్లా ఉంటుంది:

5. ఖలీల్‌జిబ్రాన్ కవిత్యాన్ని కాళోజీ తెలిగించింది నాకు తెలుసు.

ఈ నామ్మికరణం భూతకాల క్రియారూపం మీద చేసింది. మిగతా క్రియా రూపాలికి కూడా ఇదే పద్ధతి సాధ్యమని స్పష్టం.

ఇంతవరకు క్రియలున్న వాక్యాల్ని నామ్మికరించే పద్ధతి మాత్రమే పరిశీ లించాం. క్రియలేని వాక్యాల్ని నామ్మికరించటం ఎట్లా అనే సమస్య ఉంది. తెలు గులో రెండు నామాల్ని (నామం అనే శబ్దం నామబంధానికి కూడా గ్రాహ్యం)

అనుసంధించటంవల్ల కొన్ని రకాల వాక్యా లేర్పడతాయని అందరూ ఎరిగిర విషయమే. ఉదాహరణకు :-

6. చిన్నయసూరి గొప్ప వ్యాకర్త.

ఈ వాక్యం రెండు నామాలు సన్నిహితావయవాలుగా గల అవయవి. ఈ వాక్యాన్ని 'నాకు తెలుసు' అన్న వాక్యంతో అనుసంధించాలంటే 'అని' చేర్చటం ఒక పద్ధతి. అక్కడ చిక్కులేదు. 'అది' చేర్చాలంటే మాత్రం క్రియ కావాలి. 'అది' కాలబోధక ప్రత్యయ సహితమై ఉండాలి. దాన్ని విశేషణంగా మార్చాలి. ఇట్లాంటి సందర్భాల్లో క్రియలేని వాక్యాలికి 'అగు' ధాతు క్రియా రూపాల్ని అనుబంధించటంవల్ల ఉద్దిష్టలక్ష్యాన్ని సాధించవచ్చు.

7. చిన్నయసూరి గొప్ప వ్యాకర్త అయింది (అయిన సంగతి) నాకు తెలుసు.

ఈ పై వాక్యంలో అస్పష్టత ఉంది. అంటే ఈ వాక్యానికి రెండు రకాలుగా తాత్పర్యం చెప్పవచ్చు.

8. చిన్నయసూరి గొప్ప వ్యాకర్త అని నాకు తెలుసు.

9. చిన్నయసూరి గొప్ప వ్యాకర్త అయినాడని నాకు తెలుసు.

ఈ భిన్నార్థబోధ 'అగు' ధాతువుకున్న రెండు ప్రయోజనాలవల్ల ఏర్పడింది. 'అగు' ధాతువు ప్రత్యేక క్రియగా ఉపయుక్తమైనప్పుడు పరిణామార్థకం. ఆ అర్థమే వాక్యం (9) లో సూచితం. క్రియారహిత వాక్యాన్ని ఇంకో వాక్యంతో కలపటానికి అనుసంధిక రూపంగా ఉపయోగపడటం రెండో ప్రయోజనం. అది వాక్యం (8) లో వ్యక్తంచేసిన తాత్పర్యంవల్ల సూచితం. పై రకపు నానుబంధ వాక్యాల్ని ఆపి చేదాద్యర్థాల్లో వాడాలన్నా 'అగు' ధాతు క్రియారూపాల్ని అనుబంధించాలి. ఉదాహరణకు :

10. చిన్నయసూరి గొప్ప వ్యాకర్త అయినా చిన్న వ్యాకరణం రాశాడు.

11. చిన్నయసూరి గొప్ప వ్యాకరణ అయితే చిన్న వ్యాకరణం ఎందుకు రాశాడు ?

ఈ పై వాక్యాల్లో 'అగు' ధాతువు అనుసంధిక రూపంగా ప్రయుక్తం అయిన సంగతి స్పష్టమే.

తచ్చబ్బ నామ్మికరణానికి కాలవాచి ప్రత్యయం అవసరమని పూర్వమే ఉక్తం. కాలవాచి ప్రత్యయం అసలే చేరని లేదా పరిమితంగా చేరే క్రియలు కొన్ని ఉన్నై. వాటిలో బుద్ధ్యర్థక ధాతువులైన 'వచ్చు', 'తెలియు' పేర్కొన దగినవి. ఉదాహరణకు :

12. తెలుగు వ్యాకరణకు సంస్కృతం వచ్చు(ను).

అధ్యసనయుక్తమైన నామాలు మాత్రమే ఈ 'వచ్చు'కు కర్తృపద స్థానంలో రాగలవు. ఈ పై వాక్యాన్ని తచ్చబ్బదమైన 'అది'తో నామ్మికరించలేం. 'వచ్చు' అన్న సమాపక క్రియలో కాలవాచి ప్రత్యయం లేకపోవటమే అందుక్కారణం. 'అని'తో నామ్మికరించటానికి ఎటువంటి ఆటంకమూ లేదు. కాలవాచి ప్రత్యయమున్నపుడు తచ్చబ్బ నామ్మికరణమూ సాధ్యమే.

తెలియు ధాతువుకు కర్తృపద స్థానంలో అమూర్త పదార్థ (Abstract) వాచియైన నామం వచ్చినప్పుడు మాత్రమే భూతకాలవాచి ప్రత్యయం సాధ్యం. అప్పుడు తచ్చబ్బ నామ్మికరణం చేయవచ్చు. రాసప్పుడు వీల్లేదు.

13. వాడికి వ్యాకరణం చదివే పద్ధతి తెలుసు.

14. వాడికి వ్యాకరణం చదివే పద్ధతి తెలిసింది.

పై రెండు వాక్యాల్లో రెండో వాక్యానికి మాత్రమే తచ్చబ్బ నామ్మికరణం సాధ్యం.

15. వాడికి వ్యాకరణం చదివే పద్ధతి తెలిసింది (తెలిసిన సంగతి) నాకు తెలియదు.

ఈ వాక్యంలో 'తెలిసింది' అనే రూపం క్రియకాదు. క్రియాజన్య విశేషణానికి తప్పట్లం చేర్చటం వల్ల ఏర్పడిన నామరూపం.

ఈ పైన ఉదాహరించిన వాక్యం కొంత కృతకంగా కనిపించేమాట వాస్తవమే. ఈ వాక్యం ఇంతకుముందు ఎప్పుడూ ఎవరూ ప్రయోగించి ఉండకపోవచ్చు. ఇకముందు ప్రయోగించక పోవచ్చు కూడా. ప్రయుక్త వాక్యాల్ని మాత్రమే వ్యాకరణచాలనటం వ్యాకరణ ప్రయోజనాన్ని సంకుచితం చేయటమే. ప్రయోగించటానికి వీలున్న వాక్యాలుకూడా వ్యాకరణ విషయాలే. ఈ పై వాక్యానికి ఈ వ్యాసకర్త చెప్పిన అర్థం తెలుగు భాషా వ్యవహార అంతరీకరించుకున్న వ్యాకరణం అనుమతిస్తుంది. ఈ పై వాక్యాల్ని సృష్టించగలిగిన వ్యవహార శక్తిని 'ప్రతిభ' అనీ, వాక్యాల్ని వ్యవహారంలో ప్రయోగించటాన్ని 'ప్రవృత్తి' అనీ అనవచ్చు. ప్రతిభా ప్రవృత్తులు (Competence and Performance) భాషా శాస్త్రంలో పారిభాషిక పదాలు.

తెలుగులో అన్నంత క్రియల తరవాత కొన్ని భావ విశేషాలను వ్యక్తీకరించటానికి కొన్నిరకాల ధాతువుల్ని వాడతాం. ఆ ధాతువులకు కాలబోధక ప్రత్యయాలను సాధారణ ధాతువులను వాడినంత విస్తృతంగా వాడలేం. ఉదాహరణకు ఈ క్రింది వాక్యాలను గమనించండి:

16. ఏ శాస్త్రమైనా మాతృభాషలో వోధించవచ్చు.
17. ఇతరుల విషయాల్లో తలదూర్చగూడదు.
18. ఆరసికుణ్ణి ఎవరు మెప్పించగలరు !
19. తింటే గారెలు తినాలి, వింటే భారతం వినాలి (విన + చలయును).

అనుమత్యర్థంలో 'వచ్చు'కు నిషేధార్థంలో 'కూడు'కు, కాలవాచి ప్రత్యయాలు చేరవు. సామర్థ్యార్థంలో 'కలుగు'కు కాలవాచి ప్రత్యయాలు చేరతే కాని-కల-అనే రూపంలో ఉన్నప్పుడు మాత్రం చేరవు. 'చలయు' కు భూతకాల

వాచి ప్రత్యయం మాత్రమే చేరుతుంది. అది అసమాపక క్రియగా ఉన్నప్పుడు మాత్రమే. ఉదాహరణకు :

20. రావాల్సి వచ్చాను.

‘వలయు’ ధాతువుకి కాలబోధ వ్యక్తీకరించి సమాపక క్రియగా వాడాలంటే వలయు ధాతుక్వార్థక రూపానికి ‘వచ్చు’గాని ‘ఉండు’గాని అనుప్రయుక్తం చెయ్యాలి.

ఈ ధాతువు లీ సందర్భాల్లో కాలబోధక ప్రత్యయపాహకాలు (Tense carriers)గా మాత్రమే వర్తిస్తాయి. ఉదాహరణకు :

21. తెలుగు పండితులు భాషాశాస్త్ర ప్రాధాన్యం గుర్తించాల్సి ఉంది.

22. అయిదేళ్లకి తెలుగులోనే భాషాశాస్త్రం బోధించాల్సి వస్తుంది.

కాలవాచి ప్రత్యయయుక్త క్రియారూపాలున్న (21) (22) సంఖ్యగల వాక్యాలు తచ్చబ్బి నామ్మీ కరణార్థాలు. కాని (16) నుంచి (19) వరకూ సంఖ్యలుగల వాక్యాలు కాలవాచి ప్రత్యయ రహితాలు గనక తచ్చబ్బి నామ్మీ కరణానర్థాలు.

పై వాక్యాల్లో (16), (19) సంఖ్యలుగల వాక్యాలు క్రియావిభక్తి రహితాలు. (17) లో ఉన్నది క్రియావిభక్తి అవునో కాదో చెప్పలేం. (21), (22) సంఖ్యలుగల వాక్యాల్లో క్రియావిభక్తి వంటి రూపం కనిపిస్తున్నదికాని కర్తృపదాన్వయం - అంటే కర్తృపదస్థ లింగవచనాదుల బోధ-ఉన్నట్టులేదు. ఈ సందర్భాల్లో పూర్వవ్యాకర్తలు అన్నంత రూపంలో ఉన్న ప్రధాన క్రియను ధాతువుకు భావార్థంలో ‘నుడి’ని విధించటంవల్ల నామంగా సాధించి వలయాద్యను బంధ క్రియలకు దీన్ని కర్తగా నిర్దేశించారు. ఆ సంచర్యంలో వారు రచించిన సూత్రాలివి:

‘వలయాద్వి క్రియలకుం గర్తయగు భావంబునందు నుడి యగు’

‘వలయాద్వి క్రియలకు గర్తృభూతక్రియా వృత్తియగు ధాతువునకు నుడి పర్థకంబగు.’

‘కర్తృభూత క్రియతోడం దత్కర్త కన్వయంబగు.’

ప్రౌఢ వ్యా. క్రియ. సూ 27.

పూర్వ వ్యాకర్తల నిర్దేశం ప్రాచీన భాషకు సరిపోవచ్చు. ప్రాచీన భాషలో క్రియాబంధంలోని వలయాద్యనుబంధ క్రియలు అన్నంత క్రియలతో సంహితగానేకాక వ్యవహితంగా కూడా ప్రయుక్తం. అంతేకాక భూతభవిష్యత్కాలం బోధక క్రియారూపాలకు ప్రథమ పురుష క్రియా విభక్తి లింగ వచన భేదాలను సూచించదు. అందువలన అన్నంతమైన ప్రధాన క్రియా రూపాన్ని భావార్థక నామంగా భావించి వలయాద్యనుబంధక్రియలకు కర్తగా నిర్దేశించటంలో అంత చిక్కులేదు. కాని ఆధునిక భాషలో క్రియా విభక్తి కర్తృపదస్థ లింగవచనాలను సూచించాలి. అందువల్ల ఈ పద్ధతి ఆధునిక భాషకు ఎంత వరకు సరిపోతుందో చెప్పలేం. అదీగాక బుద్ధ్యర్థక ధాతువులైన ‘ఎరుగు’ ‘తెలియు’ ‘వచ్చు’ కాలవాచి ప్రత్యయం లేనప్పడు క్రియా విభక్తి రహితంగానే ఉండే. ఇవి అన్నంత క్రియా సహాయం లేకుండానే ప్రయోగ యోగ్యాలు. అందువల్ల అధునిక భాషలో అన్నంత క్రియలను చలయాద్యనుబంధ క్రియలకు కర్తగా నిర్దేశించటంకంటే వ్యవహితత్వంలేని అన్నంత క్రియారూప యుక్త వలయాదులను ఏకపదబంధంగానే గ్రహించి అన్నంత క్రియకు కర్తృభూతమైన నామాన్నే మొత్తం క్రియాబంధానికి కర్తగా చెప్పి ఎరుగ్వాదులకు, వలయాదులకు కాలవాచి ప్రత్యయాలావనంలో క్రియావిభక్తి ఉండదనీ, ‘వలయు’కు కాలవాచి ప్రత్యయ వాచకాలైన ‘ఉండు’ ‘వచ్చు’లకు సర్వలింగ వచనాల్లోనూ ‘ది’ ప్రత్యయం మాత్రమే విహితమనీ సూత్రించుకోటం సముచితంగా కనిపిస్తున్నది.

ఇంతవరకు పరిశీలించిన నామ్నికరణాల్లో మూలవాక్యంలోని కాలబోధక భావ కలగలేదు. విషయార్థక నామ్నికరణంలోనే ధాతువుకు భావ ప్రత్యయం చేర్చటం ఇంకోపద్ధతి. ప్రాచీన భాషలో ‘ట’ భావ ప్రత్యయం. ఆధునిక



భాషలో 'అటం' (అడం కూడా అటంచేత గ్రాహ్యం). పూర్వ వ్యాకరణ భాష ప్రత్యయాన్ని ధాతువుకి విధించారు. ('ధాతువునకు' కాలవ్యా. క్రియ. సూ. 1, 'ట పర్ణకంబు భావంబు నందగు' కాలవ్యా. క్రియ. సూ. 35.) ఆధునిక భాషలో కాలబోధక సమర్థమైన ధాతువులకే (కాలవాచి ప్రత్యయ వాహకాలుకూడా గ్రహించాలి) భాష ప్రత్యయం చేర్చగలుగుతాం గనక ధాతువునకు ఆనకుండా కాలవాచి ప్రత్యయము క్త సమాపక క్రియారూపాలకు అనటం సమంజసంగా కనిపిస్తున్నది. భాష ప్రత్యయం చేరినప్పుడు ధాతువుకు పూర్వ హితమైన లిడాదులకు, డుజొదులకు లోపం వస్తుందని చెప్పకోవచ్చు. కాల వ్యక్తి భావార్థక రూపంలో కలిసిపోతుందన్నమాట. అందువల్ల భావార్థక రూపం సర్వకాల బోధకమవుతుంది. కాలవాచి ప్రత్యయము క్త సమాపక క్రియలకే భాష ప్రత్యయం చేరుతుందనటంవల్ల తదభావంలో చేరదని తాత్పర్యం. కాలవాచి ప్రత్యయం చేరని పరియ్యాదుల కాధునిక భాషలో భాష ప్రత్యయం చేరకపోవటం గమనించదగింది. అంటే అనుబంధంగా వచ్చే 'వలయు', 'వచ్చు', 'కూడు' (చూ. వాక్యాలు 16, 17, 19), 'తగు' 'చాలు' మొదలైన ధాతువులకు కాలవాచి ప్రత్యయం చేరదు. కాబట్టి భాషప్రత్యయమూ చేరదు. స్వతంత్ర క్రియలుగా వర్తించే ఎరుగ్వామల్లో 'ఎరుగు'కు కాలవాచి ప్రత్యయము క్త సమాపక క్రియారూపమూ లేదు, భాషప్రత్యయమూ చేరదు. 'ఎరగటం' అనే రూపం తెలుగులో ప్రచురంగాలేదు. 'ఎరిగి', 'ఎరక్క' అనే అసమాపక క్రియారూపాలూ, 'ఎరిగిన', 'ఎరగని' అనే క్రియాజన్య విశేషణరూపాలు మాత్రం కనిపిస్తున్నాయి. 'తెలియు', 'వచ్చు'లకు 'తెలియటం' (లేక 'తెలవటం') 'రావటం' అనే రూపాలున్నాయిగాని అవి ఆ ధాతువు కాలవాచి ప్రత్యయము క్త సమాపక క్రియారూపజన్మాలని గ్రహించాలి.

ఆధునికాంధ్రంలో భాష ప్రత్యయం చేరినప్పుడు ధాతువుకు 'ముత్తు' బహువచనము అనిగో ఆదేశకాత్మకం అరుగుతుంది (ప్రాచీనాంధ్రంలో భాష ప్రత్యయం ముందే ఉంటే ఆదేశం లేదు). ఉదాహరణకు 'ముత్తు' పరమైశ్వరుడు 'వచ్చు'కు 'రా' అని, 'తెచ్చు'కు 'తే' అని ఆదేశాలవుతై. ఈ ఆదేశరూపాలే

‘అటం’ ముందు ప్రయుక్తం. దీర్ఘాంతైకస్వరయుత ధాత్వాదేశ రూపాలకు ‘అటం’ పరమైనప్పుడు వదాగమం (వకారాగమం) అవుతుంది. పై రెండు ధాతువులకి ‘అటమంత’ రూపాలకు ఈ విధంగా నిష్పత్తి చూపించవచ్చు:

వచ్చు + అటం > రా + అటం > రా + వ్ + అటం > రావటం.

తెచ్చు + అటం > తే + అటం > తే + వ్ + అటం > తేవటం.

కాలవాచి ప్రత్యయాలు లోపించిన ‘అటమంత’ రూపాలు ఆయా సందర్భాల ననుసరించి సర్వకాల బోధకాలవుతై. ఉదాహరణకు—

(23) ఖలీల్ జిబ్రాన్ కవిత్వాన్ని కాళోజీ తెలిగించటం నేనెరుగుదును.

(24) ఖలీల్ జిబ్రాన్ కవిత్వాన్ని కాళోజీ తెలిగించాడు-తెనిగిస్తున్నాడు-తెలిగిస్తాడు.

(23) సంఖ్యగల వాక్యం (24) సంఖ్యగల వాక్య సమూహంలో ఏ క్రియా రూపాన్నుంచై నా నిష్పన్నం కావచ్చు. కాలబోధ ప్రధానం కానప్పుడు భాషా వ్యవహార ‘అటమంత’ నామ్మికరణాన్నిన్నుకోవచ్చు.

ఈ విషయార్థక నామ్మికరణం అన్నిరకాల వాక్యాలకూ సాధ్యపడదు. విధ్యర్థక, ప్రశ్నార్థక వాక్యాలకు విషయార్థక నామ్మికరణం లేదు. అవిధ్యర్థక, అప్రశ్నార్థక వాక్యాలకు వాటి వ్యతిరేక రూపాలతోనూ ఈ నామ్మికరణం సాధ్యం. ఎరుగ్వాదులకు, పలయ్వాదులకు విధ్యర్థక రూపాలు లేకపోవటం గమనించదగింది. ఈ నామ్మికృత వాక్యాలను మరో వాక్యంతో అనుసంధించాలంటే ఇంకా కొన్ని విధి నిషేధాలున్నై. ‘అని’ చేత నామ్మికృతం చేయబడిన వాక్యం నామబంధ వాక్యాల్లో (క్రియా రహిత వాక్యాలు) ప్రయోగార్హం కాదు. నామ్మికృతం చెయ్యని రెండో వాక్యంలో బుద్ధ్యర్థక ధాతువులు, శ్రవణార్థక, వర్ణ్యర్థక ధాతువుల్లాంటివి మాత్రమే క్రియా రూపాలుగా ఉండాలి.

ఈ వ్యాసంలో ‘అని’, ‘అది’, ‘అటం’ విషయార్థక నామ్మికారకాలుగా ప్రతిపాదితం. వీటికి భాషలో వేరే ప్రయోజనాలు కూడా ఉన్నై. ఇవి ఇతర నామ్మికరణాల్లో ఉపయుక్త మవుతై. (వాటి వివరాలు ఇంకోసారి.)

## సందేహార్థక

అని, అది, అటం శబ్దాలు వాక్యాలకు చేర్చటంవల్ల అవి విషయార్థక నామాలుగా వేరే వాక్యాల్లో ప్రవర్తించాయని పూర్వ వ్యాసంలో ప్రతిపాదించబడింది. ఈ వ్యాసంలో వాక్యాలకు సందేహార్థ బోధ కల్పించే పద్ధతులూ, అవి వేరే వాక్యాల్లో సందేహార్థక నామాలుగా ప్రవర్తించే తీరుతెన్నులూ చర్చించబడలే. తెలుగులో 'ఓ' శబ్దాన్ని సందేహార్థకంగా పూర్వవ్యాకరణాలు గుర్తించినై. అది పదాంతంలోగాని, పదబంధాంతంలోగాని, వాక్యాంతంలోగాని చేరుతుంది. 'ఓ, శబ్దం సర్వస్వతంత్రంకాదు, యత్కిమర్థక శబ్దాపేక్షకం. యత్కిమర్థక శబ్దాధావంతో ఇంకొక 'ఓ' శబ్దయుక్త దశకం కావాలి. ఈ రెండూ లేనప్పుడు కిమర్థక శబ్ద రూపమైన 'ఏం' తెచ్చుకోవాలి. ఉదాహరణకు :

(25) అంగారకగ్రహంలో జీవరాసులున్నయ్యా?

అన్న ప్రశ్నకు మనకు సమాధానం తెలియనప్పుడు, 'ఏమో' అంటాం. నిజానికొక 'ఓ' శబ్దమే సందేహ సూచకం. కిమర్థక శబ్ద రూపమైన 'ఏం' స్వతంత్రప్రయోగార్హతలేని 'ఓ' శబ్దంకోసం వచ్చింది. యత్కిమర్థక శబ్దరహిత వాక్యాలకు సందేహార్థబోధ చేయాలంటే ఈ 'ఏమో' శబ్దాన్ని వాక్యాంతంలో అనుబంధిస్తాం. ఉదాహరణకు :

(26) మాంసాహారం మనిషికి మంచిది కాదు + ఏమో !

ఈ 'ఏమో' శబ్దయుక్త వాక్యాల్ని మరో వాక్యంలో నిబంధించవచ్చు. ఈ నామ్నికరవానికి విషయార్థక నామాల్లోలాగా వేరే అవయవి సూచకాలక్కర్లేవు. వాక్యాంతంలోని ఓ లేక ఏమో శబ్దమే ఆ పనిని నిర్వహిస్తుంది. లేకపోతే ఓ శబ్దాన్నే నామ్నికారకంగా చెప్పి, సందేహార్థకనామాన్ని స్వతంత్ర ప్రయో

గార్హతగల నామంగా గుర్తించవచ్చు. ఈ సందేహార్థక నామాలు వేరే వాక్యంలో నిబంధించటానికి కొన్ని నియమాలున్నాయి. ఏమో శబ్దయుక్త వాక్యం నామంగా ప్రవర్తించే వాక్యంలో క్రియ-కనుక్కును, చూచు, తెలియు వంటి విషయ సేకరణ సంబంధి అయిన ధాతు నిష్పన్నం కావాలి. ఆ సంక్లిష్ట వాక్యంలో క్రియ విధ్యర్థకంగాని, ప్రశ్నార్థకంగాని, వ్యతిరేకార్థకంగాని అయిఉండాలి. ఈ మూడూ కానిపక్షంలో క్రియాపదం భూతేతర కాలబోధకమై ఉండాలి. ఉదాహరణకు :

(27) ఊర్మిళ ఊరినుంచి వచ్చిందేమో

కనుక్కో

కనుక్కున్నావా ?

కనుక్కోలేదు

కనుక్కుంటాను

(27) లో సమాపక క్రియలు క్రమంగా విధి, ప్రశ్న, వ్యతిరేక, ఖావ్యర్థకాలు.

\* (28) ఊర్మిళ ఊరినుంచి వచ్చిందేమో కనుక్కున్నాను.

అనే వాక్యం ప్రశ్న, వ్యతిరేకార్థకాలులేని భూతకాల బోధక సమాపక క్రియాపదయుక్తం కావటంవల్ల వ్యాకరణ సమ్మతమైన ఏకవాక్యం కాదు.

చికిమర్థక శబ్దయుక్త వాక్యాలకు అంతంలో 'ఓ' శబ్ద సంయోజనంవల్ల సందేహార్థబోధ చేయవచ్చు. ఎక్కడ, ఎందుకు, ఎప్పుడు, ఎటు, ఎట్లా వంటి

\* ఈ గుర్తుగల వాక్యాలు వ్యాకరణ విరుద్ధాలు.

2. యత్కిమర్థకాలు రెంటికీ తెలుగులో ఒకే రూపం ఉంది. సౌలభ్యం కోసం ఈ వ్యాసంలో కొన్నిచోట్ల కిమర్థకమనే వాడబడింది.

శబ్దాలు ప్రమంగా స్థల, హేతు, కాల, దిక్, రీతులను గురించి ప్రశ్నించే శబ్దాలు. ఇవి క్రియా విశేషణాలుగా ప్రపరితై. ఏం, ఎవరు—మొదలైన శబ్దాలు కర్తగా గాని, కర్మగాగాని ప్రపరితై నామాల్ని గురించి ప్రశ్నించేవి. వీటి సంయోజనంతో కూడిన పదబంధాలకు అంతంలో 'ఓ' శబ్దానుబంధంవల్ల సందేహార్థబోధకలుగుతుంది.

(29) ఉదాహరణకు—

ఎక్కడ ఉన్నాడో	ఎట్లా చెయ్యాలో
ఎందుకు పచ్చాడో	ఏం చెప్పాడో
ఎప్పుడు వెళ్లాడో	ఎవరు తెచ్చారో
ఎటు సోవాలో	

ఈ పై 'ఏ' శబ్దయుక్తపదరూపాల్లో కొన్నిటికి విభక్తి ప్రత్యయాలు చేర్చవచ్చు. ఉదాహరణకు:

(30) ఎప్పటికి అవుతుందో ?

ఎక్కడికి వెళ్ళాడో !

స్థల, కాలబోధక ప్రశ్నార్థక శబ్దాలకి 'నుంచి' 'కు' అనే విభక్తులు క్రియపదాపేక్షితాలు 'ఎందుకు' శబ్దం విభక్తి సహితం. 'ఎందు' అనే శబ్దానికి—కు, లో, వల్ల, కోసం వంటి విభక్తులు చేరతై. క్రియావిశేషణాలకి నామాలకు మాదిరిగా విభక్తి ప్రత్యయాలు చేరటం విశేషమేకాని ఒక రకంగా క్రియావిశేషణాలు కూడా నామపదాలుగానే గ్రహించాలి. అంటే కొన్ని నామాలు క్రియా విశేషణాలుగా కూడా ప్రపరితైచగలవన్నమాట. ఉదాహరణకు పై క్రియా విశేషణాలను విశ్లేషించి చూస్తే గర్భితంగా ఉన్న నామపదార్థబోధకతను గుర్తించవచ్చు.

ఏ + <స్థలం> = ఎక్కడ

ఏ + <హేతువు> = ఎందుకు

4)-T

ఏ + <కాలం> = ఎప్పుడు

ఏ = <విక్కు> = ఎటు

ఏ + <రీతి> = ఎట్లా

నామాల్ని ప్రశ్నించే మిగతా ప్రశ్నార్థక శబ్దాలతో వీటిని పోల్చిచూస్తే అంతర్లీనంగా ఉన్న సామ్యం తెలుస్తుంది.

ఏ + <మానవ> = ఎవడు

ఏ + <మహతి> = ఎవరె

ఏ + <మహత్తు> = ఎవడు

ఈ పై ఎక్కడాని శబ్దాలకు సరాసరి 'ఓ' శబ్దం చేరిస్తే అజ్ఞాతార్థక శబ్దాలుత్పన్నమవుతై. ఉదాహరణకు:

ఎక్కడ + ఓ = ఎక్కడో 'అజ్ఞాత స్థలం'

ఎప్పుడు + ఓ = ఎప్పుడో 'అజ్ఞాత కాలం'

ఎందుకు + ఓ = ఎందుకో 'అజ్ఞాత హేతువు'

కిమర్తక శబ్దయుక్తపదాలకు, వాక్యాలకు వేరువేరుగా 'ఓ' శబ్దాన్ని చేర్చటంవల్ల అర్థభేదం కలుగుతుంది. ఉదాహరణకు ఈ కింది వాక్యాలను పరిశీలించండి.

(31) అక్కడ ఎవరున్నారో!

(32) అక్కడ ఎవరో ఉన్నారు.

---

<> ఈ గుర్తుల మధ్య ఉన్న శబ్దంతన్నా దాని అర్థం ప్రధానం. అర్థదోహరణకు రూపకల్పన కోసం చాలా రక కల్పించుకున్న శబ్దాలే ఇవి. దాషా వ్యవహారంలో ఇవి రూపకరణ ప్రసచించుతై. This is an abstract characterization of underlying features.

ఈ పై (31) (32) వాక్యార్థో 'ఓ' శబ్ద స్థానభేదంబట్ల అర్థభేదం కలిగిందనేది స్పష్టం. అర్థభేదమేకాక నామ్మికరణ విధానంలోనూ భేదముంది. వాక్యం (31) ని వేరే నామ్మికరకం అవసరం లేకుండా—

(33) అక్కడ ఎవరున్నారో నాకు తెలీదు.

అని మరో వాక్యంలో నామపదస్థానంలో ప్రయోగించవచ్చు. వాక్యం (32) ని ఆ స్థానంలో ప్రయోగించాలంటే 'అని' శబ్దానుప్రయుక్తం చేయాలి.

(34) అక్కడ ఎవరో ఉన్నారని నాకు తెలియదు.

వాక్యం (31) కి హడా అని శబ్దం చేర్చవచ్చుగాని, 'ఓ' శబ్దంత వాక్యాల్ని 'అని' హేతుబద్ధంలో క్రియావిశేషణాలుగా మార్చి కొన్ని రకాల ఛాతువులతో ప్రయోగయోగ్యం చేస్తుంది. ఆధ్యాత (Predicate) పదాంత గమ 'ఓ' శబ్దం వాక్యబోధిత విషయ సర్వస్వానికి సందేహబోధ చేస్తుంది. ఆధ్యాతేతర పదాంతాగమ 'ఓ' శబ్దం ఆ పదాధ్యానికి సందేహబోధ చేస్తుంది. (32) (31) సంఖ్యగల వాక్యాలనున్న భేదం ఇదే.

వ్యతిరేకవ్యతిరేకనిర్దేశక వాక్యాలకి 'ఏమో' శబ్దం; కిమర్థకశబ్దయుక్త వాక్యాలకి 'ఓ' శబ్దం సందేహార్థంలో అంతాగమంగా వస్తుందనీ, ఈ వాక్యాలని ఇంకో వాక్యంలో నామపదస్థానంలో ప్రయోగించవచ్చుననీ, పై చర్చ సారాంశం.

3. ఆధ్యాత శబ్దాన్ని క్రియాపదం అనే అర్థంలో పూర్వవ్యాకర్త లుపయోగించారని ఈ వ్యాసకర్త అభిప్రాయపడుతున్నాడు. కాని చువూరి వేంకటరమణశాస్త్రిగారు 'రమణీయము' అనే పేరుతో బాల వ్యాకరణానికి రాసిన సమీక్షాగ్రంథంలో 'ఆధ్యాతము = క్రియావిభక్తి. ఒండురెండు టీకలలో ఆధ్యాత శబ్దమునకు 'క్రియాపదము' అను సర్థము నిర్దేశింపబడినది. అది ప్రామాదికము. ఓపేషణీయము' (పేజీ 333) అని రాశారు. ఈ వ్యాసంలో ఆధ్యాతశబ్దం Predicate (Verbal or non verbal) అనే అర్థంలో ప్రయుక్తం.

‘ఏమో’ శబ్దయుక్తనామాల ప్రయోగానికి విషయసేకరణార్థక ధాతుసంబంధి క్రియాపదం కావాలనీ, అది విశ్వర్థకంలోనూ, వ్యతిరేకార్థకంలోనూ, ప్రశ్నార్థకం లోనూ ఇవి లేకుండా కాలబోధ ఉన్నప్పుడు అమాతకాలంలోనూ ఉండాలని ఇంతకుపూర్వమే చెప్పబడింది. ఈ రెండు రకాల సందేహబోధకి కొంత భేదం ఉంది. ‘ఏమో’ శబ్దయుక్తవాక్యం ‘ఆ’ అంతంగాగల ప్రశ్నార్థక వాక్యానికి, ‘ఓ’ శబ్దయుక్తవాక్యం కిమర్థకశబ్దయుక్త ప్రశ్నార్థక వాక్యానికి, సందేహార్థంలో సమాధానాలుగా క్రమంగా వ్యవహరిస్తే, ఇంగ్లీషు వ్యాకరణాల్లో మొదటి రకపు ప్రశ్నల్ని Yes or no questions అనీ, రెండో రకపు ప్రశ్నల్ని question word questions అనీ అంటారు. పైన పేర్కొన్న రెండు రకాల సందేహార్థక వాక్యాలివి ప్రశ్నార్థక వాక్యాల్లో నిబంధించి చూపి పై వాక్యంలో చెప్పిన రెండు రకాల ప్రశ్నార్థక వాక్యాలతో పోల్చిచూస్తే ఈ భేదం విశదమవుతుంది. ఉదాహరణకు ఈ క్రింది వాక్యాలను పరిశీలించండి.

(38) i ఊర్మిళ ఊరినుంచి వచ్చిందా ?

ii ఊర్మిళ ఊరినుంచి ఎప్పుడు వచ్చింది ?

(39) i ఊర్మిళ ఊరినుంచి వచ్చిందేమో నీకు తెలుసా ?

ii ఊర్మిళ ఊరినుంచి ఎప్పుడు వచ్చిందో నీకు తెలుసా ?  
చేర్చటం:

లింగం (38) సంఖ్యగల వాక్యాలు, (39) సంఖ్యగల వాక్యాలకి వాటి క్రమంలో వివరణాత్మకాలుగా గ్రహించవచ్చు. (38) సంఖ్యగల వాక్యాలనుంచి ‘నీకు తెలుసా?’ అన్నభాగం తొలగిస్తే (39) సంఖ్యగల ప్రశ్నలకి సందేహద్యోతక సమాధానాల వస్తాయి. అయితే వ్యవహారంలో ఇంత దీర్ఘ సమాధానాలు సాధారణంగా ఉండవు. బహుశా ‘ఏమో’ శబ్ద మొక్కచే చాలు, (39) సంఖ్యగల ప్రశ్నలు రెండింటికీ. కాకపోతే ‘ఏమో! నాకు తెలియదు’ అని అనవచ్చు. కాని వాచిని(38)లో నీకు తెలుసా అన్న భాగం తీసుకుని మిగిలిన వాక్యభాగాలూనే వచ్చే ఉద్దేశంతో: ఇంత గ్రహిస్తాడు. సందేహార్థబోధక ప్రత్యయ స్వరూపాన్ని గురించి ఈ చర్చ ఇంకో మార్గం సూచిస్తున్నది. ‘ఏమో’ శబ్దాన్నే సందేహార్థక



ప్రత్యయంగా గ్రహించి, దాన్ని కిమర్థశబ్దయుక్త వాక్యాల కనుబంధించినప్పుడు 'ఏమో'లోని కిమర్థకశబ్దంతో సమరూపత ఉన్న భాగానికి లోపం చెప్పుకోవచ్చు. ఈ రెంటిలో ఏ పద్ధతి మేలో ఇంకా ఆలోచించాల్సి ఉంది.

సందేహార్థబోధలో మూడో పద్ధతి 'ట' శబ్దయుక్త వాక్యాల్నిగాని వాక్యాలనుగాని కొన్నిటిని ఏకవాక్యంగా ప్రయోగించటం. దీన్ని ఉత్పాదక మనవచ్చు. ఇట్లాంటి సందర్భాలలో ఇంగ్లీషులో or అనే పదం ప్రయోగిస్తారు. భిన్న వ్యాపారాలకు వికల్పబోధ చేయాలంటే అవి ఏకాశ్రయాలై ఉండాలి. అంటే ఏకకర్తృకాలై ఉండాలి.

ఉదాహరణకు :

(37) వెంకట్రావు చదువుకుంటున్నాడో, నిద్రపోతున్నాడో చూసిరా ! అనే వాక్యంలో వికల్పాన్ని చెప్పిన చదువుకోటం, నిద్రపోవడం అనే భిన్న వ్యాపారాలకు వెంకట్రావు ఆశ్రయం.

\* (38) వెంకట్రావు చదువుకుంటున్నాడో, సుబ్బారావు గుంటూరు వెళ్తున్నాడో చూసిరా !

చదువుకోటం, గుంటూరు వెళ్లటం అనే భిన్నవ్యాపారాలు భిన్నాశ్రయాలు గనుక వాక్యం (38) వ్యాకరణ సమ్మతమైన ఏకవాక్యం కాదు.

ఏకకర్తృకమైన వ్యాపార వ్యతిరేకావ్యతిరేకతలకు మధ్య కూడా వికల్పాన్ని చెప్పవచ్చు.

(39) వెంకట్రావు వస్తాడో, రాడో!

వ్యతిరేకావ్యతిరేక క్రియలకు వికల్పాన్ని చెప్పినప్పుడు వ్యతిరేకక్రియకు సర్వవాలాదిబోధలో 'లేదు' అనే రూపం క్రియారూప వాక్యాలకు 'కాదు' అనే రూపం, ఆదేశాగమాలిగా క్రమంగా, వికల్పంగా వస్తే, ఉదాహరణకు :

(40) వెంకట్రావు వస్తాడో, లేదో! (రాడుకు లేదు అవేశం)

(41) వెంకట్రావు మంచివాడో, కాదో? (ఇక్కడ కాదు అగమం)

క్రియారహిత వాక్యాలకు ఉదార్థబోధలో కాదు అనే రూపం చేర్చినప్పుడు పూర్వవాక్యానికి 'అవును' శబ్దం వికల్పంగా చేరుతుంది. అయినప్పుడు 'ఓ' శబ్దం 'అవును' శబ్దానికే చేరుతుంది.

(42) వెంకట్రావు మంచివాడు అవునో, కాదో!

(ఎవరికి తెలుసు?)

ఇట్లా 'అగు' ధాతునిప్పున్నరూపాలు క్రియారహిత వాక్యాలకు అపిచేదాది వివిధార్థకాల్లో చేరటం పూర్వవ్యాసంలోనే ప్రోక్షం. ఈ కారణాలవల్లనే క్రియారహిత వాక్యాలు నిజంగా క్రియారహితవాక్యాలు కావేమో అనిపిస్తున్నది. ఈ రకపు వాక్యాల తోపలి నిర్మాణం (Deep Structure) తో 'అగు' ధాతువు వంటిది ఉన్నదని ఊహించి, వెలుపలి నిర్మాణం (Surface Structure)లో అది ఆకార రహితమని వ్యాకరించటం ఒక పద్ధతి. అయితే ఆ పద్ధతిలో కొన్ని చిక్కులున్నాయి. వాటిని ప్రస్తావించటాని కిది సమయం కాదు. క్రియారహిత వాక్యాలను ప్రత్యేకంగా చర్చించినప్పుడు వాటి విషయం విపులంగా మాట్లాడుకోవచ్చు. ప్రస్తుతాని కిట్లాంటి సమస్య ఉన్నదని తెలుసుకుంటే చాలు. ఏదెట్లా ఉన్నా స్థలకాల విషయ ప్రధానంకాని అస్తవ్యస్తబోధార్థకమైన 'అగు' ధాతువు వ్యాపారబోధకం కావనేది నిర్వివాదం. సర్వధాతువులూ వ్యాపార బోధకాలు కావని ఇక్కడ సూచన.

భిన్నవాక్యాల్లో వాక్యాంశాలకి ఉత్తార్థబోధ చేయాలంటే ఆ అంశాలు భిన్నార్థకాలయి, వ్యాకరణరూపైకత కలిగిఉండాలి. వ్యాకరణరూపైకత అంటే కారకబోధైకత అని స్థూలంగా చెప్పుకోవచ్చు. అంటే ఉత్తార్థ వివక్షితాంశాలు భిన్నార్థకాలయి భిన్నవాక్యాల్లో ఒకేరకపు వ్యాకరణ ప్రపక్షన (Grammatical Function) కలిగిఉండాలి. భిన్నవాక్యాల్లో ఉత్తార్థోద్దేశ్యేతర సర్వ

శబ్దాలూ సరూపా (Identical) అయి ఉండాలి. ఉదాహరణకు. (43), (44) సంఖ్యగల వాక్యాల్ని పరిశీలించండి.

(43) కమల పొద్దున 10 గంటలకు బస్సులో కాలేజీకి వెళ్తుంది.

(44) కమల పొద్దున 10 గంటలకు కారులో కాలేజీకి వెళ్తుంది.

(43), (44) సంఖ్యగల వాక్యాలలో బస్సులో, కారులో అనే పదాలకు ఉత్పాదాన్ని వివరించాలి. ఈ రెండూ ఏకకారకబోధకాలే. మిగతా పదాలన్నీ సరూపాలు.

అప్పుడు (43), (44) కలిసి (45) గా ఏర్పడతై.

(45) కమల పొద్దున 10 గంటలకు బస్సులోనో, కారులోనో కాలేజీకి వెళ్తుంది.

(43), (44) సంఖ్యగల వాక్యాలలో ఒకదాంట్లో కమల బదులు విమల ప్రయోగించి మిగతా వాక్యాలాల్ని సరూపంచేస్తే కమల, విమలలకు ఉత్పాదాన్ని వివరించవచ్చు. అట్లాగే మిగతా శబ్దాలకూ ఊహించుకోవచ్చు.

‘ఓ’ శబ్దయుక్త భిన్నవాక్యాలకు ఉత్పాదాన్ని వివరించినప్పుడు సరూప సార్థకశబ్దాల పునరుక్తి అనవసరం. వాటిని లోపింపజేయవచ్చు. (43), (44), (45) సంఖ్యగల వాక్యాలను పరిశీలస్తే ఈ విషయం స్పష్టమవుతుంది. ఒక్క-ఉత్పాదంలోనేకాదు, క్షార్థకాదుల్లోనూ ఇంతే.

ఈ ‘ఓ’ శబ్దం సర్వత్రా సందేహార్థకంగా ప్రయుక్తమైనప్పటికీ, తద్విస్తూ మైన ప్రయోజనం ఒకటి కనిపిస్తున్నది. అది యత్తదర్శబోధకత. అప్పుడు ‘ఏ’ శబ్దయుక్త ప్రశ్నార్థక రూపాలు కిమర్థక రూపాలుగా కాక యదర్థక రూపాలుగా ప్రవర్తిస్తై. అప్పుడు యదర్థకవాక్యం తదర్థక వాక్యానికి విశేషణంగా ప్రవర్తిస్తుంది. యత్తదర్థక శబ్దయుక్త పదాలకుగాని పద బంధాలకుగాని కారకైకత అక్కర్లేదు. కాని అవి ఆ వాక్యంలో ఏకపన్తుసూచక పదాశ్రయాలై ఉండాలి. తదర్థక శబ్దయుక్తపదం యదర్థక శబ్దయుక్తపదంతో సంపూర్ణసామ్యం.

లేకపోయినా ఆ శబ్దార్థాన్నే సూచించాలి. ఉదాహరణకు యదర్థక శబ్దయుక్త పదం బెప్పళ్లేషికాదికరణకారక సమన్వితమైతే తదర్థకశబ్దం స్థలసామాన్యవాచియైన 'అక్కడ' కావచ్చు. అట్లాగే యదర్థక శబ్ద యుక్తపదం మహాన్మహాతీతరబోధక నామమైతే తదర్థకశబ్దం ఏతదర్థ బోధకమైన సర్వనామం కావచ్చు. ఈ రెంటికీ (46), (47) సంఖ్యగల వాక్యాలు క్రమంగా ఉదాహరణలు.

(46) నీ కలం ఏ పెట్టెలో పెట్టుకున్నావో అక్కడే ఉంటుంది.

(అక్కడే = ఆ పెట్టెలోనే)

(47) నీకు క్లాసులో ఇవ్వాలి ఏ పాఠం చెప్పారో అది చదువు !

(అది = ఆ పాఠం)

తక్కినవి ఇట్లాగే ఊహ్యలు.

ఈ యత్తదర్థక వాక్యాలలో తదర్థక పదబంధం కొన్నిచోట్ల లోపించ వచ్చు. లోపించినా యత్తదర్థక శబ్దయుక్తపదాలు ఒకే విషయాన్ని సూచిస్తే గనక అర్థావగాహన కాటంకం ఉండదు. ఉదాహరణకు-

(48) ఈ చీరెల్లో నీకేది కావాలో తీసుకో !

(49) ఈ ప్రశ్నకి సమాధానం ఎవరు చెప్పగలరో చేతులెత్తండి !

(48), (49) సంఖ్యగల వాక్యాలలో అది, వారు అనే తచ్ఛబ్దాలు క్రమంగా లోపించిస్తే. అయినా వాళ్ళ నిర్మాణాన్నిబట్టి ఉద్దిష్టార్థాన్ని శ్రోత గ్రహిస్తాడు. ఈ తచ్ఛబ్దాలోపం ఒక్క విభక్త్యంతులోనే సాధ్యమయ్యేట్టు కన్పిస్తున్నది.

\* (50) ఆ చీరెల్లో నా కేది కావాలో తీసుకున్నాను.

\* (51) ఆ ప్రశ్నకు సమాధానాలు ఎవరు చెప్పగలరో చేతులెత్తారు.

(50), (51) సంఖ్య గల వాక్యాలి (48), (49) సంఖ్య గల వాక్యాలతో పోల్చితే అవి వ్యాకరణ సమ్మతమైనవిగా కనిపించవు.

ఈ యత్తదర్థక వాక్యాలు విషయబోధలో క్రియాజన్య విశేషణ వాక్యాలకు సమాసం. ఉదాహరణకు (48), (49) సంఖ్య గల వాక్యాల్లో క్రియాజన్య విశేషణా లుపయోగిస్తే ఈ క్రింది విధంగా చెప్పవచ్చు.

(52) ఈ వీరెల్లో నీకు కావాల్సింది తీసుకో !

(53) ఈ ప్రశ్నకు సమాధానం చెప్పగలవాళ్ళు చేతులెత్తండి !

విషయబోధకలౌల్యం ఉన్న ఈ రెండు రకాల వాక్యాలు వ్యవహార ఏ భిన్న ప్రయోజనాన్ని ఆశించి ప్రయోగిస్తాడో ప్రస్తుతం చెప్పటం కష్టం. బహుశా విషయైకదేశ ప్రాధాన్యవిషయ కావచ్చు. యత్తదర్థక వాక్యనిర్మాణం ఆర్యభాషల్లో ఉన్నంత ప్రచురంగా ద్రావిడభాషల్లో ఉన్నట్టు కనిపించదు.

తెలుగులో సాధారణంగా 'ఏ' 'ఆ' అనే రెండు ప్రశ్నార్థకాలూ ఏక వాక్యంలో ప్రయోగించటానికి వీల్లేదు. కాని 'ఆ' ప్రశ్నార్థకంగా అంతంలో వచ్చే వాక్యాలమీద విషయ గౌరవబోధనార్థం 'ఏం' శబ్దం ప్రయోగం కనిపిస్తున్నది.

(54) వాళ్ళ ఇల్లు ఖాళీ చేశారా, ఏం ?

ఈ 'ఏం' శబ్దం నిర్దేశక వాక్యాల మీద ఎందుకు అనే అర్థంలో ప్రయోగించబడుతుంది.

(55) ఇంత తొందరగా పచ్చేశావేం ?

కొన్ని అసమాపక క్రియల తర్వాత 'ఏం' శబ్దమూ, మరికొన్ని కిమర్థక శబ్దాలూ వస్తే, వస్తే ఏం ? రావపోతే ఎట్లా ? పంటి వాక్యాలు ఇట్లాంటివే.

సందేహార్థక గురుత్వంలో 'ఏమో' శబ్దం కూడా 'ట' శబ్దంతో వాక్యాలకు అనుప్రయుక్తం అవుతుంది. 'ఏమో' శబ్దంతో సందేహార్థ వివక్ష చేసిన వాక్యాల మీద మళ్ళీ గురుత్వ బోధక కోసం 'ఏమో' శబ్దాన్ని అనుప్రయుక్తం చేసినప్పుడు మొదటి 'ఏమో' శబ్దంలోని కిమర్థక ధాగానికి లోపమవుతుంది.

(56), (57) సంఖ్యగల వాక్యాలు అందుకు క్రమంగా ఉదాహరణలు.

(56) వాళ్ళు ఎప్పుడు వస్తారో, ఏమో !

(57) వాడు పరీక్ష తప్పాడో, ఏమో !

విషయ గురుత్వబోధకు కొన్ని శబ్దాల్ని పునరావృత్తి చేసే పద్ధతి చాలా భాషల్లో ఉంది. ఇంగ్లీషులో వ్యతిరేకార్థకరూపం అట్లాగే ఆవృత్తి అవుతుంది. I don't know nothing అనే వాక్యం అమెరికన్ గ్రామీణ వ్యవహారంలో సర్వసాధారణం.

'ఏమో' శబ్దాన్ని గురించి ఇంకో చిన్న విశేషంతో ప్రస్తుత వ్యాసం ముగుస్తుంది. కళింగాంధ్ర (గోదావరి కెగువ ప్రాంతపు తెలుగుదేశం) వ్యవహారంలో 'ఏమో' శబ్దాని కొక చిత్రమైన ప్రయోగ విశేషం ఉంది. కొన్ని వాక్యాంశాలకు సందేహార్థబోధ లేకుండానే 'ఏమో' శబ్దాన్ని అనుప్రయుక్తం చేసి వారు వ్యవహరిస్తారు. అప్పుడు 'ఏమో' శబ్దానికి ప్రత్యేకమైన అర్థబోధ ఉన్నట్టు కనిపించదు. వాక్యంలోని ఒక అంశంనుంచి ఇంకో అంశానికి పోవటానికి సంధి ప్రాయం (Transition) గా గాని, లేక ఒక అంశాన్ని చెప్పి తరువాత అంశాన్ని చెప్పేలోగా మధ్యలో ఆలోచించుకోవటంవల్ల ఏర్పడే నిశ్శబ్దాన్ని పూరించటం (Gap Filling) కోసంగాని ఈ ఏమో శబ్దాన్ని ప్రయోగిస్తారు. ఒక్కసారి ఇవేమీ లేకుండా కేవలం అలవాటుగాకూడా ప్రయోగించవచ్చు. ఏక భాషలోనైనా 'ఏమో' శబ్దం వాక్యాంతంలో అర్థరహితంగా ప్రయుక్తం కాదు. ఈ ఆధారంవల్ల 'ఏమో' శబ్దం ప్రయోగం కళింగాంధ్రంలో ఆసత్తిరక్షణ కోసమని ఈ వ్యాసకర్త అభిప్రాయపడుతున్నాడు.

పదాహరణకు :

(58) అప్పుడేమో నేనేమో ఆయనతో ఇలా అన్నాను.

(59) లో 'ఏమో' శబ్దాన్ని వాక్యాంతంలో తప్ప మిగతా ఏ పదబంధమీదనైనా ఆసత్తిరక్షకంగా ఉపయోగించవచ్చు. వాక్యాంతంలో ఆ ఆసరంలేదు గనక అక్కడ ప్రయోగించిన 'ఏమో' శబ్దం తప్పనిసరిగా ఆర

వంతమవుతుంది. ఇట్లాంటి సంది ప్రాయమైన సిశ్శబ్దపూరక ఆసత్తిరక్షక శబ్ద ప్రయోగంలో వ్యవహారాలు ఎంతో వైవిధ్యం చూపిస్తారు. వీటినే Manne-risms అంటారు. ఆంధ్ర దేశంలో కొన్ని ప్రాంతాల పిల్లలు వాక్యాదిన 'మరే' శబ్దంతో ప్రారంభించి ప్రతి పదాంతరలోనూ (వాక్యాంత పదం తప్ప) 'ఏ' శబ్దాన్ని దీర్ఘం చేసి ప్రయోగిస్తారు. ఇంగ్లీషులో I mean, You know, You see వంటి పదాలు ఇటువంటివే. పూర్వకవుల కావ్యాల్లో పాదపూరణ కోసం (ఉమాకాంత పండితులు వీటిని 'దండగ్గణం' అన్నారు.) ప్రయోగించే శబ్దాలతో వీటి సామ్యం గమనించవచ్చు. ఉమాకాంత పండితుల విమర్శ కావ్య శిల్పానికి సంబంధించింది. ఏ యే రకాల శబ్దాలు ఈ విధంగా ప్రయోగించటానికి ఉపయోగపడతాయో అనేది పరిశోధనార్హమైన విషయం. ఇక్కడ ఇవి దిజ్ఞాత్రంగా ప్రదర్శితాలు.

## ఇ త్య ర్థ క

విషయార్థక నామ్మికరణాలుగా ప్రతిపాదితమైన 'అని' 'అటం' 'అది' శబ్దాలు ఇతర నామ్మికరణాల్లో కూడా ఉపయుక్త మవుతయ్యుని మొదటి వ్యాసంలో చెప్పబడింది. వాటిల్లో 'అని' కున్న ఇతర ప్రయోజనాలను గురించి చర్చించటం ఈ వ్యాసోద్దేశం.

ఒక వక్త ప్రయోగించిన భాషాంశాలను ఆదే వక్తగాని, మరో వక్తగాని ఇతరులకు నివేదించే అవసరం భాషావ్యవహారంలో సర్వసామాన్యం. అందుకు భాషలు వేరువేరు పద్ధతులు అవలంబిస్తే. అనువదించదలచుకున్న భాషాంశానికి సంస్కృతంలో 'ఇతి' శబ్దాన్ని సంధిస్తారు. ఈ నామ్మికరణానికి పేరు ఈ శబ్దం నుంచే వచ్చింది. తెలుగులో 'ఇతి'స్థానంలో 'అని' అని ప్రయోగిస్తాం. ఇతర ద్రావిడ భాషల్లో కూడా 'అని' కి సరూపమైన పదమే ఇట్లాంటి సందర్భాల్లో ఉపయోగిస్తారు. తమిళంలో అది 'ఎన్దు' అనే రూపంతోనూ, కన్నడంలో 'ఎందు' అనే రూపంతోనూ ఉంటుంది. తెలుగులో లాగానే ఆ భాషల్లోకూడా ఈ రూపాలకి ఇత్యర్థబోధతోపాటు విషయార్థబోధకూడా ఉంది. ఈ రకమైన తులనాత్మక పరిశీలన విస్తృతంగా జరిపితే ప్రాచీన ద్రావిడంలో వాక్యనిర్మాణానికి సంబంధించిన విశేషాలు బయటపడవచ్చు. కాని ప్రస్తుతం ఈ వ్యాసావళి పరిమితి వర్ణనాత్మక పరిశీలన మాత్రమే.

ఈ ఇత్యర్థక నామ్మికరణం ఇతర నామ్మికరణాలకన్నా కొన్నివిషయాల్లో భిన్నమైంది. మిగతా నామ్మికరణాలు కొన్నిరకాల వాక్యాలకే సాధ్యమవుతై. ఇత్యర్థకాని కీఞంక్ష వర్తించదు. ఏ వాక్యమైనా ఇత్యర్థక నామంగా వర్తించవచ్చు. అసలు వాక్యమే కానక్కర్లేదు, వాక్యాంశమూ కావచ్చు. పదమూ కావచ్చు, పదాంశమూ కావచ్చు. మహావాక్యమూ కావచ్చు. అంటే ఈ ఇత్యర్థక నామ్మికరణానికి పరిమితి లేదు. ఇంకో విశేషమేమంటే ప్రపంచంలో మానవ



వ్యవహారంలో ఉన్న ఏ భాషైనా దీనికి విషయమే. ఇతర నామ్మికరణాలు భాషలో ప్రతిపాదించబడిన అర్థ ప్రధానాలు. ఇత్యర్థక నామ్మికరణానికి భాషే విషయం. ఇంతకు పూర్వపు వ్యాసాల్లో చర్చించిన విషయార్థక, సందేహార్థక నామ్మికరణాలకి భాషలో ప్రతిపాదితమైన విషయం (information) ప్రధానం. ఈ నామాలు విషయగ్రహణ, విషయసేకరణ సంబంధి ధాతువులతో ప్రయోగ యోగ్యాలు. ఇత్యర్థక నామం శబ్ద కర్మ ధాతువులతో ప్రయోగ యోగ్యం. 'అడుగు' 'అను' 'చెప్ప' 'వ్రాయు' 'విను' మొదలైన ధాతువులు శబ్ద కర్మ ధాతువులు. ఇత్యర్థకనామం ప్రశ్నార్థక వాక్య గర్భితమైనప్పుడే 'అడుగు' ధాతువు సమాపక క్రియగా రాగలదు. 'అడుగు' అంటే తదర్థకమైన 'పుచ్చించు' 'ప్రశ్నించు' వంటి ధాతువులుకూడా గ్రాహ్యలే. 'అడుగు' ధాతువు ప్రశ్నార్థక శబ్ద కర్మ ధాతువు. మిగతా శబ్ద కర్మ ధాతువుల కీనియమం లేదు. ఉదాహరణ కీకింది వాక్యాలు గమనించండి.

(59) మాట్లాడే భాషకు వ్యాకరణం ఎట్లా రాస్తారు? అని పండితులు అడుగుతారు.

(60) వ్యాకరణంలేని భాషే ఉండదు (అని) అంటారు భాషా శాస్త్రజ్ఞులు.

వాక్యం (59) లో 'అడుగు' స్థానంలో ఏ శబ్ద కర్మ ధాతువునైనా ప్రయోగించవచ్చు. కాని వాక్యం (60) లో ప్రశ్నార్థకేతర శబ్ద కర్మ ధాతువులే ప్రయోగార్హాలు. వాక్యం (60) లో 'అను' ధాతు నిష్పన్న క్రియా రూపపరకమైన 'అని' కి వికల్పాన్ని సూచించటంకోసం బ్రాకెట్లలో ఉంచబడింది. ఇత్యర్థక శబ్దం చేర్చిన విధ్యర్థక వాక్యంలో కొన్ని మార్పులు జరుగుతై. ఇత్యర్థక శబ్ద పరక విధిని పరోక్షవిధి అనవచ్చు గాని అందులో కొన్ని చిక్కులున్నై. విధిని మరొకరిద్వారాచేస్తే పరోక్ష విధి అనవచ్చు. కాని ఒకే వ్యక్తి తను ఇచ్చిన విధి (Command)ని రానే విధి గ్రహీతకు కాని మరొకరికిగాని మేరొక సమయంలో గుర్తు చెయ్యవచ్చు. నివేదించవచ్చు. అప్పుడు ఆది విధి నివేదన అవుతుంది. ఈ రెండు సందర్భాల్లోను విధ్యర్థక వాక్యానికి 'అని' చేరుతుంది. పరోక్షవిధిలో

‘అని’ కి ముందున్న వాక్యంలోనేగాక ఆ వాక్యం నామంగా ప్రవర్తించే వాక్యం లోనూ క్రియ విధ్యర్థకం కావాలి. విధి నివేదనలో అది అవిధ్యర్థకం కావాలి. ఉదాహరణకి ఈ కింది వాక్యాలు గమనించండి :

(61) పిల్లలని త్వరగా అన్నం తినమని చెప్పు.

(62) ఊర్మిళని ఊరినుంచి వెంటనే రమ్మని రాశాను.

వాక్యం (61) లో ‘అని’ కి ముందూ, తర్వాతా విధ్యర్థక క్రియలే ఉన్నాయి. దీన్ని పరోక్షవిధి అనవచ్చు. వాక్యం (62) లో చివరిక్రియ (‘అని’ కి తరువాత క్రియ) అవిధ్యర్థకం. దీన్ని విధి నివేదన అనవచ్చు. ఈ పై వాక్యాలలో ఇంకా గమనించవలసిన విశేషాలున్నాయి. అవి ఇవి : 1. ‘తినమని’, ‘రమ్మని’ అనే రూపాల్లో మకారాగమం. 2. ‘పిల్లలని’, ‘ఊర్మిళని’ అనే రూపాల్లో ద్వితీయా విభక్తి ప్రత్యయం.

మకారాగమాన్ని సాధించటానికి రెండు మార్గాలున్నాయి. ప్రాచీన భాషలో ‘ము’ వర్ణకం విధి బోధకం. ఆధునిక భాషలోకూడా దాన్నే గ్రహించి ‘అని’ పరమైనప్పుడు తప్ప మిగతా అన్నిచోట్లా ఆ ప్రత్యయానికి లోపం చెప్పకోవటం ఒక వర్ధతి అప్పుడు మువర్ణకం మిగిలినచోట పరచూప సంధివల్ల అంత్యస్వర లోపమూ, సమస్వరసూత్రం వల్ల క్రియాపదంలోని ప్రథమేతర ‘ఉ’ వర్ణానికి ‘అ’ వర్ణాదేశం చెప్పకోవచ్చు. బాలవ్యాకరణ పద్ధతిలో ఆధునిక భాషలో ‘ము’ ప్రత్యయాన్ని ‘ముజ్’గా విధించుకొని ఉచ్చిష్టరూపాన్ని సాధించుకోవచ్చు. స్పష్టత కోసం రూపనిష్పత్తి నీ కింది విధంగా చూపించవచ్చు.

తను + ముజ్ + అని —> తినను + అని —> తినమని దీర్ఘాంతైక స్వరయుతభాత్వాదేశ రూపాలదీర్ఘ స్వరానికి ము ప్రత్యయం పరమైనప్పుడు స్వర చూస్వీకరణం, మకారద్విత్యం ప్రాచీన భాషలోనూ ఉన్నాయి. [చూ. బాలవ్యాకరణము - సూ - 61]. అవే ఆధునిక భాషకూ వర్తించుకోవచ్చు. అప్పుడు రూప నిష్పత్తినిట్లా చూపించవచ్చు :

రా + ముడి + అని → రా + మ + అని → రమ్మని.

ఈ పద్ధతి ప్రాచీన వ్యాకరణానుసారి, భాషాపరిణామ సూచి. కాని ఈ పద్ధతిలో లోపమల్లా ఒకటి. కేవలం 'అని' కి ముందు మాత్రమే కనిపించే మకారంతోసం మధ్యమపురుషైకవచన ప్రత్యయంగా 'ముడి' ని విధించుకోవటం, మళ్ళీ దానికి లోపం చెప్పుకోవటంలో ప్రక్రియాలాఘవం కనిపించదు. విద్యార్థక క్రియారూపానికి 'అని' పరమైనప్పుడు 'మ'కారం కాని, 'ఆమ్' శబ్దం కాని ఆగమం అవుతుందని చెప్పటం తేలికైన పద్ధతి. ఈ ప్రక్రియలలో ఏదో ఒక దానిని ఎన్నుకోవటం వ్యాకరణ దృష్టి భేదాన్నిబట్టి ఉంటుంది.

ఇర పిల్లలి'ని' ఊర్మిలో 'ని' అనే శబ్దరూపాల్లో ద్వితీయా విభక్తిగురించి: (61) (62) సంఖ్యగల వాక్యాల్లో 'పిల్లలు' 'ఊర్మి' అనే నామాలు 'లిను', 'చచ్చు' అనే ధాతువుల నుంచి ఏర్పడిన క్రియలకు కర్తృపదాలు. 'అని' యోగంలో అవి కర్మబోధకాలవుతై. కాని అట్లా అనటంలో ఒక చిక్కుంది. కర్మ అంటే ఏ క్రియ? అనే ప్రశ్నకు వ్యాకరణ సమాధానం చెప్పాలి. ఆ వాక్యాల సమాపకక్రియలకు కర్మ అనలేం. ఎందుకంటే అవి శబ్దకర్మ ధాతువులు. మైగా 'అని' అనుప్రవయక్తమైన మొత్తం వాక్యం ఆధాతువులకి కర్మ కాగలదు కాని అందులోని పృథక్పదంకాదు. ఇంకో పద్ధతి ఇత్యర్థకమైన 'అని'కే పైన పేర్కొన్న నామాల్ని కర్మలుగా భావించటం. కాని 'అని'కి అను ధాతువుతో రూపసంబంధం ఉన్నప్పటికీ దాన్ని క్తార్థకంగా గ్రహించక అవయవి సూచకం (Construction Marker)గా నిర్దేశించాం కాబట్టి అదీ సరిపడదు. ఏదెట్లా ఉన్నా ఈ ద్వితీయావిభక్తి యోగానికి, 'అని'కి దగ్గరి సంబంధం ఉన్నట్లు కనిపిస్తున్నది. దీన్ని సాధించటానికి సంతృప్తికరమైన ప్రక్రియ ఏదీ ఈ వ్యాస కర్తృకింకా గోచరించలేదు.

ఇరపద ఇంకో చిక్క ప్రక్రియవిశేషం కూడా ఉంది. (61) (62) సంఖ్యగల వాక్యాలలో సమాపక క్రియాపదాలైన 'చెప్పు', 'రాకాసు' అనే క్రియలు అముఖ్యకర్మ పదాపేక్షకాలు. ఎవరికి అర్ప ప్రశ్న వేసుకుంటే సమా

ఛానంగా వచ్చే 'పిల్లలకి' 'ఊర్మిశకి' అన్నపదాలే ఈ పై క్రియలకు అముఖ్య కర్మలు ఈ పదాలు పై వాక్యాల వెలుపలి నిర్మాణం (surface structure) లో కనిపించకపోయినా లోపలి నిర్మాణం (deep structure) ఉన్నయ్యని ఊహించుకోవాలి. అవి కొన్ని సందర్భాలలో వెలుపలి నిర్మాణంలోకి వస్తయ్యని ఈ వ్యాసం తరువాత భాగంలో తెలుస్తుంది. ఈ అముఖ్య కర్మపదాల సంయోగంలో అని' నామ్మికరించిన విద్యర్థక వాక్యాల కర్తృపదాలైన మధ్యమపురుష సర్వనామాలకు లోపం వస్తుంది. అముఖ్య కర్మపదాలూ, విద్యర్థక వాక్యాల కర్తృపదాలైన మధ్యమపురుష సర్వనామాలకు లోపం వస్తుంది. అముఖ్య కర్మపదాలూ, విద్యర్థక వాక్యాల కర్తృపదాలూ ఒకే వ్యవహారాన్ని (ఇక్కడ శ్రోత) సూచిస్తే గనక రెండూ కలిసి ఒకే పదంగా ఏర్పడతే అర్థావబోధ కవసరం లేని పునరుక్తిని తొంగించటం ప్రయోజనం కావచ్చు.

ఇంగ్లీషులో direct speech, indirect speech అని రెండు రకాల వాక్యాలున్నాయి. direct speech లో వక్రవాచకం యధాతథంగా అనూదితం. indirect speech లో కొంత మార్పుజరుగుతుంది. రాతలో direct speech కి quotation marks పెడతారు. Indirect speech లో 'that' అనే శబ్దంతో clause ఆరంభిస్తారు. Direct speech లోని కత్తను సూచించే ఉత్తమ పురుష సర్వనామానికి బదులు Indirect speech లో ప్రథమ పురుష సర్వనామం ఉపయోగించబడుతుంది. తెలుగులో ఈ రకమైన వాక్యవిభాగం లేదని తెలుగుభాషలో కృషిచేసిన భాషాశాస్త్రజ్ఞులు కొందరు అభిప్రాయపడ్డారు. ఉదాహరణకు ప్రొఫెసరు భద్రరాజు కృష్ణమూర్తిగారు 'Telugu has no indirect (or reported) speech of the kind found in English in clauses connected by 'that' to the main clause' అని రాశారు.<sup>1</sup> కాని తెలుగులో కొన్ని వాక్యాలలో ఈ రకమైన విభాగం చేయవచ్చునని తోస్తున్నది. 'అని'కి ముందున్న వాక్యం విద్యర్థకమైనప్పుడూ, అవిద్యర్థకమైతే అవాక్యంలో వక్తృబోధకపదం ఉత్తమ పురుషలో ఉన్నప్పుడూ

తెలుగులో direct and indirect speech విభాగం చెయ్యటానికి వీలు న్నది. ఇంతకుముందు ఉదాహరించిన (61) (62) సంఖ్యగల వాక్యాలను indirect speechకి ఉదాహరణలుగా గ్రహించవచ్చు. ఆ వాక్యాల్లో ఇత్యర్థక నామాలు విద్యర్థక వాక్యాలనుంచి నామ్మీకృతాలు. ఆ వాక్యాలు direct speechలో ఇట్లా ఉండె:

(63) పిల్లలకి 'మీరు త్వరగా అన్నం తినండి' అని చెప్ప.

(64) ఊర్మిళకి 'నువ్వు ఊరినుంచి త్వరగా రా' అని రాశాను.

విద్యర్థక వాక్యాలు ఇత్యర్థక నామాలుగా ప్రవర్తించినప్పుడు direct speech లో గమనించాల్సిన విశేషాలు కొన్ని ఉన్నై. direct speechలో కర్తృపదాలు మధ్యమపురుష సర్వనామాలు indirect speechలో కనిపించని 'చెప్ప' 'వ్రాయు' దాతువుల అముఖ్య కర్మలు direct speech లో తమ సహజ రూపంతో కనిపిస్తై. indirect speechలో లోపించిన విద్యర్థక క్రియల ఏకవచన బహువచన భేదం direct speech లో ప్రత్యక్షమవుతుంది. indirect speech లో కనిపించే 'మ' కారాగమం direct speech లో ఉండదు. ఈ రెండు రకాల వాక్యాలకి ఒకేరకపు లోపలి నిర్మాణం (deep structure) ఉందనుకుంటే (ఉందనటమే సమంజసం) direct speech లోపలి నిర్మాణానికి ఎక్కువ సన్నిహితం అసవచ్చు.

ఇంతకుపూర్వం (61) (62) సంఖ్యగల వాక్యాల్లో కనిపించే ద్వితీయా విభక్తి ప్రత్యయాన్ని సాధించటానికి రెండుపద్ధతులు సూచింపబడినై. ఇప్పుడు మూడోపద్ధతిని గురించికూడా ఆలోచించవచ్చు. నామ్మీకరించిన విద్యర్థకవాక్యకర్తృ పదం, ఈ వాక్యం నామంగా ప్రవర్తించే వాక్యంలోని సమాపక క్రియతో అన్వయించే అముఖ్య కర్మ ఒక మనిషిని సూచిస్తే అముఖ్యకర్మపదం కర్తృపదాన్ని తొలగించి ఆ స్థానాన్ని ఆక్రమించుకుంటుంది. ఆ ప్రయత్నంలో అముఖ్యకర్మ తన కారకాన్ని మార్చుకుంటుంది. 'కు' విభక్తి 'ను' విభక్తిగా మారుతుంది. ఈ పద్ధతి అయినా ఈ వాక్యాల్లో జరిగే వ్యాకరణ కార్యాన్ని పూర్తిగా నిరూపిస్తున్నట్టు

అగపడదు. ద్వితీయావిభక్తి ప్రత్యయంగా కనిపించే 'ను' శబ్దం ఏ క్రియతో అన్వయిస్తుందో ఈ పద్ధతిలోనూ అస్పష్టమే. ఇంకా ఎక్కువ పరిశోధన జరిగి తేలేగాని దీనికి ఒక సుష్ఠుమార్గం కనిపించదు.

direct speechకి indirect speechకి భేదం కనిపించే ఇంకో చోటు అనూదిత వాక్యంలో వక్తృ బోధక పదం ఉత్తమ పురుషలో ఉన్నప్పుడు. ఉదాహరణకు ఈ క్రింది వాక్యాలను direct speechకి లక్ష్యాలుగా గ్రహించ వచ్చు.

(65) 'నాని ప్రజల వుద్యమం' (అని) అన్నారు గురజాడ అప్పారావుగారు.

(66) 'మా కవిత్వాన్ని వచన కవిత్వం అని అననీయం' (అని) అన్నారు దిగంబరకవులు.

పై వాక్యాల్లో వక్తృబోధకపదాలు ఉత్తమ పురుషలో ఉన్నై. వాక్యం (65)లో అది ఏకవచనంలోనూ, (66)లో బహువచనంలోనూ ఉంది. ఈ నేను, మేము శబ్దాలకి బదులు indirect speechలో తన తమ శబ్దాలుఉంటే (65) (66) సంఖ్య గల వాక్యాలు indirect speech లో ఇట్లా ఉంటై:

(67) తనది ప్రజల వుద్యమం (అని) అన్నారు గురజాడ అప్పారావు గారు.

(68) తమ కవిత్వాన్ని వచన కవిత్వం అని అననీయం (అని) అన్నారు దిగంబర కవులు.

(65) (66) సంఖ్యగల వాక్యాల్లో 'నేను', 'మేము' శబ్దాల విశేషణరూపాలైన 'నా' 'మా' శబ్దాలను ప్రయోగించింది అనూదిత వాక్యంలోని వక్త. (67) (68) సంఖ్యగల వాక్యాల్లో 'తను' 'తము' విశేషణరూపాలైన 'తన', 'తమ' శబ్దాలను ప్రయోగించింది వాక్యం అనువదించిన వక్త. ఇంగ్లీషులో ఈ సందర్భంలో 'తను' 'తము' శబ్దాన్తానంలో ప్రథమ పురుషసర్వనామరూపాలను ప్రయోగిస్తారు. తెలుగులోకూడా ఈ శబ్దాలను ఉత్తమ పురుష సర్వనామాలకు కాకుండా ప్రథమపురుషసర్వనామాలకు ఆదేశమైన రూపాలుగానే గ్రహించ వచ్చు.

ఉదాహరణకు ఈ క్రింది వాక్యాన్ని గమనించండి.

(69) ఆయన 'తన' స్వార్థంకోసం ఈ పని చెయ్యలేదు.

ఈ పై వాక్యంలో ఇత్యర్థక నామం లేనే లేదు. ఆయినా 'తన' అనే శబ్ద ప్రయోగం లేకుండా అనాలంటే ఈ కిందివిధంగా ఉంటుంది:

(70) ఆయన ఆయన స్వార్థంకోసం ఈ పని చెయ్యలేదు.

వాక్యం (70)లో 'ఆయన' అనే శబ్దం పునరుక్తమైంది. వాక్యం (69)లో పునరుక్తమైన 'ఆయన' శబ్దానికి 'తన' ఆదేశం అయింది. ఇప్పుడు ఈ ఆదేశకార్యాన్ని ఈ విధంగా సూత్రించుకోవచ్చు. ఒక వాక్యంలో రెండు పదాలు ఒకే మనిషినిగాని, మనుషుల్నిగాని సూచించినప్పుడు అందులో ఒక పదానికి ఏకత్వంలో 'తను' బహుత్వంలో 'తము' శబ్దాలాదేశాలవుతై. అంటే నామ పునర్గ్రహణంలో వచన భేదానుసారిగా 'తను' 'తము' అనే రూపాలు వస్తయ్యన్న మాట. ఈ శబ్దాలు ప్రాచీనభాషలో 'తాను' 'తాము' అనే రూపంతో ఉండై. 'అత్మార్థం బొకానొకచోట నామాస్మదర్థాభిధాయియు సగు' (ప్రౌఢవ్యా. శబ్ద. సూ. 78) అనే ప్రౌఢవ్యాకర్త సూత్రం ఆధారంగా 'తా' శబ్దమును దానియొక్క రూపములును తెనుగున 'నేను, అతడు' అనునట్టి యర్థములలోఁ బ్రయోగింపబడినవి\* అని శ్రీ జోగి సోమయాజులుగారు ప్రమాద వశాన రాశారని తోస్తున్నది.

పైన పేర్కొన్న సూత్రానికి లక్ష్యంగా నన్నయ్య గారి భారతావతారికలో నుంచి 'తన కిష్టుఁడున్ సహాధ్యాయుడు నైనవాడు' అనే ప్రయోగం ఇచ్చి 'తనకున్-నాకు' అని ప్రౌఢవ్యాకర్త అర్థ వివరణ చెయ్యటం కూడా పొరపాటు వల్లనే. నన్నయగారు తన్ను గురించి ఎప్పుడూ ప్రథమ పురుషురోనే చెప్పుకొన్నారు. ఆ తరువాత పద్యంలోనే 'నానా రుచిరార్థసూక్తినిధి నన్నయభట్టు తెనుంగునన్ మహాభారత సంహితా రచన బంధురుడయ్యె' నని ప్రథమ పురుషులో ఉంది. ఈ పై ప్రౌఢవ్యాకరణ సూత్రానికి వ్యాఖ్యలో శ్రీ భాష్యకారా చార్యులుగారు 'నా' శబ్దమునకుఁ బునర్గ్రహణమున దా శబ్ద మెప్పుడును బ్రయో

\* గంటి జోగి సోమయాజి, ఆంధ్ర భాషా వికాసము, విశాఖపట్టణం.

గింపజనదు,<sup>1</sup> అని ఆనటం సమంజసంగా ఉంది. 'తాను' శబ్దాన్ని గురించి Arden చెప్పిన ఈ క్రింది విషయాన్ని కొద్ది మార్పులతో అంగీకరించవచ్చు.

'The reflexive pronoun తాను except when used in the plural number instead of మీరు can only be used in reference to the subject of a principal verb in the third person; and whenever such a reference is required to be made, తాను should always be used'<sup>2</sup> అని Arden తన వ్యాకరణంలో రాశాడు. Arden రాసిన పై వాక్యంలో Subject అనకుండా Repetition of a noun అనటం ఉచితం. అందు వల్లనే తెలుగులో నామ పునర్గ్రహణం ఆనటం.

విషయార్థక నామంలాగే ఇత్యర్థక నామాన్ని కూడా విశేషణంగా మార్చి శబ్దార్థక శబ్దాల ముందు ప్రయోగించవచ్చు. ఇత్యర్థక నామం శబ్ద ప్రధానమైంది అనటానికి ఇదొక ఆధారం. మాట, పదం, వాక్యం మొదలైనవి శబ్దబోధక శబ్దాలు. 'అని' కి ఉన్న విశేషణ రూపాల్ని గురించి విషయార్థక నామ్నికరణాన్ని గురించి చర్చించేటప్పుడు చెప్పకున్నాం. ఇక్కడ అవే ప్రయుక్తం. ఉదాహరణకు వాక్యం (65) ని ఈ విధంగా మార్చవచ్చు.

(71) 'నాది ప్రజల వుద్యమం' అనే వాక్యం అన్నారు గురజాడ అప్పారావుగారు.

(65) (71) సంఖ్యగల వాక్యాలు సమానార్థకాలుగా గ్రహించవచ్చు.

1. భాష్యం వెంకట నరసింహ భాష్యకారాచార్యులు, త్రిలింగంక్షణశేషము అను ప్రౌఢ వాక్యరణము-తత్వబోధినీవ్యాఖ్యానమేతము, శ్రీ విలాస ప్రచురణ ములు, ఇచ్ఛాపురం, 1968 పేజీ 189.

2. A. H. Arden, A progressive Grammar of the Telugu Language, The Christian Literature Society, Madras, 1955-Page 88.



ఈ 'అని' శబ్దానికున్న భిన్నప్రయోజనాల వల్ల ఒకొసారి కొన్ని వాక్యాలు భిన్నార్థబోధ చెయ్యవచ్చు ఉదాహరణకి ఈ క్రింది వాక్యం గమనించండి.

(72) అతను 'నేను ఎట్లుండి వస్తాను' అని మీతో అన్నాడా ?

ఈ పై వాక్యానికి రెండర్థాలున్నై. (73) (74) సంఖ్యగల వాక్యాలలో ఆ ఆర్థాలు స్పష్టమవుతై.

(73) అతను 'నేను ఎట్లుండి వస్తాను' అనే మాట మీతో అన్నాడా ?

(74) అతను 'నేను ఎట్లుండి వస్తాను' అనే విషయం మీతో అన్నాడా?

వాక్యం (73) లో 'అతను' 'నేను' అనే శబ్దాలు ఒకే వ్యవహారను సూచిస్తయ్. వాక్యం (74)లో భిన్న వ్యవహారలను సూచిస్తయ్. ఇంకో రకంగా చెప్పాలంటే 'వస్తాను', 'అన్నాడు' అనే క్రియలు వాక్యం (73)లో ఏక కర్తృకాలు, (74) లో భిన్నకర్తృకాలు. ఇట్లాంటి భేదంవల్లనే 'అని' కున్న భిన్న ప్రయోజనాల్ని వేరు చెయ్యాల్సి వచ్చింది.

వాక్యం (73) లో ఆస్మదర్థక శబ్దానికి బదులు ఆత్మార్థకశబ్దం ప్రయోగిస్తే 'మాట' అనే శబ్దానికి బదులు 'విషయం' అనే శబ్దం ప్రయోగించవచ్చు. అంటే Indirect speech లో ఉన్న అనూదిత వాక్యాన్ని విశేషణంగా మారిస్తే విషయం అనే శబ్దానికి ముందు ప్రయోగించవచ్చు. ఉదాహరణకు ఈ వాక్యం గమనించండి :

(75) అతను తను ఎట్లుండి వస్తాను అనే విషయం మీతో అన్నాడా?

ఈ పై వాక్యం ఆధారంగా ఇంకో విషయాన్ని ప్రతిపాదించవచ్చు. indirect speech లో ఉన్న వాక్యంలో 'విషయం' అనే మాట చేర్చవచ్చు direct speech లో పీలుండదు. అందువల్ల indirect speech లో 'అని'కి ముందున్న వాక్యం ఇత్యర్థకనామం అనకుండా విషయార్థక నామంగా గ్రహించటమే సముచితంగా కనిపిస్తున్నది. అంటే Direct speech కి indirect speech కి ఉన్న భేదం ఇత్యర్థక నామ్నికరణానికి, విషయార్థక

నామ్మికరణానికి ఉన్న భేదంలాంటిదే. ఈ ప్రతిపాదనలో ఉన్న సాధకబాధకాలను గురించి ఈ వ్యాసకర్త ఇంకా లోతుగా పరిశీలించలేదు. ప్రస్తుతాని కిది సూచనప్రాయమే. ఇంగ్లీషులో కూడా 'that' అనే శబ్దమే indirect speech లోనూ, విషయార్థక నామ్మికరణం (factive nominalization) లోనూ ప్రయోగించటం ఈ ఊహకు మరో ఆధారం.

ఈ వ్యాసం మొదట్లో శబ్ద ప్రధానమైన ఇశ్యర్థక నామ్మికరణానికి వాక్య సంఖ్యా పరిమితిగాని దీర్ఘపరిమితిగాని లేదని చెప్పబడింది. అంతేకాదు అనూదిత శబ్ద సముదాయం కాని వాక్య సముదాయం కాని ఫలాని భాషే కావాలన్న నియమం కూడా లేదని చెప్పబడింది. ఇది ఇంగ్లీషులో అయితే ఇంతే. తెలుగులో అయినా ఇంతే బహుశ ప్రపంచ భాషలన్నిటోనూ ఇంతే కావచ్చు. కాని indirect speech లో ఈ స్వేచ్ఛ లేదు. indirect speech లో 'అని' ముందున్న శబ్ద సముదాయం అంతర్నిర్మాణం (internal structure) ఉన్న వాక్యమే కావాలి. ఆ వాక్యమైనా అనువక్త (reporter) భాషలోనే ఉండాలి. ఇంగ్లీషులో కూడా ఇట్లాంటి నియమమే వర్తిస్తుంది. అందువల్ల ఇంగ్లీషులోనూ, తెలుగులోనూ indirect speech లోని గర్భ వాక్యాలను విషయార్థక నామాలుగానే గుర్తించటం సమంజసం. ఇంగ్లీషులోనూ తెలుగులోనూ indirect speech విషయ ప్రధానం, direct speech శబ్ద ప్రధానం, బహుశా direct speech, indirect speech భేదం ఉన్న భాషలన్నిటికీ ఈ సూత్రీకరణ వర్తించవచ్చు.

## కాంక్షార్థక

‘అని’ కున్న ఇంకో ప్రయోజనం కొన్ని వాక్యాలిని కాంక్షార్థక నామాలుగా మార్చటం. ఈ నామ్మీకరణానికి ‘వలయు’ అనే అనుబంధ క్రియ ఉన్న వాక్యాలే విషయాలు. ఆధునిక భాషలో ‘వలయు’ కు వ్యస్త ప్రయోగం లేదు. సుజ్యోత క్రియల తరవాతనే ప్రయోగించబడుతుంది. వ్యవహారంలో ‘వలయు’కు ‘ఆలి’ కొందరి భాషలో ‘ఆల’ అనే శబ్దం ఆదేశం అవుతుంది. తమిళంలో ‘వలయు’ అనే అర్థంలో ‘వేండుం’ లేక ‘వేణుం’ అనే శబ్దం స్వతంత్ర క్రియగానూ, అనుబంధ క్రియగానూ ఉపయోగిస్తారు. ‘వలయు’కు కాలబోధలో ‘వచ్చు’, ‘ఉండు’ ధాతువులు కాలవాహకాలుగా వస్తయ్యని పూర్వం చెప్పబడింది. ఈ నామ్మీకరణానికి కాలబోధ లేకుండా ‘వలయు’ ధాతువు సమాపక క్రియగా అంతంలో వచ్చే వాక్యాలే విషయాలు. ఆ వాక్యాలకు ‘అని’ చేర్చటం వల్ల కాంక్షార్థకనామం ఏర్పడుతుంది. ఈ నామం ‘ఉండు’ ‘కలుగు’, ‘పుట్టు’ వంటి ధాతువులకు కర్తృపదంగా వ్యవహరించబడింది. ఉదాహరణకు ఈ క్రింది వాక్యాన్ని పరిశీలించండి:

(76) నాకు వ్యవసాయం చెయ్యాలని ఉంది.

వాక్యం (76) లో ఉంది అనే క్రియకు ‘అని’ కి పూర్వమున్న వాక్యం కర్తగా వ్యవహరిస్తుంది. ఈ వాక్యం వక్తకున్న కోరికను సూచిస్తున్నది. అందుకే దీన్ని కాంక్షార్థకనామ్మీకరణం అనటం. వాక్యం (76)లో ‘చెయ్యాలి’ అనే క్రియాపదానికి కర్తృ పదమైన ‘నేను’ శబ్దం లోపించింది. కాని లోపలి నిర్మాణంలో ఈ శబ్దాన్ని ఊహించాలి. ఈ పై వాక్యాన్ని ఈ విధంగా విశ్లేషించి చూపించవచ్చు:

(77) i    నాకు    ఒక కోరిక    ఉంది



ii    నేను వ్యవసాయం చెయ్యాలి /

(77) ని గురించి వివరించే ముందు ఇక్కడ రెండు పారిభాషిక పదాలు ప్రవేశ పెట్టాల్సి ఉంది. ఇందులో (77) i ను గర్భివాక్యం (matrix sen-

tence) (77) ii సు గర్భవాక్యం (constituent-sentence) అని అనవచ్చు. గర్భివాక్యం గర్భవాక్యాన్ని తనలో ఇముడ్చుకుంటుంది. ఈ సందర్భంలో మొదటి వ్యాసంలో ప్రవేశపెట్టిన అవయవి-అవయం అనే పదాలమధ్య సంబంధం గుర్తు తెచ్చుకో తగింది. గర్భివాక్యంలో కాంక్షించే వ్యక్తి గర్భవాక్యంలో కర్త ఒకే మనిషిని సూచిస్తే గర్భివాక్యంలో 'ఒక కోరిక' స్థానంలో గర్భవాక్యానికి 'అని' చేర్చి ప్రయోగించవచ్చు. అట్లా చేర్చినప్పుడు గర్భవాక్యంలో కర్త లోపిస్తుంది. ఈ ప్రక్రియాగతి (grammatical Process)ని ఈ క్రింది విధంగా నాలుగు దశల్లో వివరించ వచ్చు.

- (78) i నేను + కు - ఒక కోరిక - ఉంది  
 $\downarrow \quad \uparrow$   
నేను వ్యవసాయం చెయ్యాలి  
ii నేను + కు - నేను వ్యవసాయం చెయ్యాలి అని - ఉంది.  
iii నేను - లోపం  
iv నేను + కు = నాకు

(78) i లో బాణం గుర్తుతో సూచించిన విధంగా ఆదేశ కార్యం జరుగుతుంది. ఈ ఆదేశ కార్యానికి ఏకరూపత (identity) నియమం. (78) i లో సూచించిన ఆదేశం జరగగానే గర్భ వాక్యానికి 'అని' చేరుతుంది. 78 ii లో గర్భివాక్యాంతో 'నేను' శబ్దం గర్భవాక్యంతో తనతో ఏకరూపత ఉన్న 'నేను'ను తొలగిస్తుంది. ఈ రకమైన ప్రక్రియాగతి మిగతా నామ్మీకరణాలకి కూడా చూపించవచ్చు.

ఈ పై ప్రక్రియాగతిని పరివర్తన వ్యాకరణంలో (transformational grammar) సూత్ర పద్ధతిని సూచించాల్సి ఉంటుంది. అవి ఎన్నో రకాల వాక్యాలకు ప్రక్రియాగతిని సూచించగల సమర్థమే ఉండాలి.

ఏక రూపత ఒక నియమంగా పైన ప్రతిపాదించబడింది. ఈ ఏకరూపత లేనప్పుడు (78)లో సూచించిన ఆదేశ కార్యాలు జరగవు. ఉదాహరణకు ఈ కింది వాక్యం పరిశీలించండి :

(79) మా తండ్రిగారికి-నేను వ్యవసాయం చెయ్యాలని ఉంది.

వాక్యం (79) లో గర్భవాక్యంలో కాంక్షించే మనిషిని సూచించే పదం గర్భవాక్యంతోని కర్తృ పదం ఒకటికాదు. అంటే ఏకరూపత లేదు. అందువల్ల (78) ii లో సూచించిన ఆదేశకార్యం జరగడానికి వీలేదు.

తెలుగు ఇంకో రకమైన కాంక్షార్థ వ్యక్తి ఉంది. వాక్యం (78) నే ఆ పద్ధతిలో ఈ విధంగా చెప్పవచ్చు:

(80) నాకు - వ్యవసాయం చేద్దామని-ఉంది.

వాక్యం (80) 'అని'కి ముందు 'చేద్దాం' అనే క్రియా పదం ఉంది. ఆధునికాంధ్రంలో 'దాం' ఉభయ ప్రార్థనని సూచిస్తుంది. కాని 'అని'అను ప్రయుక్తమైనప్పుడు అది ఉభయ ప్రార్థనను సూచించదు. ఉభయ ప్రార్థన క్రియకు వక్తృ శ్రోతల నిర్దరిసీ సూచించే పదం మాత్రమే కర్త కాగలదు. కాని వాక్యం (80)లో అట్లాంటిది లేదు. దీన్ని వ్యాకరించటానికి కూడా రెండు మార్గాలున్నాయి. 'దాం'ను ఉభయ ప్రార్థన బోధకంగానే అంగీకరించి 'అని'కి ముందు ఉభయ ప్రార్థనత్వం పోతుందని చెప్పటం ఒకటి. ఉభయ ప్రార్థన క్రియగా అంగీకరించాలంటే వక్తృశ్రోతలని సూచించే ఉభయార్థక పదాన్ని గర్భవాక్యంలో కర్తగా నిర్దేశించాలి. అందుకు వాక్యం (80)లో లోపలి నిర్మాణంలో ఆధారం కనపడదు. రెండో పద్ధతి 'వలయు'కి 'దాం'ను ఆదేశంగా చెప్పటం. అప్పుడు 'దాం'ను ఉభయ ప్రార్థన బోధకంగా కాక ఆదేశంలో వచ్చే శబ్ద మాత్రంగానే గ్రహించాలి. ఈ ఆదేశానికి కూడా పైన పేర్కొన్న ఏకరూప విధి వర్తిస్తుంది. ఏకరూపత లేనప్పుడు ఈ ఆదేశకార్యం నిరోధిత మవుతుంది. ఉదాహరణకు ఈ కింది వాక్యం చూడండి:

\* (81) మా తండ్రిగారికి-నేను వ్యవసాయం చేద్దామని ఉంది.

ఈ పై వాక్యం వ్యాకరణ సమ్మతం కాదు. గర్భవాక్యంలోని కాంక్షించే వ్యక్తి గర్భవాక్యంలోని కర్త ఒకరైనప్పుడే ఈ 'దాం' ఆదేశం అవుతుంది. ఈ ప్రక్రియాగతిని ఈ క్రింది విధంగా చూపించవచ్చు:

(82)  $X_1 + \text{కు} - \text{కోరిక} - \text{ఉంది}$

$$\begin{array}{c} \uparrow \\ \boxed{X_2 - (\text{కర్మపదం}) - \text{క్రియ} [\text{వ-య} \rightarrow \text{దాం}]} \\ X_1 = X_2 \end{array}$$

$X_1, X_2$  ఒకటే అయినప్పుడు  $X_2$  లోపిస్తుంది.

'అని' చేర్చటం వల్ల ఉత్పన్నమయ్యే ఇతర నామాలకు లాగే ఈ కాంక్షార్థక నామాన్ని కూడా విశేషణంగా మార్చి 'కోరిక' అనే పదం ముందు ప్రయోగించవచ్చు. ఉదాహరణకు :

(83) నాకు వ్యవసాయం చెయ్యాలనే కోరిక ఉంది.

'అని' ఇంతవరకు విషయ, ఇతి, కాంక్షార్థాల్లో నామ్మీకారకంగా పరిణీతించబడింది. 'అని' చేర్చిన గర్భవాక్యాలు గర్భవాక్యాలకు హేత్వర్థంలో విశేషణాలుగా ప్రవర్తించటం గమనించవచ్చు ఉదాహరణకు ఈ కింది వాక్యాలను గమనించండి :

(84) అత్తగారు పెత్తనం చేస్తున్నదని కోడలికి కోపం వచ్చింది.

(85) చుట్టాలెప్పుడు వస్తారో అని బస్తీవాళ్లు భయపడతారు.

(86) వ్యవసాయం చెయ్యాలని మా ఊరు వెళ్ళాను.

ఈ పై వాక్యాల్లో 'అని' కి పూర్వం వాక్యాలు 'ఎందుకు' అనే ప్రశ్నలకు సమాధానాలు. (84) లో విషయార్థక నామం, (85) లో సందేహార్థక నామం, (86) కాంక్షార్థకనామం హేత్వర్థంలో వాక్య విశేషణాలుగా ప్రయోగించబడినై. క్రియా విశేషణానికి, నామానికి లోపలి నిర్మాణంలో ఉన్న పోలిక సందేహార్థక నామ్మీకరణాలను చర్చించి నప్పుడు పేర్కొనబడింది. క్రియా విశేషణం అనే పదం adverb అనే ఇంగ్లీషు మాటకు సమానార్థకం. adverbs ని Predicate adverbs (ఆఖ్యాత విశేషణాలు) Sentential adverbs (వాక్య విశేషణాలు) అని విభజించవచ్చు. ఈ adverbs ని లోపలి నిర్మాణంలో నామ పదాలుగానే గ్రహించాలని ఇటీవలి భాషా శాస్త్రజ్ఞులు ప్రతిపాదిస్తున్నారు. అందుకు తెలుగులో కూడా ఆ సాక్ష్యం కనిపిస్తున్నదని పై నామాం ప్రచురణ తెలియ పరుస్తున్నది.

(భారతి, 1968 ఆగస్టు)

## వ్యాపారార్థక

క్రియ వ్యాపార బోధకం. వ్యాపారం భౌతికమూ కావచ్చు, మానసికమూ కావచ్చు. అర్థమవు, అర్థంచేసుకొను, ఎరుగు, తెలియు మొదలైనవి మనో వ్యాపార బోధకాలు. అడు, పాడు, కొట్టు, పెట్టు మొదలైనవి భౌతిక వ్యాపార బోధకాలు. చూచు, విను, వంటి ధాతువులు పై విభాగంలో దేనికిందకి వస్తయ్యో చెప్పలేం బహుశా ఇంద్రియ వ్యాపార బోధక ధాతువులని వేరే విభాగం చెయ్య వచ్చేమో. ఈ ధాతువుల్లో కొన్ని కర్తృ పేక్షకాలు, మరికొన్ని కర్తృనపేక్షకాలు ఆకలిఅవు, జబ్బుచేయు, దాహం వేయు మొదలైన క్రియలకు కర్త అవసరం ఉన్నట్టు కనిపించదు. ఉదాహరణకు -

(87) నాకు ఆకలి అవుతున్నది,  
నీకు దాహం వేస్తున్నదా ?  
మా అమ్మాయికి జబ్బు చేసింది.

పై వాక్యాల్లో ఫలాని పదం కర్త అని చెప్పలేం. అవు, వేయు క్రియలకు క్రమంగా ఆకలి, దాహం, జబ్బు అనే పదాలు కర్తలుగా చెప్పటం ఒక పద్ధతి. కాని పై వాక్యాల్లో ఈ క్రియలు వ్యక్తం చేసే అర్థం అవి వ్యస్తంగా ఉపయోగించినప్పటి కంటే భిన్నం. పైగా ఆకలి, దాహం, జబ్బు వంటి నామాలు అమూర్త పదార్థవాచకాలు. ముఖ్యంగా దేహస్థితిని తెలియజేసేవి. ఇవి వ్యాపార కరణ సమర్థాలు కావు. అందువల్ల ఇవి Agent అనే అర్థంలో కర్తలుగా ప్రవర్తించలేవు. అందువల్ల పైన పేర్కొన్న ధాతువులు ఆ నామాల్ని క్రియలుగా ప్రవర్తింపజేయటానికి తెచ్చుకున్నవే. కొన్ని నామాల్ని క్రియలుగా ఉపయోగించవలసి వచ్చినప్పుడు అగు, చేయు, పడు. వేయు వంటి ధాతువుల్ని అనుసంధించి శబ్ద పల్లవక్రియలను తయారుచేసుకోవటం తెలుగు భాష అనుమతించే పద్ధతి. ఇంగ్లీషులో అయితే అవసరం వచ్చినప్పుడు ఏ నామాన్నైనా సునాయాసంగా క్రియగా ఉపయోగిస్తారు. అంటే ప్రత్యయాన్ని విధించకుండానే

ఇంగ్లీషులో నామాన్ని ధాతువుగా వాడుకునే పద్ధతి విరివిగా ఉంది. తెలుగులో 'ఇంచుక్' వంటి ప్రత్యయంగాని, ఆ పనిని నిర్వహించే ధాతువునుగాని, అనుసంధిం చటం ఆవసరం అవుతున్నది. అట్లా ఏర్పడిన 'అవస్థపడు, బాధపడు, చిక్కుపడు' మొదలైన ధాతువు లుపయోగించినప్పుడా వాక్యాలు కర్తృ పేక్షకాలు. మరి కొన్ని శబ్ద పల్లవ క్రియలు-(87) లో ఉదాహరించిన వాక్యాల్లోలాగా- కర్తృ నపేక్ష కాలు. ఈ రకపు క్రియలు కొన్ని (88) లో ఉదాహరించబడుతున్నాయి.

(88)	ఆకలి అవు	పిచ్చి ఎక్కు
	కష్టంవేయు	పిచ్చి ఎత్తు
	జబ్బుచేయు	మదం ఎక్కు
	జలుబుచేయు	తిక్కపుట్టు
	జర్వం వచ్చు	తిక్కరేగు
	కొవ్వొక్క	

పైన పేర్కొన్న శబ్ద పల్లవక్రియలు ఉదాహరణ ప్రాయాలు మాత్రమే. ఇట్లాంటివి ఆలోచిస్తే ఇంకా పై పట్టికను పెంచవచ్చు. పై క్రియలు ప్రాణుల దేహ మనస్థితులను తెలియపర్చేవి. ఇవి ఉపయోగించిన వాక్యాల్లో ఈ క్రియలకు కర్త ఉండదు. ఈ 'స్థితి'కి ఆశ్రయమైన ప్రాణుల్ని బోధించే నామాలకు తెలుగులో 'కు' విభక్తి చేరుతుంది. ఆ నామాల్నే కర్తలుగా చెప్పి 'దేహమనస్థితి బోధక క్రియల కాశ్రయమైన కర్తకు 'కు' వర్ణకం బహుళంగా అవుతుంది' అని సూత్రం చెప్పుకోవచ్చు. బహుళం అనటం 'పడు, పెట్టు'లతో వచ్చే క్రియలను (బాధపడు, బాధ పెట్టు మొ॥) నిరోధించటం కోసం. పై పద్ధతి సూత్రీకరణ ఈ ప్రస్తుత సమస్యను తాత్కాలికంగా పరిష్కరిస్తుంది కాని 'కర్త' అనే పదప్రయోగానికి కొన్ని చిక్కుల్ని తెచ్చిపెడుతుంది. 'కర్త' అనేపదం మన వ్యాకరణాల్లో ముఖ్యంగా agent అనే అర్థంలో వాడారు 'కర్త' అనే పదాన్ని ఉపయోగించటంలో మన వ్యాకరణులు అన్ని చోట్లా సరి అయిన మార్గాన్ని అవలంబించారని చెప్పటానికి వీలేదు. ఈ విషయం ముందు ముందు తెలుస్తుంది.

ధాతువుల్లో ఆ కర్మకక్రియలు, సకర్మకక్రియలు అని రెండు రకాలున్నాయి. ఇంచుగాది ప్రత్యయాలు (ప్రత్యయ తుల్యమైన ధాతువులు కూడా) చేర్చటంవల్ల



కొన్ని ఆకర్మకక్రియలు సకర్మక క్రియలుగాను, సకర్మకక్రియలు ప్రేరణార్థకాలుగానూ మారతై. ఈ పద్ధతులు ప్రాచీన వ్యాకరణాల్లో ప్రసిద్ధమే. కాని ఈ పై విభాగం వాక్యంలో వ్యక్త నిర్మాణాన్ని \* (surface structure) సూచించినట్లు గుప్త నిర్మాణాన్ని (deep structure) సూచించదు.

ఉదాహరణకు ఈ కింది వాక్యాల్ని పరిశీలించండి:

(89) అద్దం పగిలింది.

(90) కిష్టప్ప అద్దం పగలగొట్టాడు. "

(89) లో పగులు ఆకర్మకం, (90) లో పగలగొట్టు సకర్మకం. (89) లో పగలగొట్టు సకర్మకం. (89) లో అద్దం కర్త. (90) లో అద్దం కర్మ, కిష్టప్ప 'కర్త'. కాని ఈ రకమైన సాంప్రదాయక విభాగం ఈ వాక్యాల గుప్త నిర్మాణాలకున్న సామ్యాన్ని సరిగ్గా సూచించదు. నిజానికి రెండు వాక్యాలూ ఏక వ్యాపార బోధకాలే. ఈ రెండు వ్యాపారాలూ జరిగింది అద్దంమీదే. అంటే ఈ రెండు వాక్యాలలోనూ 'అద్దం'

---

\*. పూర్వవ్యాసాల్లో Deep Structure కి లోపలి నిర్మాణం అనీ, Surface Structure కి వెలుపలి నిర్మాణం అనీ వాడాను. ఈ వ్యాసంలో పై పదాలకు బదులుగా గుప్త నిర్మాణం అనీ, వ్యక్త నిర్మాణం అనీ వాడుతున్నాను.

Christopher Caudwell తన Illusion and Reality అనే కవిత్వతత్వ గ్రంథంలో (Published by People's Publishing House, Delhi, 1956 Page 213) latent content, manifest content అనే రెండు మాటల్ని దాదాపు Deep and Surface అనే అర్థాల్లోనే కవిత్వపరంగా వాడాడు. ఈ మాటల్ని కె. వి. రమణారెడ్డిగారు గుప్తవస్తువు, వ్యక్తవస్తువు అని, Caudwell మీది వ్యాసం రాస్తూ తెనిగించారు. (చూ. సంవేదన, త్రైమాసిక, కడప, ఆక్టోబరు 1968). రమణారెడ్డిగారి తెలుగు మాటల్ని భాషా శాస్త్ర పారిభాషక పదాలుగా ఈ వ్యాసంలో ఎంచుకుంటున్నాను. పూర్వం వాడిన లోపలి నిర్మాణం, వెలుపలి నిర్మాణం అనే మాటలు వివరణకోసం పనికొస్తాయి.

అనే నామ ప్రవర్తన గుప్త నిర్మాణంలో ఒకదే: ఈ సామ్యాన్ని సాంప్రదాయక మైన కర్త, కర్మ విభాగం సూచించదు: (89) గుప్త నిర్మాణంలో అద్దం కర్త (Agent) కాదు. ప్రాణి వాచకాలు మాత్రమే వ్యాపారకరణ సమర్థాలు కనక అనే కర్తలుగా ప్రవర్తించగలవు. పై రెండు వాక్యాలకి భేదం ఇది. (89) లో కర్త లేదు. (90) లో కర్త ఉంది. అయితే (89) లో అద్దం ఏమిటి? అనే ప్రశ్న ఉంది. ఈ కింది చిత్రణను పరిశీలిస్తే ఈ విషయం తెలుస్తుంది;

(91) 1	2	3
operator	operand	operation
(agent)	(affected)	(action)
—	అద్దం	పగిలింది (89)
కిష్టపు	అద్దం	పగలగొట్టాడు (90)

తెలుగులో 1, 3 వరసలకు కర్త, వ్యాపారం అనే పేర్లుపయోగించుకో వచ్చుగాని, 2 వ వరసకి సరి అయిన మాట ప్రసిద్ధంగా లేదు. అట్లాంటి మాట (89) (90)ల మధ్య ఉన్న సామ్యాన్ని సూచించటానికి అవసరం. అది (91) లో చిత్రణను చూస్తే తెలుస్తుంది. ఈ పద్ధతిలో కర్త అనే పదానికి అర్థం సంకోచించి పటిష్ఠం అయింది.

తెలుగులో సకర్మకక్రియలకు ప్రత్యయాదుల్ని చేరిస్తే ప్రేరణార్థక రూపాలువస్తాయి. ఉదాహరణకి (90) ని ప్రేరణార్థక వాక్యంగా మలిస్తే ఇట్లా ఉంటుంది:

(92) లచ్చపు కిష్టపుచేత అద్దం పగల గొట్టించాడు.

సాంప్రదాయక వ్యాకరణ పద్ధతిలో (90) లో కర్తఅయిన కిష్టపు (92) లో కర్మ అయింది. (92) లో లచ్చపును కర్త అనాలి. దీనికి ప్రయోక్త అనే మాట ప్రసిద్ధంగా ఉంది. కాని (92) లో 'అద్దం' ఏమవుతుందో సాంప్రదాయక వ్యాకరణ పద్ధతిలో తెలీదు. (91) లో చిత్రణను కొద్దిగా మార్చి చూస్తే ఇక్కడున్న చిక్కు ఏమిటో తెలుస్తుంది.

1	2	3	4
(98) initiator (causer) ప్రయోక్త	operator (agent) కర్త	operand (affected) ?	operation (action) వ్యాపారం
—	—	అర్థం	పగులు (89)
—	కిష్టపు	అర్థం	పగులు (+కొట్టు (90)
లచ్చపు	కిష్టపు (+చేత)	అర్థం పగులు(+కొట్టు+ఇంచు)(92)	

ఈ సందర్భంలో సూరిగారి 'గతిబుద్ధి ప్రత్యవసానార్థ శబ్దకర్మాకర్మ కంబులకప్రేరణంసం గర్తయగునది ప్రేరణంబునం గర్మంబగు- (బాలవ్యా. క్రియ. 123)' అనే సూత్రం (90) - (92) ల మధ్య వ్యక్తనిర్మాణంలో జరిగిన మార్పునే సూచిస్తుందిగాని (89), (90), (92) వాక్యాల గుప్త నిర్మాణాల్లో సామ్యాన్ని సూచించదు.

అంటే ఈ పద్ధతిలో కిష్టపు (90) (92) రెండు వాక్యాల్లోనూ కర్తే ఆశ్చర్యమాట. (98) సంఖ్యగల పట్టికలో బ్రాకెట్లతో ఉంచిన రూపాలు వ్యక్త నిర్మాణంలో వస్తాయి. ఈ రకమైన పరిశీలనవల్ల 'కర్తకు చేత వర్తకంబగు' అనే సూరిగారి సూత్రానికి ఆయన ఉద్దేశించిన దానికంటే ఎక్కువ వ్యాప్తి ఉన్నట్లు గ్రహించవచ్చు. అంటే కర్మార్థంలోనేకాక, ప్రేరణార్థంలో కూడా ఈ వ్యాసంలో ఉపయోగించిన అర్థంలో కర్త అయిన 'చేత' వర్తకం అవుతుందన్నమాట.

పై చర్చవల్ల తేలిన ముఖ్యాంశాలివి: 1. సాంప్రదాయకమైన అర్థాల్లో, కర్త, కర్మ విభాగం వాక్యాల గుప్తనిర్మాణాల్లో సామ్యాన్ని సరిగ్గా సూచించదు. 2. గుప్త నిర్మాణాల్లో మారని ప్రవర్తన గల పదాల వ్యాకరణ ప్రవర్తన సూచించటానికి వేరే పదాన్ని ఎంచుకోవాలి. 3. సకర్మక, అకర్మక, క్రియా విభాగం భాషలో వ్యక్త నిర్మాణాన్ని సూచించటానికి మాత్రమే పరిమితం.

బహుశా 'క్రియ' అనే మాటనికూడ వ్యక్తనిర్మాణపుపదంగానే గ్రహించి 'వ్యాపారం' అనే మాటని గుప్తనిర్మాణపుపదంగా ఉంచవచ్చునని తోస్తున్నది. సౌలభ్యంకోసం గుప్త వ్యక్త నిర్మాణాల్లో ఉపయోగించదగిన పరిభాషా పదాలని కింద సూచిస్తున్నాను :

deep structure		surface structure	
ఇంగ్లీషు	తెలుగు	ఇంగ్లీషు	తెలుగు
initiator	ప్రయోక్త	subject	?
operator	కర్త	object	కర్మ
operand	?	verb	క్రియ
operation	వ్యాపారం		

పైన ప్రస్తావనకాలుంచిన చోట నరిఅయిన తెలుగు మాటలు దొరకలేదు. ఈ విషయాల్ని గురించి ఆలోచించ దల్చుకున్నవారికోసం పైపట్టిక కూర్చు బడింది.

ఈ పైచర్చ, వివరణ కొంత దీర్ఘమైనా వ్యాపారానికి, అందులో భాగ్యస్వా ములకీ (Participants) ఉన్న తార్కికసంబంధాన్ని సూచించటానికి చెయ్య బడింది. ఇదైనా ఏమాత్రం సమగ్రమనటానికి వీలేదు. సూచనప్రాయంగానే గ్రహించాలి. పైన సూచించిన పద్ధతుల్లో ఇతోధికమైన పరిశోధన జరిగితేనే తప్ప ఒకపాటి సమగ్రమైన వివరణ అయినా సాధ్యంకాదు. ప్రస్తుతవ్యాసంలో ఈ వ్యాసకర్త చెప్పదల్చుకున్నది గ్రహించటానికి కొంతైనా పనికిస్తుంది. ఇక వ్యాపారార్థకనామ్మికరణాన్ని గురించి.

ఆధునికభాషలో 'అటం' భావార్థక ప్రత్యయమనీ, అది క్రియాపదానికి చేరటంవల్ల కాల, పురుష బోధక ప్రత్యయాలకు లోపం జరిగి ధాతువు మాత్రమే మిగిలి ఈ రెంటి సంయోగంవల్ల భావార్థక రూపం నిష్పన్నమవుతుందనీ, నామ్మికరణాల మొదటి వ్యాసంలో సూచించబడింది. భావార్థకరూపనిష్పత్తికి ఆ సూచన అంగీకరించక పోయినా కాలబోధక ప్రత్యయగ్రహణ సమర్థమైన ధాతువులకు మాత్రమే 'అటం' చేరుతుండటం నిర్వివాదం. ఆ భావార్థక రూపంతో కూడిన వాక్యాలు విషయార్థకనామాలుగా ప్రపంచే పద్ధతి

ఆ వ్యాసంలో చర్చించబడింది. ఆ రకపు వాక్యాలు వ్యాపారార్థక నామాలుగా కూడా ప్రవర్తించే విధానం ఈ వ్యాసానికి విషయం. అంటే 'ఆటం' వ్యాపారార్థక నామ్మీకారకంగా కూడా ఉపయుక్తమవుతుందన్నమాట.

క్రియ వ్యాపారబోధకమని ఈ వ్యాసం మొదటే చెప్పబడింది. క్రియలేకాక కొన్ని నామాలుకూడా వ్యాపార బోధకాలు. ఉదాహరణకి పెట్టె-పెండ్లి అనే రెండు నామాల్ని పరిశీలిస్తే ఈ విషయం తెలుస్తుంది. పెట్టె ద్రవ్యబోధకం. ఆ ద్రవ్యం మన ఇంద్రియాలచేత ద్రష్టవ్యం. పెండ్లి ద్రవ్యంకాదు; కార్యం. అంటే వ్యాపారం. పెట్టె ఉంటుంది (exists). పెండ్లి జరుగుతుంది (happens). ఎన్నికలు, (పంట) కోతలు, నాటకం (పుస్తకంకాదు), (వరి) నాట్లు, పని, పరిశోధన, ప్రదర్శన, యుద్ధం, సమావేశం, పంట పెండ్లివంటి నామాలు, వ్యాపారాన్ని బోధిస్తాయి. ఈ నామాలుకొన్నిరకాల క్రియలతోనే ప్రయుక్తమవుతాయి. ఈ వ్యాపారార్థక నామాలస్థానంలో కొన్ని వాక్యాలు కూడా ప్రయోగించవచ్చు.

ఒక వ్యాపారానికి కాలంలో ప్రారంభం, ముగింపు ఉంటాయి. ఈ పై రకపు నామాలు, ఆ అర్థంలో నామ్మీకృత వాక్యాలు ఏతదర్థబోధకక్రియలతో ప్రయుక్తమవుతాయి. ఉదాహరణకు ఈ వాక్యాలు పరిశీలించండి :

(94) తెలుగులో కావ్యాలు రాయటం పదకొండో శతాబ్దంలో మొదలయింది.

(95) మా పాటిచేలో జొన్న ఎదబెట్టటం మొన్ననే పూర్తి అయింది.

(94) (95) వాక్యాలలో వ్యాపారార్థకనామాలు (నామ్మీకృతవాక్యాలు) మొదలగు, పూర్తి అగు అనే క్రియలకు క్రమంగా కర్తృ పదస్థానంలో వచ్చినాయి. ఈపై క్రియలు అకర్మకాలు. ఇవే నామాలు సకర్మకక్రియాయోగంలో కర్మపదాలుగా వ్యవహరిస్తాయి. కర్తృస్థానంలో వచ్చినా, కర్మస్థానంలో వచ్చినా ఈ నామాలు బోధించే వ్యాపారంలో భేదం ఉండదు. ఉదాహరణకు (96) (97) వాక్యాలను పై వాక్యాలతో పోల్చిచూడండి.

(96) తెలుగులో కావ్యాలు రాయటం పదకొండో శతాబ్దంలో నన్నయ్య మొదలుపెట్టాడు.

(97) మా.పాటిచేతో జొన్న ఎదబెట్టటం మొన్ననే పూర్తి చేశాం

మొదలుపెట్టు, పూర్తిచేయు అనే క్రియలు సకర్మకాలు. కాబట్టి ప్రాణివాచక కర్తృపదాలు అవసరమయినై. నామ్మికృత వాక్యాలు కర్మపదాలుగా మారినై. (94) (95) వాక్యాలకూ, (96) (97) వాక్యాలకూ మధ్యనున్న సంబంధం (89) కి (90) కి మధ్యనున్న సంబంధంలాంటిది. (91) లో చూపించిన పద్ధతిలో (94) (95) వాక్యాలనీ, (95) (97) వాక్యాలనీ విభజించి చూసుకుంటే ఈ సంబంధం విశదమవుతుంది. (విస్తరభీతివల్ల ఆ పని ఇక్కడ చెయ్యటం లేదు.) అంటే-(91) లో చూపించిన పద్ధతిలో (94) నుంచి (97) వరకూ ఉన్న వాక్యాలలో నామ్మికృతవాక్యాలు ('అటం' అంతరూపాలు) గుప్తనిర్మాణం (deep structure) లో operands గానే ఉంటయ్యన్నమాట. సకర్మకా కర్మక క్రియాభేదంవల్ల వ్యక్త నిర్మాణం (surface structure) లో కర్తృ కర్మాది భేదాలుత్పన్నమవుతై. ఈ పైన పేర్కొన్న వ్యాపారార్థక నామాలతో వచ్చే క్రియలు ఈ కింది పట్టికలో చూపించబడుతున్నై. ఈ పట్టిక సమగ్రమని ఇక్కడ ఉద్దేశించబడలేదని వేరే చెప్పనక్కర్లేదు. ఈ క్రియలన్నీ వ్యాపారారంభాన్నో, అంతాన్నో సూచించటం ఇక్కడ విశేషం.

(98) అకర్మక	సకర్మక
ప్రారంభమగు	ప్రారంభించు
మొదలగు	మొదలుపెట్టు
పూర్తిఅవు	పూర్తిచేయు
ముగియు	ముగించు
ఆగిపోవు	ఆపివేయు
?	మానివేయు

వ్యాపారబోధకనామాల్లో ఎన్నో అంతర్విభాగాలుండవచ్చు. ముఖ్యమైన రెండు రకాల్ని మాత్రం ఇక్కడ పరిశీలించటం అవసరం. వ్యాపారం కొంత కాలంపాటు ( <duration> ) జరగటానికి వీలున్నవి కొన్ని, వ్యాపార ప్రారంభం, ముగింపు ఏకకాలంలో జరిగినట్లు ( <event> ) బోధించేవి మరికొన్ని. ఉదాహరణకు 'సంఘటన' అనే నామం అట్లాంటిది. 'సంఘటన మొదలయింది' అనిగానీ, 'సంఘటన పూర్తి అయింది' అనిగానీ అనలేం. అట్లాగే 'ప్రమాదం' కూడా. ఇట్లాంటి నామాల్ని సంఘటనాత్మక నామాలు అనవచ్చు. వీటి స్థానంలో వచ్చే వాక్యాలు కూడా 'జరుగు' అనే క్రియతోగాని, తదర్థకమైన మరో క్రియతోగాని వస్తే. సంఘటనాత్మకంకాని నామాలతో కూడా 'జరుగు' అనే క్రియ ప్రయుక్తం కావచ్చు. అప్పుడు ఆ నామాలు బోధించే వ్యాపారానికి పట్టే కాలపరిమితికన్నా కాలావకాశసమ్మిశ్రంలో ఆ వ్యాపారాని కున్న అస్తిత్వ (occurrence) ప్రాధాన్యమే వివక్షితమన్నమాట. ఇంకో రకంగా చెప్పే duration అనే అంశం కలిగిన నామాలన్నిటినీ సంఘటనాత్మకాలుగా కూడా భావించే వీలున్నదన్నమాట. ఈ కింది వాక్యాలను పరిశీలిస్తే పై విషయాలు విశదమవుతై.

(99) పట్టాలు తప్పి రైలు పడిపోవటం జరిగింది.

(100) ఆంధ్ర ప్రభుత్వంవారు తెలుగు అకాడమీని స్థాపించటం జరిగింది.

ఈ పై వాక్యాల్లో సమాపకక్రియ అయిన 'జరుగు'ను తొలగించి నామ్మీ కృతక్రియను వినామ్మీకరిస్తే-అంటే మళ్ళీ క్రియగా మారిస్తే అర్థబోధకు ఏ ఇబ్బంది రాదు. పైగా ఆ వాక్యాలే సహజంగా ఉండై. అయినప్పటికీ (99) (100) సంఖ్యగల వాక్యాలవంటివి భాషలో ప్రయోగించటం జరుగుతూనేఉంది. ఒక రకమైన శైలివై విద్యంకోసం కావచ్చు. ప్రయోజనం ఏదైనా తెలుగుభాష అనుమతించే వాక్యభేదాల్లో ఇది కూడా ఒకటని ఒప్పుకోక తప్పదు. ఈ రకపు వాక్యాల ప్రాచుర్యం మన రాజకీయనాయకుల ఉపన్యాసాల్లో ఎక్కువగా కని పిస్తుంది. పెద్ద వాక్యాలు ప్రయోగించటం ఉపన్యాసకుల కిష్టం కాబట్టి కొన్ని 'అట'మంత నామాలతో వాక్యాన్ని కొంతదూరం సాగదీసి ఆ తరహా తలు పడక జరుగు అనే క్రియతో ఆ వాక్యాన్ని ముగిస్తారనుకుంటాను.

అంటే వాక్యాన్ని కొనసాగించే ఉద్దేశంతో 'అటం' అంతరూపాన్ని ముందెన్నుకొంటే, దాన్ని ముగించటానికి 'జరుగు' అనే క్రియ నుపయోగించటం ఒక తేలికైన మార్గం. అసెంబ్లీలో వాగ్దాటి కలిగిన ఒక ప్రతిపక్ష సభ్యుడు అనటానికి వీలున్న ఈ వాక్యాన్ని గమనించండి.

(101) దేశంలో ఆహారసమస్యను సక్రమంగా పరిష్కరించలేకపోతే నాలుగుకోట్ల తెలుగు ప్రజలకు సంజాయిషీ చెప్పకోవాల్సినరోజు వస్తుందని ఏనాడో మా పార్టీ హెచ్చరించటం జరిగింది.

(101) సంఖ్యగల వాక్యం (99) (100) సంఖ్యగల వాక్యాలంత కృతకంగా కనిపించకపోవటానికాకరణం రాజకీయ నాయకుల ఉపన్యాసాల్లోనూ రేడియోవాతాప్రసారాల్లోనూ, దినపాఠ పత్రికల రాతల్లోనూ ఈ రకపు వాక్యాలకి మనం విరివిగా అలవాటుపడి ఉండటమే.

వ్యాపారార్థక నామం స్థానంలో ఉపయోగించిన వాక్యం — పూర్వవ్యాసంలో (భారతి, ఆగస్టు 1968) ప్రవేశపెట్టిన పరిభాష ప్రకారం-గర్భవాక్యం అవుతుంది. గర్భవాక్యం గర్భివాక్యంలోని వ్యాపారార్థకనామం స్థానంలో నామ్మీ కృతమై చేరుతుంది. గర్భివాక్యంతో క్రియ సకర్మకమైతే గర్భవాక్యం ఆ క్రియకు కర్మగా వ్యవహరిస్తుంది. ఇట్లా వ్యవహరించటానికి గర్భి, గర్భవాక్యాల్లో కర్తృ పదాలు భాషలో ఏకరూపత (identity in form), భావంలో సమబోధకత (co-referentiality) కలిగి ఉండాలి.

ఉదాహరణకు ఈ క్రింది వ్యాకాణ వ్యాకరణ విరుద్ధాలు :

\* (102) సుమిత్ర వంటచెయ్యటం సుజాత పూర్తిచేసింది.


\* (103) మా అమ్మాయి వంటచెయ్యటం సుమిత్ర పూర్తిచేసింది.

వాక్యం (102) లో 'సుమిత్ర- సుజాత' అనే పదాలకు ఏకరూపత, సమబోధకత-రెండూలేవు. వాక్యం (103) లో మా అమ్మాయి పేరు సుమిత్ర అని అనుకునే టప్పులుతే సమబోధకత ఉండటానికి వీలున్నది. అయినా 'మా అమ్మాయి- సుమిత్ర' అనే పదాలకు ఏకరూపత లేకపోవటాన వాక్యం (103) వ్యాకరణ విరుద్ధం. పై రెండు వాక్యాల్ని వ్యాకరణసమ్మతమైన ఈ కింది వాక్యంతో పోల్చి చూడండి:



(104) సుమిత్ర వంటచెయ్యటం పూర్తిచేసింది.

వాక్యం (104) లో వంటచేయు పూర్తిచేయు అనే రెండు క్రియలకూ ఒకేవ్యక్తిని కర్తగా మనం అర్థం చేసుకుంటున్నాం. సారూప్య సమబోధకత లున్న నామాల్లో ఒకటి వ్యక్త నిర్మాణంలో లోపించటంవల్ల వాక్యం (104) ఏర్పడింది. ఈ వాక్యానికి గుప్తనిర్మాణాన్ని సూచిస్తే ఈ విషయం విశదమవుతుంది. గుప్తనిర్మాణాన్ని ఈ క్రింది విధంగా పదబంధ నిర్మాణసూచిక (Phrase marker) లో సూచించవచ్చు.




(105) సంఖ్యగల చెట్టు బొమ్మలో (104) సంఖ్యగల వాక్యానికి వ్యాకరణనిర్మాణం సూచితమైంది. వాక్యనిర్మాణంలో పదాల పరస్పర సంబంధాన్ని

కళ్లకు కట్టేటట్టుగా చూపించటమే వ్యాకరణంలో ఈ చెట్టుబొమ్మ ప్రయోజనం. ఈపై చెట్టు బొమ్మకు ఈ కింది విధంగా ఆర్థ వివరణ చెయ్యొచ్చు.

వాక్యం (చెట్టుబొమ్మ) మొదట రెండు కొమ్మలుగా చీలింది. ఎడంపక్క నామబంధం. కుడిపక్కకొమ్మ క్రియాబంధం. ఈ రకపు కొమ్మల్లో ఎడంపక్క కొమ్మ చెప్పకపోయినా కర్తృపదంగా అర్థం చేసుకోవటం సంప్రదాయం. ఈ వాక్యంలో నామబంధపు కొమ్మకు మళ్ళీ చీలికలు లేకపోవటంవల్ల అదే నామం. కుడిపక్క క్రియాబంధపుకొమ్మ మళ్ళీ రెండుగా చీలింది. క్రియాబంధపు కొమ్మలో మళ్ళీ నామబంధపుకొమ్మ ఉండటం గమనించవచ్చు. క్రియాబంధపు కొమ్మలో నుంచి చీలవచ్చే నామబంధం కర్మగా అర్థం చేసుకోవటం ఇక్కడ ఇంకో సంప్రదాయం. గర్భవాక్యంకూడా నామబంధంలోనుంచే వచ్చింది గాబట్టి అది గర్భ వాక్యంలో నామబంధంగానే ప్రవర్తిస్తుందని గ్రహించవచ్చు. గర్భవాక్యపు కొమ్మ తనకు పక్కనేఉన్న సజాతీయమైన కొమ్మని తొలగించి ఆ స్థానాన్ని ఆక్రమించుకుంటుంది. ఇట్లా జరగటానికి గర్భవాక్యంలో మొదటి చీలికలో ఎడంకొమ్మ గర్భ వాక్యంలో మొదటి చీలికలో ఎడం కొమ్మ ఒకేరకపువై ఉండాలి. అంటే పూర్వం చెప్పుకున్నట్టు గర్భ, గర్భ వాక్యంలో కర్తృపదాలు ఒకేరూపం కలిగిఉండి, ఒకే ప్రాణిని సూచించాలి. (ఈ లక్షణాన్నే 'సామూహ్య సమబోధకతలు' అని వ్యవహరించాను.)

వ్యక్తనిర్మాణంలో గర్భవాక్యంలోని కర్తకు లోపం, క్రియకు అటం చేరటమూ జరుగుతై. ఈ మార్పుల్ని పూర్వవ్యాసంలో (చూ. భారతి, ఆగస్టు 1968) పేర్కొన్న పరివర్తన సూత్రాల (transformational rules) ద్వారా సూచించాలి. గుప్త, వ్యక్త నిర్మాణాలమధ్య సంబంధాన్ని నిర్దేశించటమే పరివర్తన సూత్రాల పని. గుప్త నిర్మాణాన్ని వ్యక్తనిర్మాణంగా పరివర్తించజేస్తే గణక వీటికి పరివర్తన (క?) సూత్రాలని పేరు. ఈ రకపు సూత్రపద్ధతిలో కూర్చిన వ్యాకరణ గ్రంథాన్ని పరివర్తన వ్యాకరణం (transformational grammar) అంటారు.

(105) సంఖ్యగల బొమ్మలో సూచించిన గుప్తనిర్మాణపుచెట్టుని పరివర్తనసూత్రం వ్యక్తనిర్మాణపు చెట్టుగా మారుస్తుంది, అప్పుడు వ్యక్త నిర్మాణపు చెట్టు ఈ క్రింది విధంగా ఉంటుంది :



పై చెట్టబొమ్మల్లో వ్యాకరించిన (వాక్యం 104) వాక్యంలో సమాపక క్రియఅయిన 'పూర్తిచేయు' కు బదులుగా 'పూర్తిఅవు' అనే క్రియను వాడినట్లయితే గర్భవాక్యంలో కర్తృపదానికి లోపం జరగదు. పైన పేర్కొన్న సారూప్య సమబోధకతలు ఉండాలి అన్న లక్షణమే ఇట్లాంటి లోపాన్ని నిరోధిస్తుంది. ఉదాహరణకు:-

(107) సుమిత్ర వంట చేయటం పూర్తి అయింది-

అనే వాక్యంలో సుమిత్ర గర్భవాక్యంలో భాగంగానే గ్రహించాలి. వాక్యం (104)లో సుమిత్ర గర్భవాక్యంలోడిగా (106) సంఖ్యగల బొమ్మలో సూచించాం. వాక్యం (107)లో జరిగిన వ్యాకరణకార్యాన్ని ఈ క్రింది పద్ధతిలో సూచించవచ్చు.

(109)  $\overline{X}$  — పూర్తి అయింది — గర్భ వాక్యం  
 $\uparrow$   
 $\overline{\text{సుమిత్ర వంట చేసింది}}$  — గర్భ వాక్యం  
 $X =$  వ్యాపార బోధక అమూర్తనామం

గర్భవాక్యం తన సమాపకక్రియారూపాన్ని అటమంతరూపంగా మార్చుకుని గర్భవాక్యంలోని వ్యాపారబోధక అమూర్తనామం స్థానాన్ని ఆక్రమించటం (108) లో సూచించబడింది. గర్భవాక్యంలోని 'సుమిత్ర'కు లోపం జరక్కపోవటం మనం గమనించవచ్చు.

పై చర్చలవల్ల వ్యాపారార్థక నామాలు కేవల వ్యాపార ఆది, మధ్య, అ.తా.లను సూచించే క్రియంతోమాత్రమే రాగలవని అనిపించే ప్రమాదం ఉంది.

ఇది సరిగాదని, వ్యాపారనామాలు తదితర క్రియంతో గూడా రాగలవని ఈ క్రింది వాక్యాలను పరిశీలిస్తే తెలుస్తుంది.

(109) నాకు కారు నడపటం వచ్చు.

(110) మా అవిడ మిషను కుట్టటం నేర్చుకుంటున్నది.

వచ్చు, నేర్చుకొను వంటి క్రియలు విద్యా (skill) సంబంధమైన నామాలతో వస్తే. ఆ నామాలు వ్యాపారార్థకాలు కావచ్చు, కాకపోవచ్చు నేర్చుకోదగిన దేదై నా విద్యే అని ఇక్కడ అర్థం. ఉదాహరణకు పై వాక్యాల్లో వ్యాపారార్థక నామాలకు బదులుగా భాషానామాలైన ఫ్రెంచి, ఇంగ్లీషు వంటివిగాని లేక నేర్చుకోదగిన పాట, పద్యం మొదలైన నామాలనుగాని ప్రయోగించటాన్ని వ్యాకరణం సమ్మతించింది.

పై వాక్యాల్లో గర్భివాక్య నిర్మాణం స్పష్టంగానే ఉంది. కాని గర్భవాక్యాల నిర్మాణం మాత్రం స్పష్టంగా లేదు. (109) (110) సంఖ్యలుగల వాక్యాల్లో - కారు నడపటం, మిషను కుట్టటం - అనేవి గర్భివాక్యోత్పన్నాలు. ఈ గర్భివాక్యాల నిర్మాణంలో ఈ పైన చెప్పిన వ్యాపారాలకు కర్తను ఊహించాలా అక్కర్లేదా అనేది సరిగ్గా ఇక్కడి సమస్య. ఈ వ్యాసారంభంలో పేర్కొన్న దేహ మనస్థితులను తెలియపర్చే నామాలతో ఏర్పడ్డ క్రియాబంధాలైతే ఇవి కర్తనిరపేక్షకాలు అని తేల్చివెయ్యవచ్చు. కాని-కారు నడుపు, మిషను కుట్టు - అనేవి కర్తనిరపేక్షక వ్యాపార బోధక క్రియలు. గర్భి వాక్యాల్లోని ప్రాణుల్నే గర్భవాక్యాల్లో కూడా కర్తలుగా నిర్దేశిద్దామా అంటే అందులోనూ చిక్కులున్నాయి. ఆ ప్రాణులే గర్భవాక్యాల్లో కూడా కర్తలైతే ఇక వాళ్లు నేర్చుకోవలసిందేమిటి? ఇంక మిగిలిన పద్ధతి గర్భవాక్యాల లోపలి (గుప్త) నిర్మాణంలో అన్యక్త కర్తను (unspecified agent) స్థాపించటం కేవలం ఈ వాక్యాల నిర్మాణాన్ని వివరించటం కోసమే. ఈ రకంగా అన్యక్త కర్తను స్థాపించటం అంత పొదుపైన పద్ధతికాదు. ఇంకా మిగతా రకాల వాక్యాల్లో కూడా ఇట్లాంటి నిర్మాణమే కనిపిస్తే 'కొన్ని రకాల వాక్యాల్లో (వ్యాకరణ గ్రంథంలో ఆ రకాలేవో నిర్దిష్టంగా చెప్పాలి) గర్భవాక్యాల గుప్తనిర్మాణంలోని అన్యక్తకర్త గర్భివాక్యంలో గర్భవాక్యం చేర్చుచు తోపిస్తుంద' అని సూత్రించుకోవచ్చు. ప్రస్తు

తానికి తగిన సాక్ష్యం చూపించలేకపోయినా, ఈ 'అవ్యక్తకర్త' చాలా రకాల వాక్యాల నిర్మాణాన్ని అర్థం చేసుకోవడానికి అవసరం అని ఈ వ్యాసకర్త నమ్మకం. ముందు ముందు పరిశోధనలో అట్లాంటివి కనిపించవచ్చునని ఆశ. 'అల్పాక్షర మసంధిగ్ధం సార వ ద్విశ్యతోముఖం' అని 'ప్రాచీన సూత్ర విదులు' సూత్రనిర్మాణాన్ని గురించి చెప్పిన లక్షణం ఆధునికులకూ అనుసరణీయమే. ఈ విషయాన్ని ఇంత దీర్ఘంగా చర్చించడానికి ప్రధాన కారణం: ఆధునిక వ్యాకరణ నిర్మాణంలో నిరంతరం ఎదుర్కొనే సమస్యల స్వరూప స్వభావాలను సూచించటానికే. అంతేకాదు, ఒక్కో చిన్న సమస్యను పరిష్కరించటానికి భాషలో ఎన్నో విషయాలను దృష్టిలో ఉంచుకోవాలని కూడా వ్యాకర్తలు నేర్చుకోవాల్సిన ఇంకో పాఠం.

వ్యాపారార్థక నామాలతో వచ్చే మరి రెండు క్రియలు 'విను, చూచు'. గర్భవాక్యాల్లో సమాపకక్రియ 'విను అయినప్పుడు దానికి <శ్రవ్యత (audibility) > అనే అంశం (feature) కలిగిన నామాలు కర్మపదాలుగా రాగలవు. అట్లాంటి నామాలకు అదేశంగా వచ్చే గర్భవాక్యాలు కూడా <శ్రవ్యత> అనే లక్షణాన్ని కలిగిఉండాలి. అట్లాంటి లక్షణం గర్భవాక్యంలోని క్రియవల్ల వస్తుంది. ఇట్లాంటి వాక్యాలు సాధారణంగా భిన్నార్థబోధకాలు అవుతై. ఉదాహరణకు ఈ క్రింది వాక్యాన్ని పరిశీలించండి:

(111) రవీంద్రభారతిలో సుమిత్ర పాడటం విన్నాను.

ఈ పై వాక్యంలో ఉన్న భిన్నార్థాలు ఈ కింది వివరణవాక్యాల్లో (paraphrases) గమనించవచ్చు.

(112) రవీంద్రభారతిలో సుమిత్ర పాడిందని విన్నాను.

(113) రవీంద్ర భారతిలో సుమిత్ర పాట విన్నాను.

(112) లో సుమిత్ర పాడిందన్న విషయం మాత్రమే విన్నది (113) లో విన్నది సుమిత్ర పాట. ఈ రెండర్థాలూ (111) లో ఉన్నై. ఒకే వాక్యం భిన్నార్థకం ఎందుకవుతుందో వ్యాకర్త వివరించాలి. వ్యాకర్త కర్తవ్యాల్లో ఇది ఒకటి. కన్నడంలో కూడా ఈ రకపు వాక్యాలు సరిగ్గా అట్లాంటి అర్థాలే ఇస్త

య్యని ఎ. కె. రామానుజన్ గారు పేర్కొన్నారు. (చూ. A.K. Ramanujan: A Generative Grammar of Kannada. Unpublished Ph. D. Dissertation. Indiana, 1968 Page 66.) కన్నడంలో 'కేళు' తెలుగులో 'విను' కు సమానార్థకం. రామానుజన్ కేళుకు 'hear, hear of' అని రెండర్థాలు సూచించారు. తెలుగు 'విను' కు కూడా ఈ రెండర్థాలు సూచించవచ్చు. ఈ పద్ధతి ప్రకారం పైరెండర్థాలను విను అనే క్రియకు సూచించటం ద్వారా పై రకపు వాక్యాల్లో భిన్నార్థ బోధకతను వ్యాకరణం వివరిస్తుంది. కాని ఈ ప్రస్తుత వ్యాసకర్త పద్ధతి ఇందుకు భిన్నం. గుప్త నిర్మాణాల్లో భేదాన్ని సూచించటంద్వారా (111) వంటి వాక్యాల భిన్నార్థబోధక సామర్థ్యాన్ని వివరించటం ఈ వ్యాసకర్తకు ఇష్టం. విను క్రియకు విషయార్థక నామంకాని, శ్రవ్యతాంశం ఉన్న వామంకాని కర్మపదాలుగా రావచ్చు. ఒక అర్థంలో విషయం (information) ప్రధానం. ఇంకో అర్థంలో నాదం (చప్పుడు) ప్రధానం. విషయార్థకనామ్మికారకంగా 'అటం' ప్రవర్తించే విధానాన్ని నామ్మిక రజాల మొదటి వ్యాసంలో పరిశీలించాం. అంటే గర్భవాక్యం ఆదేశంగా వచ్చింది, గర్భవాక్యంలోని <విషయం> అన్న అంశం గల నామానికా, <శ్రవ్యత> అన్న అంశం గల నామానికా అన్నదానిమీద వాక్యం (111) కు చెయ్యాలన్న అర్థవివరణ ఆధారపడి ఉంటుంది. శ్రవ్యతాంశం కొన్ని క్రియలకు కూడా ఉంటుందని పైన సూచించబడింది. అడుగు, అను, అరచు, బిడుచు, తిట్లు, పాడు వంటి క్రియలకు వ్యాకర్త శ్రవ్యతాంశాన్ని నిర్దేశించాలి. ఈ రకమైన క్రియలు గర్భవాక్యంలో ఉన్నప్పుడే అటమంత నామం విను అనే క్రియతో రాగా సంక్లిష్టవాక్యం భిన్నార్థ బోధకమవుతుంది.

ఇంతకు పూర్వం వ్యాపారార్థక నామానికి గర్భవాక్యం ఆదేశంగా వచ్చినప్పుడు గర్భి గర్భ వాక్యాల క్రియలు ఏక కర్తృకాలై ఉండాలన్నాం. విద్వాబోధక నామానికి ఆదేశంగా వచ్చినప్పుడు గర్భవాక్యంలో కర్త అవ్యక్తం అన్నాం.

గర్భవాక్యంలో 'విను, చూచు' సమాపక క్రియలైనప్పుడు గర్భిగర్భ వాక్యాల్లో క్రియలు ఏక కర్తృకాలు కాగూడదనే నియమం ఒకటి ఇక్కడ చెప్పుకోవాలి. లేకపోతే—

\*(114) సుమిత్ర పాడటం సుమిత్ర విన్నది.

అనే వాక్యం వ్యాకరణనిష్పన్నం కావాల్సివస్తుంది. పునశ్చర్యితమైన 'సుమిత్ర' అనే పదం భిన్నప్రాణుల్ని సూచిస్తే తప్ప పై వాక్యం సమ్మతం కావటానికి వీలేదు. కొన్ని విచిత్ర సన్నివేశాల్లో పై రకపు వాక్యాలు వ్యాకరణ సమ్మతం కావచ్చు. ఈకింది వాక్యాలట్లాంటివి.

(115) రాత్రి కలలో నేను పాడటం నేనే విన్నాను.

(116) రాత్రి కలలో నేను గాలిలో ఎగరటం నేనే చూశాను.

(115) (116) సంఖ్యలుగల వాక్యాల్లో గర్భి, గర్భవాక్యాల కర్తృపదాలకు సారూప్య సమబోధకత లున్నప్పటికీ (114) లాగా వ్యాకరణ విరుద్ధాలుగా కనిపించటంలేదు. ఇందు క్కారణం ఆ కర్తృపదాలు స్వప్నప్రపంచంలో భిన్నరూపాలుగానే భావితాలవుతై. స్వప్నప్రపంచంలోగాని, జానపద గాథల్లోగాని, లేక మరే ఇతర మిథ్యా ప్రపంచంలోనైనా ఇట్లాంటి సన్నివేశాలు తటస్థపడవచ్చు. జాగ్రదవస్థలో ఉన్న మానవుడు పంచేంద్రియాధ్వారా గ్రహించే జ్ఞానానికి. —మిథ్యాప్రపంచజ్ఞానానికి ఉన్న భేదం తత్వశాస్త్రజ్ఞులు తేల్చవలసిన విషయం. రూపైకత ఉన్నప్పటికీ (పైన చెప్పిన అర్థంలో), సమబోధకత లేకపోవడం వల్ల 'ఏకకర్తృకాలు' కాగూడదని పైన వివరించిన నియమానికి భంగం కలగలేదనేదే వ్యాకరణ గ్రహించవలసిందీ, సూచించవలసిందీ.

ఇంతవరకు వ్యాపారాధిక నామాలు కొన్ని క్రియలకు కర్తలుగాగాని, కర్మలుగాగాని ప్రవర్తించే విధానాల్ని పరిశీలించాం. అంతేకాక ఇవి కొన్ని నామాలకు కర్తృపదస్థానంలో (కర్త (agent) గాకాదు)—అంటే స్థూలంగా విషయాలు అనవచ్చు— (చూ. విషయార్థక) రాగలవు. కొన్ని నామాలు తెలుగులో ఆధ్యాత్మాల (predicates)గా ప్రవర్తిస్తే, ఇట్లాంటి నామాలు ఆఖ్యాతనామాలని (predicative nominals) వ్యవహృతం. ఉదాహరణ ప్రాయంగా ఈకింది పట్టికను గ్రహించండి. అలవాటు ఇష్టం, కష్టం, గుర్తు. తేలిక, ముమ్మాలు, సుఖం, సుఖం.

ఈ పై నామాలు ఆఖ్యాతలుగా వచ్చే వాక్యాలకు వ్యాపారార్థకనామాలు విషయులు (topics or subjects?)గా వ్యవహరిస్తే. పై పట్టికలోని నామాలు ఒక ప్రాణిపరంగా ప్రయుక్తమవుతై. ఆ ప్రాణిని సూచించే నామానికి 'కు' విభక్తి బంధాన్ని ప్రస్తుతానికి అముఖ్య కర్మబంధం (indirect object phrase) అందాం. ఈ కింది వాక్యాలను పరిశీలిస్తే పై విషయం విశదమవుతుంది.

- (117) నాకు సీనిమాలు చూడడం అలవాటు  
 నాకు వ్యాకరణం చదవటం ఇష్టం  
 నాకు వ్యాయామం చెయ్యటం కష్టం  
 నాకు ఆలస్యంగా నిద్రపోవటం మామూలు

ఈ పై వాక్యాలలో వ్యాపారార్థక నామానికి బదులు ఒక్కోసారి నిర్వాహక పాఠ నామాలుకూడా కనిపిస్తున్నై. ఈ కింది వాక్యాలు అందుకు ఉదాహరణలు.

- (118) నాకు కాఫీ అలవాటు  
 నాకు నిద్ర ఇష్టం  
 నాకు వ్యాయామం కష్టం

ఈ పై వాక్యాల వ్యక్తనిర్మాణంలో వ్యాపార నామం లేకపోయినప్పటికీ వాటిని అర్థం చేసుకోవటంలో మాత్రం 'కాఫీతాగటం, నిద్రపోవటం, వ్యాయామం చెయ్యటం' అనే గ్రహిస్తున్నాం. అందువల్ల పై రకపు వాక్యాల గుప్తనిర్మాణంలో వ్యాపారార్థక నామాన్ని భావించాలి.

పైన పేర్కొన్న ఆఖ్యాతనామాలున్న వాక్యాలలో కొన్ని భేదాలు, అందువల్ల వ్యాకరణ రచనలో వచ్చే చిక్కులు కొన్ని ఉన్నై. ఉదాహరణకు ఆలవాటు, కష్టం, తేలిక, సులభం, మామూలు మొదలైన నామాలకి 'విషయులు'గా వచ్చే గర్భవాక్యాలలో కర్త, గర్భివాక్యంలో అముఖ్య కర్మబంధం (కు-బంధం) ఒకే ప్రాణిని సూచించాలి. ఇట్లాంటి వాక్యాలలో జరిగే ప్రక్రియాగతి (grammatical process) (119) లో సూచితం.



(119) నేను + కు —  $\overline{X}$  — అలవాటు

↑  
 $\overline{\text{నేను సినిమాలు చూస్తాను}}$

X = వ్యాపారబోధకనామం.

పై ఆదేశకార్యం జరగాలంటే ఏటవాలు పదాలు సహజసమబోధకాల్లే ఉండాలి. ఆదేశం జరిగినప్పుడు గర్భవాక్యంలో 'నేను' కు లోపకార్యం జరుగుతుంది.

(119) లో లాగా గర్భవాక్యపు కర్త గర్భివాక్యపు త-బంధంలోని నామనూ సహజసమబోధకాలు కాకపోతే (120) లో లాగా ఆదేశకార్యం నిరోధితమవుతుంది. నిరోధితం కాకపోతే (121) వంటి వ్యాకరణ విరుద్ధమైన వాక్యం నిష్పన్నమవుతుంది.

(120) నేను + కు —  $\overline{X}$  — అలవాటు

↓  
 $\overline{\text{నువ్వు సినిమాలు చూస్తావు}}$

\*(121) నాకు నువ్వు సినిమాలు చూడటం అలవాటు.

ఏటవాలు పదాలు సమబోధకాలు కానందువల్లనే వాక్యం (121) వ్యాకరణ విరుద్ధమయింది.

కాని పై పదాల్లో 'ఇష్టం' ఆఖ్యాతగా వచ్చినప్పుడు ఈ సమబోధక నియమం వర్తించదు. అంటే (122)లో సూచించే ప్రక్రియాగతి జరిగి వ్యాకరణ సమ్మతమైన (123) నిష్పన్నమవుతుందన్నమాట.

(122) నేను + కు —  $\overline{X}$  — ఇష్టం

↑  
 $\overline{\text{నువ్వు పద్యాలు చదుతావు}}$

(123) నాకు నువ్వు పద్యాలు చదవటం ఇష్టం.

(122) లో ఏటవాలు మాటలు వేరైనప్పటికీ ఆదేశ కార్యం జరిగింది. ఒకటే అయితే గర్భవాక్యపు కర్తకు లోపం జరిగిఉండేది. దీన్నిబట్టి

'ఇష్టం, అంపాటు' అనే నామాల ప్రవర్తనలో భేదం ఉందని తెలుస్తుంది. ఈ విషయంలో 'గుర్తు' అనే నామం కూడా 'ఇష్టం'లాగే ప్రవర్తిస్తుంది. అంటే (122) లో 'ఇష్టం' బదులు 'గుర్తు' అనే నామాన్ని వాడినా ఈ ఆదేశకార్యం జరుగుతుందన్న మాట. ఇట్లా ఒకే రకం ప్రవర్తన కలిగి ఉన్నట్టు కనిపించినా, రోతుగా పరిశీలిస్తే 'ఇష్టం, గుర్తు' అనే నామాల ప్రవర్తనలో కూడా భేదమున్నట్టు మనం గ్రహించగలం. ఈ కింది వాక్యాలను పరిశీలించండి:

(124) నాకు నువ్వు పద్యాలు చదవటం ఇష్టం.

(125) నాకు నువ్వు పద్యాలు చదవటం గుర్తు.

పై రెండు వాక్యాలకి కింది రెండు వాక్యాలూ సమానార్థకాలుగా గ్రహించవచ్చు.

(126) నాకు నువ్వు పద్యాలు చదివే పద్ధతి ఇష్టం.

(127) నాకు నువ్వు పద్యాలు చదివిన విషయం గుర్తు.

వాక్యం (125) లో గర్భ వాక్యానికి 'అని' తగిలించవచ్చు (124) చు సార్థ్యం కాదు. సార్థ్యం కాదంటే ఉద్విష్టారంలో వీలుకాదని. ఉదాహరణకు (128) (129) సంఖ్యలుగల వాక్యాల్ని చూడండి.

(128) నాకు నువ్వు పద్యాలు చదివావని గుర్తు.

\*(129) నాకు నువ్వు పద్యాలు  
చదివావని  
చదువుతావని } ఇష్టం

(129) సంఖ్య గల వాక్యంలో 'అని' హేత్వర్థకం, (128) లో విషయార్థకం. (125) (127) సంఖ్యలుగల వాక్యాలను కూడా విషయార్థకాలుగానే వ్యాఖ్యానించాలి. (124) కి ఈ పద్ధతి సరిపడదు. (124) (125) వాక్యాలలో గర్భవాక్యం ఒకటే అయినప్పటికీ గర్భివాకాల్లో ఉన్న ఇష్టం గుర్తు అనే నామాల వల్ల ఈ భేదం వచ్చింది. (123) లో సూచించిన అర్థాన్నిబట్టి (124) గర్భ వాక్యం 'పద్ధతి'ని సూచించే నామంగా ప్రవర్తిస్తున్నదని తెలుసుకోవచ్చు. అంటే తిక్కర్థి నామ్మేకరణాన్ని కూడా గుర్తించాలా? గుర్తిస్తే దాని లక్షణ మేమిటి?

రీత్యర్థకనామం ఏ రకపు క్రియలతో వర్తిస్తుంది? — ఇట్లాంటి ప్రశ్నలు తప్పన్న మవుతై. ఈ ప్రశ్నలన్నిటికీ ఈ వ్యాసకర్త దగ్గర సమాధానాలేవు. అసలు ఈ రకపు ప్రశ్నలే కొత్త. ఇంకా తోతుగా పరిశోధన జరిగితేనే గాని వీటికి సమాధానాలు దొరకవు సమాధానాలు ప్రస్తుతానికి దొరక్కపోయినా ఈ ప్రశ్నలు రేపటానికి కారణం, ఈ విషయాల్ని గురించి ఆలోచించే జిజ్ఞాసువుల మేధలకు మరింత పని కల్పించటానికే.

ఇంకో చిన్న విషయాన్ని ప్రస్తావిస్తే వ్యాపారార్థక నామ్మికరణాన్ని గురించి ఈ వ్యాసకర్త ప్రస్తుతానికి చెప్పదల్చుకున్నది చాదావు పూర్తి అవుతుంది. ముందుగా ఈ కింది వాక్యసమూహాన్ని పరిశీలించండి.

(180)

నువ్వు ఎక్కడ ఉంటున్నావు? → నువ్వు	$\left\{ \begin{array}{l} \text{ఉండటం} \\ \text{ఉంటున్నది} \end{array} \right\}$	ఎక్కడ?
నువ్వు ఎప్పుడు వచ్చావు? → నువ్వు	$\left\{ \begin{array}{l} \text{రావటం} \\ \text{వచ్చింది} \end{array} \right\}$	ఎప్పుడు?
నువ్వు ఎందుకు వెళ్లావు? → నువ్వు	$\left\{ \begin{array}{l} \text{వెళ్లటం} \\ \text{వెళ్లింది} \end{array} \right\}$	ఎందుకు?

పై వాక్యాల జంటల్లో ఎడమవైపు వాక్యాల్లో ఉన్న 'ఎక్కడ, ఎప్పుడు, ఎందుకు' అనే ప్రశ్నార్థక క్రియావిశేషణాలు చివరికి జరగటం వల్ల కుడివైపు వాక్యాలు నిష్పన్నమయ్యినై. అందువల్ల ఉపోత్తమ స్థానానికి చేరిన క్రియాపదం నామ్మికృతమయింది. ఇది రెండు రకాలు. ఒకటి 'అటం' వల్ల. ఫలితం : కాల పురుష బోధక ప్రత్యయాలు లోపించినై. రెండోది తచ్చబ్బం ('అది') వల్ల ఫలితం: పురుషబోధక ప్రత్యయాలు మాత్రం లోపించినై. పూర్వం చర్చించిన నామ్మికరణాలు గర్భవాక్యాలు గర్భివాక్యాల్లో చేరినప్పుడు జరిగినవి. అంటే సంజ్ఞిష్ట వాక్య సందర్భాల్లో సన్నమాట. ఇప్పుడివి ఏకవాక్యంలో జరిగిన మార్పులు. (180) లో ఎడమవక్య- వాక్యాలరీ, కుడిపక్క వాక్యాలకి శైలి

విన్యాసంలో (stylistic differences) భేదం తప్ప ప్రధానార్థబోధలో భేద మున్నట్టు కనిపించదు. వీటిని శైలివిన్యాసం, హేతుకనామ్మికరణాలనవచ్చు. ఈ రకపు పరివర్తనకు ప్రశ్నార్థక క్రియా విశేషణాలకూ దగ్గరి సంబంధం ఉన్నట్టు కనిపిస్తున్నది. ఉదాహరణకు (180) లో ఉదాహరించిన వాక్యసమూహాన్ని (181)లో పోల్చిచూడండి.

(181) నేను హైదరాబాదులో ఉంటున్నాను. → \*నేను ఉండటం హైదరాబాదులో.

నేను నిన్న వచ్చాను. → \*నేనురావటం నిన్న.

నేను పనిమీద వెళ్ళాను. → \*నేను వెళ్ళటం పనిమీద.

(181) లో జరిగిన పరివర్తన (180) లో జరిగిందానిలాంటిదే. కాని (181) లో జరిగిన పరివర్తన వల్ల నిష్పన్నమైన (చుక్క గుర్తు పెట్టిన కుడి పక్క) వాక్యాలు వ్యాకరణ సమ్మతమైనవిగా కనిపించవు. కనీసం వీటివ్యాకరణ ప్రతిపత్తి (180) లో కుడిపక్క వాక్యాల వంటిది కాదన్నంత వరకైనా తెలుగు భాషా వ్యవహారాలంతా అంగీకరిస్తారనుకుంటాను. మళ్ళీ (181) లో చుక్క గుర్తున్న కుడిపక్క వాక్యాలలో నామ్మికరణానికి 'అటం' బదులు 'అది' ఉపయోగిస్తే వీటి వ్యాకరణ ప్రతిపత్తి మారుతుంది. (180) లో లాగానే సందేహం లేకుండా వ్యాకరణ సమ్మతంగా కనిపిస్తే.

(181) లో చుక్క గుర్తు కుడిపక్క ఉన్న వాక్యాల్ని (182) లో వాక్యాలతో పోల్చిచూస్తే ఈ విషయం అర్థం అవుతుంది.

(182) నేను ఉంటున్నది హైదరాబాదులో.

నేను వచ్చింది నిన్న

నేను వెళ్ళింది పనిమీద.

ప్రశ్నార్థకం కాని క్రియా విశేషణ పదాన్ని వాక్యాంతానికి జరిపినప్పుడు 'అది' నామ్మికరణం వ్యాకరణసమ్మతమై 'అటం' నామ్మికరణం వ్యాకరణ దూరం కావటానికి కారణమేమిటి? ప్రశ్నార్థక క్రియ విశేషణాలు జరిపినప్పుడు రెండు రకాల నామ్మికరణాలూ వ్యాకరణసమ్మతం ఎందుకయ్యనై? మళ్ళీ ప్రశ్నలై. సంభ్రమింపజేసిన సమాధానాల కొనసం ఇంకా పరిశోధించాలి.

పైన వీటిని శైలిని న్యాయసహేతుక నామ్మికరణాలన్నాను. ఈ రకమైన శైలికి ప్రయోజనం ఏమిటి? వాక్యం చివరికి జరిగిన పదానికి వాక్యం ప్రయోగంలో ప్రాధాన్యం కనిపిస్తున్నది. ప్రాధాన్య విపక్ష సనుసరించి వాక్యంలో ఒక మాట చివరికి జరుగుతున్నది. ఉదాహరణకి (133) లో బాణం గుర్తుకు పక్క వాక్యాల్ని పరిశీలించండి.

(133) 'యూసఫ్' బస్సులో యూనివర్సిటీకి వెళ్ళాడు.

→ యూసఫ్ బస్సులో వెళ్ళింది యూనివర్సిటీకి.

→ యూసఫ్ యూనివర్సిటీకి వెళ్ళింది బస్సులో.

→ బస్సులో యూనివర్సిటీకి వెళ్ళింది యూసఫ్.

(133)లో బాణం గుర్తుకు కుడిపక్కనున్న మూడు వాక్యాలూ బాణంగుర్తుకు పైన ఉన్న వాక్యం నుంచే నిష్పన్నమయినట్లు మనం గ్రహించాలి. ఈ వాక్యాలన్నీ ఒకే విషయాన్ని గురించి చెప్తున్నాయి. ప్రధానంగా చెప్పదల్చుకొన్న అర్థంలో భేదంలేదు. కాని చెప్పే పద్ధతిలో తేడా ఉంది. ఈ తేడా వాక్యాంతానికి జరిగిన పద భేదాన్నిబట్టి వచ్చింది. చివరికి జరిగిన మాట వక్ర ఉద్దేశించిన ప్రాధాన్యాన్ని సూచిస్తుంది. అంటే ఈ పైన చెప్పిన శైలి విన్యాస భేదం విషయైకదేశ ప్రాధాన్య విపక్ష కోసం ఏర్పడిందని తాత్పర్యం. ఇక్కడ విషయం అంటే వాక్యం వ్యక్తం చేసే information.

ఈ వ్యాసంలోనూ, ఇంతకు పూర్వపు నామ్మికరణాల వ్యాసాల్లోనూ 'వ్యాకరణ సమ్మతి' అనే మాట ప్రవేశ పెట్టబడింది. దానికి కొంచెం వివరణ అవసరం. భాషా వ్యవహార మనస్సులో అవ్యక్తంగా ఉండి, భాషా వ్యవహారాన్ని నడిపించే సూత్రావళి లేక నియమావళి అనే అర్థంలో వ్యాకరణ శబ్దం ఈ వ్యాసావళిలో ప్రయుక్తమయింది. ఆ అవ్యక్త సూత్రావళిని అందుకోటానికే వ్యాకరణాలు చేసే ప్రయత్నం- అంటే, అవ్యక్త సూత్రాలకు వ్యక్తరూపాన్నియ్యటమే వ్యాకరణ సాధించాల్సింది. ఈ సూత్రావళి అనుమతించే వాక్యంవ్యాకరణ సమ్మతమనీ, నిరాకరించే వాక్యం వ్యాకరణ విరుద్ధమనీ ఈ వ్యాసాల్లో స్పష్టపరిచాను. వ్యాకరణ

సమ్మత వాక్యాలను, వ్యాకరణ విరుద్ధ వాక్యాలను వేరు చెయ్యటం అన్ని సందర్భాల్లోనూ అంత తేలికైన పని కాదు. మంచీ-చెడూలాగా వ్యాకరణ సమ్మతి, అసమ్మతి అనేవి ద్వంద్వ భావాలు కావు. ఈ రెండు ద్వంద్వాలమధ్య అసంఖ్యాక మైన అంతరువు బుండవచ్చు. ఈ కారణంగానే ఒక్కోసారి ఫలాని వాక్యం వ్యాకరణ సమ్మతమా ? కాదా అంటే ఆవును, కాదు అని తేల్చి చెప్పలేం. కొన్ని వాక్యాల మధ్య వ్యాకరణ సమ్మతిలో తరతమ భేదాలుండవచ్చు. ఒక్కోసారి ఈ విషయంలో భాషా వ్యవహారాల మధ్య అంగీకారం కుదరకపోవచ్చుకూడా. ఈ విషయాలను గురించి ప్రత్యేకంగా చర్చించినపుడు, ఇంతకన్నా వివరంగా చెప్పకోవచ్చు.

భారతి, 1969 మార్చి.

## లుప్త విభక్తిక

తెలుగులో విభక్తుల సంఖ్య గురించి పండితులలో ఏకాభిప్రాయం లేదు. సాంప్రదాయక వ్యాకర్తలు ఏడు విభక్తులన్నారు. అందుకు కారణం సంస్కృత వ్యాకర్తలు సంస్కృత భాషకు ఆ సంఖ్యను నిర్ణయించటం. తెలుగువ్యాకర్తల సప్తసంఖ్యానిర్ణయానికి ఈ రెండు కారణాల్ని ఊహించవచ్చు: 1. తెలుగు సంస్కృతజన్యమైన భాష. కాబట్టి సంస్కృతంలో ఉన్నన్ని విభక్తులే తెలుగు లోనూ ఉండాలి. 2. సంస్కృత వ్యాకర్తల నిర్ణయం సర్వభాషలకూ వర్తిస్తుంది. ఈ రెండిట్లో ప్రాచీనాంధ్రవ్యాకర్తలను ఏది ఎక్కువ ప్రభావితం చేసిందో చెప్పటం కష్టం. తరవాత వచ్చిన చారిత్రక వ్యాకర్తలు ప్రాచీనాంధ్ర వ్యాకర్తల సప్తసంఖ్యానిర్ణయాన్ని ఒప్పుకోలేదు. కొందరు మూడు విభక్తులే నన్నారు. మరి కొందరు నాలుగు విభక్తులన్నారు. ఈ వివాదాలకు మూల కారణం భాషలో గుప్త (deep) వ్యక్త (surface) నిర్మాణాలను స్పష్టంగా గుర్తించకపోవటమే. ఈ భేదాన్ని సంస్కృత వ్యాకర్తలు గుర్తించారనటానికి ఆధారాలున్నాయి.

వాక్యాల్లో నామాలు, క్రియలూ ప్రధానమైన భాషా భాగాలు (major categories). నామాలకూ, క్రియలకూ ఉండే సంబంధాన్ని సంస్కృత వ్యాకర్తలు కారకాలన్నారు. ఈ కారక సంబంధాన్ని సంస్కృత వ్యాకర్తలు ఆరిటిని గుర్తించారు. అవి కర్తృ, కర్మ, కరణ, సంప్రదాన, అపాదాన, అధికరణ కారకాలు. ఈ కారకాలు భాషలో విభక్తులద్వారా వ్యక్తమవుతాయి. కొన్ని భాషల్లో విభక్తులుచేసే పనిని వాక్యంలో పదక్రమం (word order) నిర్వహించవచ్చు. కారకం, విభక్తి అనేవి పర్యాయపదాలు కావు. అంటే కారకాలకీ విభక్తులకీ ఏకైక సంబంధం (isomorphism) లేదు. రెండు మూడు విభక్తులు వాక్య నిర్మాణ భేదాన్నిబట్టి ఒకే కారకాన్ని వ్యక్తం చెయ్యవచ్చు. ‘సః కుంభాన్ కరోతి’ ‘తేన కుంభాఃక్రియంతే’ ‘కుంభాఃకృతా’ ‘కుంభానాం కర్తా’ అనే వాక్యాల్లో కుంభ శబ్దం భిన్న విభక్తులతో వ్యక్తమయినా అవి బోధించే కారకం ఒకటే. అట్లాగే ఒకే విభక్తి భిన్న సందర్భాల్లో భిన్న కారకాల్ని బోధించవచ్చు. ‘రామేణ

బాజిన హతో వాలీ' అనే వాక్యంలో తృతీయావిభక్తి రామశబ్దంతో ఉన్నప్పుడు కర్తృకారకాన్ని, బాణశబ్దంతో ఉన్నప్పుడు కరణ కారకాన్ని బోధిస్తున్నది. పై ఉదాహరణలవల్ల అర్థానికి మూలమైన కారకం నిశ్చయమైందని వ్యక్తీకరణ భేదాలను అనుసరించి వచ్చే విభక్తి చలనశీలమైనదనీ తెలుతున్నది.

పూర్వ నామ్నీకరణ వ్యాసాల్లో ప్రవేశపెట్టబడిన పరిభాషప్రకారం కారకం గుప్త నిర్మాణానికి సంబంధించిన పదమనీ, విభక్తి వ్యక్తనిర్మాణానికి చెందిన పదమనీ ఇంతకుముందు వ్యాసాలతో పరిచయమవుతున్నవారు ఈ పాటికి గుర్తించే ఉంటారు. భాషల మధ్య వ్యక్త నిర్మాణంలో కనిపించినంత భేదం గుప్త నిర్మాణంలో ఉండదు. అంతేకాక సర్వ భాషలకూ ఒకే గుప్త నిర్మాణాన్ని ప్రతిపాదించవచ్చునని ఇటీవలి భాషా శాస్త్రవేత్తల విశ్వాసం. వాక్యాల ఆర్థ నిర్ణయం గుప్త నిర్మాణమీద ఆధారపడి ఉంటుంది. అర్థానికి బాధ్యత వహించే గుప్త నిర్మాణం సర్వ భాషలకీ సామాన్యమని ఈ శాస్త్రవేత్తల అభిప్రాయం. ఇట్లాంటి అభిప్రాయమే సంస్కృత వ్యాకర్తలకీ ఉండి ఉంటుందని ఊహించటం అసమంజసమేమీకాదు. గుప్త వ్యక్త నిర్మాణ భేదాల్ని సంస్కృత వ్యాకర్తలు గుర్తించారని, సంస్కృత భాషను ఆధునిక పద్ధతులలో అధ్యయనం చేస్తున్న ఇటీవలి పాశ్చాత్య శాస్త్రజ్ఞులు కూడా గ్రహించారు. J. F. Stall (1967) "Word order in Sanskrit and Universal Grammar" అనే గ్రంథంలో ఇట్లా అంటారు:

"The Karaka theory can in fact be understood from the purely semantic interpretations of the deep structure. Alternatively and equivalently, it can be understood by studying the various sentences of surface structure, in which identical grammatical relations of the deep structure are expressed." (Page 86)

సంస్కృత వ్యాకర్తలు పరిగణించిన ఆరు కారకాలు సర్వభాషలకు సామాన్యమని వారు ఉద్దేశించి ఉంటారని అనుకున్నాం. ఇటీవలి పరిశోధనల



వల్లకాని, ఇకముందు పరిశోధనలవల్లకాని ఈ సంఖ్య పెరగవచ్చు. లేక తరగ వచ్చు. అది ప్రధానం కాదు. భాషలో నామాలకి క్రియలకి ఉండే సంబంధం స్థిరమనీ, ఆ సంబంధాల్ని పరిమిత సంఖ్యలో భాగాలుగా విభజించవచ్చుననీ, అవి సర్వభాషలకి సామాన్యమని, ఈ సంబంధాలు ఆయా భాషల్లో విభక్త్యాదుల వల్ల వ్యక్తమవుతయ్యని సంస్కృత వ్యాకరణ గుర్తించారన్నదే ఇక్కడ ప్రధాన విషయం.

ఈ విధమైన కారక-విభక్తి విభాగం పాశ్చాత్య వ్యాకరణ ఇటీవలి వరకు గుర్తించినట్టు మన కాదారాలేవు. విభక్తి కారకాలు రెండింటికి వారు case అనే మాటనే వాడారు. పరివర్తన సిద్ధాంతంతో ఒక భాగంగా ఇటీవలే (1987 లో) Charles Fillmore అనే ఆయన ప్రతిపాదించిన Case Grammar లో మొదటిసారిగా ఈ విభాగావళ్యకతను గుర్తించారు. సంస్కృత వ్యాకరణ సంప్రదాయాన్ని ఆయన పరిశీలించినట్టు ఆయన వ్యాసంలో మనకు ఆధారాలు దొరకవు. అయినా సంస్కృత సంప్రదాయంతో పరిచయం లేకుండా విడిగానే ఒక అత్యాధునికుడైన శాస్త్రవేత్త ఇదే రకమైన నిర్ణయానికి వచ్చాడంటే కొన్నివేల ఏండ్ల కిందటే ఈ విభాగాన్ని ప్రతిపాదించిన సంస్కృత వ్యాకరణ ప్రతిభా సంపన్నతకు ఆశ్చర్యపడకమానం. కారకం-విభక్తి అనే మాటల్లాగా Fillmore కి ఇంగ్లీషు భాషలో వేరు వేరు మాటలు దొరకలేదు. అందుకాయన deep case, surface case అనే మాటల్ని వాడారు. deep case కారకానికి, surface case విభక్తికి పర్యాయ పదాలని వేరే చెప్పకర్లేదు. అందువల్ల ఈ వ్యాసంలో Fillmore వాడిన మాటలకు బదులు సంస్కృత వ్యాకరణ సంప్రదాయాన్ననుసరించి కారకం-విభక్తి అనే పదాలే ఆ అర్థాల్లో ప్రయుక్తమవుతాయి.

Fillmore కూడా ఆరు కారకాలే సూచించడం బహుశా యదృచ్ఛికమైనా, గమనించదగిన విశేషం. అయితే సంస్కృత వ్యాకరణ కారకాలకి Fillmore కారకాలకి వివరాల్లో తేడాలున్నాయి. వాటి నన్నిటినీ సమగ్రంగా చర్చించటానికిది అనువైన సమయం కాకపోయినా, కొన్ని విశేషాలను స్థూలంగా పరిశీలించటం అప్రస్తుతం కాదు.

Fillmore ప్రతిపాదించిన ఆరు కారకా ల్లివి :

1. Agentive.
2. Dative.
3. Objective.
4. Factive.
5. Instrumental
6. Locative.

Agentive మన వ్యాకరణ కర్తృకారకానికి సరిపోతుంది. క్రియా వ్యాపారానికి ప్రధానాధారమైన ప్రాణివాచకమే Agentive. కర్తృకారకమన్నా ఇదే. “స్వతంత్రః కర్తా” “కర్తృ రివ్వితతమం కర్మ”; ‘కర్తృః క్రియయా వ్యాప్తు మిష్టతమం కారకం కర్మ సంజ్ఞస్యాత్’ అనే సూత్రాల్లోనూ, వివరణలోనూ కర్తృ ప్రాణివాచకమనే సూచన\* ఉంది ఈపైతమూ, ఇష్టమూ ప్రాణులకు మాత్రమే కలిగే మనోవికారాలు కదా. వ్యాపారవల్ల లాభనష్టాలు పొందిన దేహ మనః స్థితుల్లో మార్పు కలిగిన ప్రాణి వాచకాన్ని సూచించేది Dative. ఇది సంస్కృత వ్యాకరణ కర్తృ, కర్మ సంప్రదాన కారకాల్లో కొన్నికొన్ని భాగాలతో సరిపోతుంది. వ్యాపార నిర్వహణతో ఎట్లాంటిపాత్రలేక ‘న్యూట్రల్’గా ఉండే కారకాన్ని సూచించేది Objective. ఇది సంస్కృత వ్యాకరణ కర్తృ, కర్మ కారకాల్లో కొంత కొంత భాగానికి సరిపోతుంది. వ్యాపారోద్భూతమైన పదార్థాన్ని సూచించే కారకం Factive. ఇది సాధారణంగా సంస్కృత వ్యాకరణ కర్మ కారకంలో ఒక భాగానికి సరిపోతుంది. వ్యాపార సాధనకు ఉపయోగించే అప్రాణివాచకమైన ఉపకరణాన్ని సూచించేది Instrumental : “సాధక తమం కరణం” “క్రియా సిద్ధౌ ప్రకృప్తోపకారకం కరణ సంజ్ఞం స్యాత్” అనే

\* ఈ విషయాన్ని గమనించి నా దృష్టికి తెచ్చిన వారు నా సహా పాఠ్యాయులు డాక్టర్ ఎచ్. ఎస్. అనంతనారాయణగారు ఈ సందర్భంలో ఆయన రచించిన Karaka theory and Cas- grammar అనే వ్యాసం చూడగలిగింది.

సూత్రమూ, వివరణ, దాదాపు ఇదే అర్థాన్ని ఇస్తే. వ్యాపారం జరిగిన స్థానాన్ని సూచించేది Locative. ఇది సంస్కృత వ్యాకర్తల అధికరణ కారకం. Fillmore కాలాన్ని Locative కారకం నుంచి వేరు చేశాడు. కాని వేరే కారకాన్ని కల్పించలేదు. అదీగాక పైన ఆరు కారకాలే కారక సర్వస్వం అని Fillmore భావించలేదు. ఇంకా ఎక్కువ కారకాలు అవసరమని ఆయన గుర్తించకపోలేదు. అవి ఇకముందు పరిశోధనలో తేలవలసినవి. సంస్కృత వ్యాకర్తల అపాదాన కారకానికి సరిపోయే కారకాన్ని Fillmore ఎక్కడా ప్రతిపాదించలేదు.\*

ఇక్కడ సంస్కృత వ్యాకర్తల అధికరణ కారకాన్ని గురించి కొంత చెప్పాల్సిఉంది. ఇది Fillmore ప్రతిపాదించిన Locative case కి పూర్తిగా సమానం కాదు. దేశ కాలాల అవినాభావ సంబంధాన్ని సంస్కృత వ్యాకర్తలు గుర్తించారు. ఈ రెంటికీ చాలా భాషల్లో ఒకే రకమైన ప్రత్యయాన్ని ఉపయోగించటం మనం గమనించవచ్చు. అంతేకాక అధికరణ కారకంలో మూడు అంతర్విభాగాలున్నై. ఔపశ్లేషికం, అభివ్యాపకం, వైషయకం అని. అధారభూతమైన పదార్థంలో నిర్వచించదగిన వ్యాప్తిని సూచించేది ఔపశ్లేషికం. ఆధారాన్ని సర్వత్రా ఆశ్రయించి ఉండటాన్ని సూచించేది అభివ్యాపకం. ఇచ్చ, కోపం, కోరిక ఇత్యాది మనో వికారాల కాశ్రయమైన మూర్త అమూర్త పదార్థాలను సూచించేది వైషయకం. వైషయికాధారం కేవలం భావితం. స-దర్శనీయంకాదు. ఈ మూడు ఆధారాలకూ తెలుగులోనూ, సంస్కృతంలోనూ, ఇంగ్లీషులోనూ ఒకే రకపు ప్రత్యయాల్ని (పూర్వ, పర విహిత విభేదాన్ని ఇక్కడ పరిగణించటం లేదు) ఉపయోగిస్తారు. అందుకు వేరే ఉదాహరణలు కూడా అవసరం లేదు. బహుశా చాలా భాషల్లో ఇట్లాగే ఉపయోగించవచ్చు. ఈ దృష్టితో మాస్తే సంస్కృత వ్యాకర్తల అధికరణ కారకం Fillmore ప్రతిపాదించిన Locative case కన్నా పటిష్టమైందని అంగీకరించక తప్పదు. సంస్కృత వ్యాకరణం గనుల్లోనుంచి ఆధునికులు గ్రహించాల్సిన వజ్రాలింకా చాలా ఉన్నాయన్న మాట!

సంస్కృత కారకాలకి deep cases కి ఉన్న సంబంధాల్ని గురించి, అవి సర్వ భాషలకు సామాన్యంగా అనువర్తించే పద్ధతిని గురించి ఇంకా ఎంతో చెప్ప

\* దీన్ని తరవాతవ్యాసాల్లో Source అనే పేరుతో సూచించాడు.

దగింది ఉన్నప్పటికీ ఇవి ఈ వ్యాసానికి అనుష్ఠానికమే గనుక ఈ చర్చ ఇంతటితో ముగుస్తుంది వేరే సంవర్సం వచ్చినప్పుడు మరికొన్ని విశేషాలు ముచ్చటించుకోవచ్చు.

ఒక వాక్యాన్ని మరో వాక్యంలో నామంగా ప్రవర్తించేట్టు చెయ్యటానికి జరిగే వ్యాకరణ ప్రక్రియా విశేషాలను నామ్మికరణాలని వ్యవహరిస్తున్నాను. అట్లాంటి పద్ధతుల్లో ఒకటి లుప్త విభక్తిక నామ్మికరణం. ఈ పద్ధతిలో గర్భ వాక్యం (మరో వాక్యంలో నామంగా ప్రవర్తించే వాక్యం)లో పదాల వరసలో మార్పులు కలుగుతుంది. వాక్యంలో ఒకానొక నామం ఉద్దేశ్యం (head) అయి, మిగతా వాక్యభాగం విధేయం (attribute) అవుతుంది.\* ఈ ప్రక్రియాగతిలో ఉద్దేశ్యంగా మారిన నామం అంతకు ముందున్న విభక్తిని కోల్పోతుంది. అందుకే దీన్ని లుప్త విభక్తిక నామ్మికరణం అనటం. విభక్తి పోయినా కారకం నిలుస్తుంది. కాబట్టి దీన్ని కారక నామ్మికరణం అన్నా అన వచ్చు. అందుకే ఇంతకు ముందటి పేరాల్లో కారకం నిశ్చలమైనదనీ, విభక్తి చలనశీలమైనదనీ అనటం. ఈ క్రింది ఉదాహరణను గమనిస్తే ఈ ప్రక్రియా గతిలో విశేషాలు తెలుస్తాయి.

(184) కిష్టపు కర్రతో కుక్కను కొట్టాడు.

→కర్రతో కుక్కను కొట్టిన కిష్టపు

→కిష్టపు కర్రతో కొట్టిన కుక్క

→కిష్టపు కుక్కను కొట్టిన కర్ర

(184) లో ఒక వాక్యంనుంచి ఉద్దేశ్య భేదాన్నిబట్టి మూడు నామ బంధాలు నివృత్తమైనై. ఆ నామాలు మూలవాక్యం (kernel sentence)

\* ఉద్దేశ్యం = head, విధేయం = attribute అనే ఆధారాల్లో డాక్టర్ భద్రరాజు కృష్ణమూర్తిగారు వాడుతున్నారు. పూర్వ వ్యాకరణాల్లో వీటిని వాక్యం వ్యక్తం చేసే విషయ (Information) భాగాలకు వాడారు. ఆ వాడుక ప్రస్తుత ప్రయోగానికి కొంత భేదకమే. చూ. ప్రౌఢ వ్యాకరణము, వాక్య పరిచ్ఛేదము, సూ. 8.

లోనూ, నిష్పన్ననామబంధాల్లోనూ క్రమంగా కర్తృ, కర్మ, కరణ కారకాల్ని బోధిస్తున్నై. ఈ నామాలు నిష్పన్న నామబంధాల్లో ఉద్దేశ్యాలయినప్పుడు మూలవాక్యంలోని విభక్తులకు లోపం జరిగింది. కర్తృ కారకాన్ని సూచించటానికి మూల వాక్యంలోను విభక్తి ప్రత్యయం లేదు. కర్మ కారకాన్ని బోధించే 'ను', కరణ కారకాన్ని బోధించే 'తో' విభక్తులకు లోపం జరిగింది. అయినా కారక సంబంధాలు నిల్చే ఉన్నై గనుక అర్థబోధకే ఇబ్బంది లేదు. ఈ నామ్మీకరణంలో మూల వాక్యంలోని సమాపక క్రియ నిష్పన్న నామబంధంలో క్రియాజన్య విశేషణంగా మారుతుంది.

నేటి తెలుగులో వ్యతిరేక క్రియకి ఒక క్రియాజన్య విశేషణం, అవ్యతిరేక క్రియకు కాలభేదాన్ని అనుసరించి మూడు క్రియాజన్య విశేషణాలు ఉంటయ్యని పూర్వనామ్మీకరణ వ్యాసాల్లో సూచించబడింది.

(134)ని బట్టి మూలవాక్యంలో నామ మాత్రమే ఉద్దేశ్యం అవుతుందని, నామంతోపాటు ఉన్న విశేషణాలు అట్లాగే ఉండిపోతయ్యని అనిపించవచ్చు. (135) ని పరిశీలిస్తే ఈ సందేహం తీరుతుంది.

(135) సరళ మద్రాసులో ఒక జరి అంచు పచ్చ పట్టుచీర కొన్నది.

→ సరళ మద్రాసులో కొన్న జరి అంచు పచ్చ పట్టుచీర.

మూల వాక్యంలో నామం ఉద్దేశ్యస్థానానికి జరిగినప్పుడు అది తనతోపాటు తన వెనక ఉన్న విశేషణాలను కూడా వెంట తీసుకొని పోతుంది.

ఈ విధంగా నిష్పన్నమైన నామాలు సాధారణంగా భిన్నార్థ బోధకాల వుత్తై. (134)లో నిష్పన్నమైన నామబంధాలను, (135) లో నిష్పన్నమైన నామబంధానికి ఒక్క దానికి రెండేసి అర్థాలున్నై. ఉదాహరణకు (134) లో చూపించిన 'కిష్టపు కుక్కను కొట్టిన కర్ర' అనే నామబంధాన్ని తీసుకుంటే రెండర్థాలు సాధించవచ్చు. ఒకటి: ఒక కర్ర ఉంది. ఆ కర్రతో కిష్టపు కుక్కను కొట్టాడు. రెండు: కొన్ని కర్రలున్నై. అందులో ఒకదానితో కిష్టపు కుక్కను కొట్టాడు. అట్లాగే (135) లో నిష్పన్నమైన నామబంధానికి రెండర్థాలు చెప్పవచ్చు. ఒకటి: సరళ ఒక జరి అంచు పచ్చ పట్టుచీర కొన్నది. అది కొన్నది

మద్రాసులో. రెండు: సరళ కొన్ని జరి అంచు పచ్చ పట్టుచీరలు కొన్నది. అందులో ఒకటి మద్రాసులో కొన్నది. ఈ రకమైన భిన్నార్థ బోధకత ఈ లుప్త విభక్తిక నామ్మీకరణం ద్వారా నిష్పన్నమైన నామబంధాలన్నిటికీ ఉన్నట్టుంది. దీనికి సరి అయిన కారణం చూపించాల్సిన బాధ్యత వ్యాసకర్త మీద ఉన్నప్పటికీ, వీటిని గురించి ప్రస్తుతం మనకు తెలిసింది చాల తక్కువ. ఇంకా కొంత పరిశోధన జరిగితే తప్ప దీన్ని సాధించలేం.

పై వాక్యాల ఆధారంతో ఒక విషయం చెప్పవచ్చు. ఒక వాక్యంలో కర్తృ, కర్మ కారక బోధక నామాల్లో ఏదైనా నిష్పన్న నామబంధాల్లో ఉద్దేశ్యంగా రాగలదు. కాని మిగతా విభక్తులు, కారకాలు అట్లా కాదు. వాటిల్లో గమనించాల్సిన విధినిషేధాలు చాల ఉన్నాయి. కొన్ని విభక్తులు, వాటి అర్థాలు, అవి లుప్తవిభక్తిక నామ్మీకరణంలో నిర్వహించే పాత్ర, ఈ కింద చూపించబడుతుంది. తెలుగులో 'తో' తృతీయా విభక్తి అంటారు, సాంప్రదాయక వ్యాకర్తలు. అంటే సంస్కృతంలో తృతీయావిభక్తి వ్యక్తంచేసే అర్థాల్లో చాలా వాటిని 'తో' వ్యక్తం చేస్తుందని. ఈ కింది వాక్యాలని పరిశీలించండి.

(136) అతను కలంతో పరీక్ష రాశాడు.

→ అతను పరీక్ష రాసిన కలం

(137) అతను శ్రద్ధతో పరీక్ష రాశాడు

→ \*అతను పరీక్ష రాసిన శ్రద్ధ

(138) అతను జ్వరంతో పరీక్ష రాశాడు

→ \*అతను పరీక్ష రాసిన జ్వరం

పై మూడు ఉదాహరణల్లో మూంవాక్యాల (బాణంగుర్తుకు ఎడం వైపున ఉన్న వాక్యాలు) వ్యక్త నిర్మాణాల్లో భేదం కనిపించదు. కాని గుప్త నిర్మాణాల్లో భేదం ఉంది. అదే నామ్మీకరణాల్లో వ్యక్తమైంది. (136) లో 'తో' కరణార్థకం. అందువల్ల నామ్మీకరణం సాధ్యమైంది. (137) లో శ్రద్ధతో అనేది పరీక్ష రాసిన పద్ధతి (manner) తెలియజేస్తుంది. ఈ అర్థంలో నామ్మీకరణం సాధ్యంకాదు. నామ్మీకరిస్తే వ్యాకరణ విరుద్ధమైన నామబంధం నిష్పన్నమయింది. (138) లో జ్వరంతో అనేది పరీక్ష రాయ

టానికి ఉపకరణమూ కాదు, రాసే పద్ధతీ కాదు. రాసినవాడి దేహ స్థితి. ఈ అర్థంలోనూ నామ్మికరణం వ్యాకరణ విరుద్ధమయింది. (137) లో 'తో' స్థానంలో 'గా' ఆదేశం చెయ్యవచ్చు. (136) (138) లలో అది సాధ్యం కాదు.

విభక్తులకున్న భిన్నార్థాలవల్ల ఒక్కొక్కసారి చమత్కారాన్ని పుట్టించవచ్చు. రచయితలు వీటిని ఉపయోగించుకోటం గూడా మనం గమనించవచ్చు. ముళ్లపూడి వెంకటరమణ కూర్చిన 'నవ్వితే నవ్వుండి' అనే పుస్తకంలో ఈ క్రింది జోక్ ఒకటుంది

“అయితే ముద్దాయి నిన్ను విద్వేషోద్రేకాలతో కొట్టాడన్నమాట.”

“కర్రతో గొట్టిండని చెబితే నీగ్గాదయ్యా, ఆ మాయదారి మాటలు మనకొద్దు.”

పై ఉదాహరణలో న్యాయవాది సంభాషణలో 'తో' (137) లో ఉదాహృతమయిన వాక్యంలో 'తో' వంటిది. న్యాయస్థానంలో బోనుతో నింబద్ధవాడి వాక్యంలో 'తో' (136) లో ఉదాహృతిమైన వాక్యంలో 'తో' వంటిది.

'తో' సహార్థంలోనూ, వచ్చర్థ ధాతువుల అముఖ్య కర్మతోనూ ప్రయుక్తమవుతుంది. సహార్థంలో నామ్మికరణం సాధ్యం కాదు.

(139) నేను సరళతో చెప్పాను

→నేను చెప్పిన సరళ

(140) నేను సరళతో వెళ్లాను

→\*నేను వెళ్లిన సరళ

'తో' ప్రయోగంలో ఇంకో చిన్న విశేషం ఉంది. ముందు ఈ కింది వాక్యాలను గమనించండి.

(141) సరళ సెనగ నూనెతో గారెలు వండింది.

→సరళ గారెలు వండిన సెనగనూనె.

(142) సరళ మినప్పప్పతో గారెలు వండింది.

→సరళ గారెలువండిన మినప్పప్ప.

పైన ఉదాహరించిన వాక్యాలు, నిష్పన్నమైన నామాలు పైకి ఒకే రకంగా కనిపిస్తున్నప్పటికీ 'తో' ప్రయోగంలో భేదం ఉంది. నిష్పన్నమైన నామాలు ప్రయోగించిన ఈ వాక్యాలు గమనించండి.

(141) a సరళ గారెలు వండిన సెనగనూనె సూపర్ బజార్లో కొన్నది.

b సరళ గారెలు వండిన సెనగనూనె పారబోసింది.

(142) a సరళ గారెలు వండిన మినప్పప్పు సూపర్ బజార్లో కొన్నది.

b సరళ గారెలు వండిన మినప్పప్పు పారబోసింది.

(141 a) (142 a)లో సెనగనూనె, మినప్పప్పు వంట అనే వ్యాపారంలో పాల్గొన్నవే కావచ్చు. తేక వక్ర, 'అవే పదార్థాలు కావు. ఆ రకం పదార్థాలు' (not the same, but the kind) అని ఉద్దేశించవచ్చు. b వాక్యంలో 'రకం' అనే అర్థం రాదు. అదే పదార్థం అనే అర్థంలో 142 వ్యాకరణ నిష్పన్నం కాదు. గర్భ వాక్య గుప్త నిర్మాణాల్లో 'తో' ప్రయోగం పై వాక్యాల్లో భిన్నమన్న మాట. వంట అనే వ్యాపారంలో పాల్గొన్న మినప్పప్పుకి వ్యాపారాంతరం అస్తిత్వం లేదు. రూపాంతరం చెందింది. కాని సెనగనూనె వంట అయింతర్వాత కూడా మిగులుతుంది. అందువల్లనే పారబోయటం సాధ్యమైంది.

తెలుగులో 'కు' విభక్తిని పశ్చి అన్నారు పూర్వులు. దాన్ని చతుర్థిగా భావించారు ఆధునికులు, సప్త సంఖ్యా విభాగంలో దాని స్థానం ఏది అనే ప్రశ్న అప్రధానం. 'కు' తెలుగులో ఎన్నో అర్థాల్లో ప్రయుక్త మవుతుంది. అందులో కొన్ని అర్థాల్లో నామ్మీకరణం సాధ్యమవుతుంది.

(143) వాళ్లు సినిమాకు వెళ్లారు.

→వాళ్లు వెళ్లిన సినిమా.

పై వాక్యంలో 'కు' గమ్యాన్ని సూచిస్తుంది. ఈ అర్థంలో నామ్మీకరణం సాధ్యమైంది.

(144) పక్కింటామె పంచదారకు వచ్చింది.

→\*పక్కింటామె వచ్చిన పంచదార.



(145) అత్తగారు మడి గట్టుకొని నీళ్ళకు వెళ్ళింది.

→\* అత్తగారు మడిగట్టుకొని వెళ్ళిన నీళ్లు.

(146) అతను తెలుగు చదవటానికి అమెరికా వెళ్ళాడు.

→\* అతను అమెరికా వెళ్ళిన తెలుగు చదవటం.

పై మూడు వాక్యాల్లో 'కు' ('కి', 'కు' కు రూపాంతరమే) వ్యాపార ప్రయోజనాన్ని సూచిస్తుంది. ఈ అర్థంలో నామ్నీకరణం సాధ్యంకాదు. పైవాక్యల్లో 'కు' బదులు 'కోసం' కూడా ఉపయోగించవచ్చు. (146) లో 'కు' క్రియా నిష్పన్నమైన వ్యాపారనామం తరువాత వచ్చింది ఇట్లాంటి సందర్భాల్లో 'కు' సాధారణంగా వ్యాపార ప్రయోజనాన్ని సూచిస్తుంది.

దేశ కాలాధారాల్లో ప్రయోగించినప్పుడు 'కు' ప్రవర్తనలో గమనించాల్సిన విశేష మొకటైంది. ఈ కింది వాక్యాల్ని పరిశీలిస్తే ఆ విశేషం తెలుస్తుంది.

(147) ప్రసాదు మద్రాసు (కు) వెళ్ళాడు

→\* ప్రసాదు వెళ్ళిన మద్రాసు

→ప్రసాదు వెళ్ళిన ఊరు.

(148) ప్రసాదు పది గంటలకు కాలేజీకి వెళ్ళాడు

→\* ప్రసాదు కాలేజీకివెళ్ళే పది గంటలు

→ప్రసాదు కాలేజీ వెళ్ళే సమయం

(147) లో పువ్వు గుర్తున్న నామం ఇంకో మద్రాసు నగరం ఉంటే తప్ప వ్యాకరణ సమ్మతం కాదు, విశేషనామాల (proper nouns) కన్నీటికి ఈ నియమం వర్తిస్తుంది. విశేషనామం బదులు సాధారణ నామం (common noun) ఉపయోగిస్తే వ్యాకరణ సమ్మతమే. (148) లో పువ్వు గుర్తున్న నామం విశేషనామం లాంటిదే. అంటే కాలంలో ప్రత్యేకమైన (specific) point ని సూచిస్తుంది గనుక వ్యాకరణ నిష్పన్నం కావటానికి వీలేదు. అదే మళ్ళీ సాధారణ నామాన్ని ఉపయోగిస్తే వ్యాకరణ సమ్మతమైంది. General-Specific అనే విభాగాన్ని శ్రయించి ఇక్కడ నామ్నీకరణం సాధ్యం అయిందన్నమాట.

వాక్యంలో సమాపక క్రియ 'ఉండు' ధాతు నిష్పన్నమైనప్పుడు 'కు' స్వామ్యాద్యర్థాల్లో ప్రయుక్తమవుతుంది ఈ అర్థాల్లో నామ్మికరణం సర్వసాధారణంగా సాధ్యమవుతుంది. ఈ వాక్యాల్ని పరిశీలించండి.

(149) a. వాడికి డబ్బుంది

→ డబ్బున్నవాడు

→ డబ్బుగలవాడు

b. ఆయనకు ఇల్లుంది

→ ఇల్లున్నవాడు

→ ఇల్లుగలవాడు

c. వాళ్ళకు పిల్లలున్నారు

→ పిల్లలున్నవాళ్ళు

→ పిల్లలుగలవాళ్ళు

d. ఆ అమ్మాయికి తెలిసి ఉంది

→ తెలివి ఉన్న అమ్మాయి

→ తెలివిగల అమ్మాయి.

స్వామ్యాద్యర్థాలలో స్వామిబోధక నామం 'కు' ను వదుల్చుకొని నిష్పన్న నామబంధానికి ఉద్దేశ్యమయింది. ఈ అర్థంలో నిష్పన్నమయిన నామబంధంతో 'ఉన్న' శబ్దానికి వికల్పంగా 'గల' శబ్దం ఆదేశమవుతుంది. ప్రాచీన భాషలో అస్త్యర్థంలో స్వతంత్ర ప్రయోగార్హమైన 'కల' (కలుగు) ధాతువు ఉంది. అది ఆధునిక భాషలో ప్రైకపు నామబంధాల్లో మిగిలిందన్నమాట.

గురించి "concerning, because of, for the purpose of" అనే అర్థాల్లో ప్రయుక్తమవుతుంది. ఇది చాిత్రకంగా క్లౌర్థకరూపం కావచ్చు. 'గురించిన' అనే క్రియాజన్య విశేషణ రూపం కూడా ఆధునిక భాషలో క్వాచిత్రంగా కనిపిస్తుంది. ఇట్లాంటివే నేటి తెలుగులో "సంబంధించి, సంబంధించిన" అనే రూపాలు కూడా. వీటికి "గురించి, సంబంధించు" అనే మూల ధాతువులు స్పష్టించి క్లౌర్థక, క్రియాజన్య విశేషణ రూపాలను సాధించవచ్చు. అయితే ఈ మూలధాతువుల ప్రయోజనం ఆ రూపాలను (రెండేసి మాత్రమే) —

సాధించటం వరకే పరిమితం. 'గురించి' రూప నిష్పాదన ప్రక్రియ ఏదైనా, దాని ప్రవర్తన మాత్రం అనునక భాషలో విభక్తి ప్రత్యయం వంటిదేనని చెప్పక తప్పదు. 'బట్టి' అనేది నామాల తర్వాతనే కాక 'అన్నంత' క్రియమీద కూడా పేత్యర్థంతో వచ్చే ఒక విభక్తి ప్రత్యయం. దీన్ని కూడా 'పట్టు' ధాతువుకు క్తార్థకరూపంగా నిరూపించవచ్చు. తెలుగు భాషలో వాక్య నిర్మాణానికవసరమైన, వ్యాకరణ ప్రవర్తనైక ప్రయోజనం కలిగిన శబ్దజాలం క్రియా పద నిష్పన్న మయ్యే ప్రక్రియాగతి ఒకటున్నట్టు తోస్తున్నది. సామ్మికారకమైన 'అని' 'అను' ధాతు నిష్పన్నం. కష్టమైన, సులభమైన వంటి విశేషణాల్లో విశేషణత్వాన్ని సూచించే 'అయన' 'అగు' ధాతు నిష్పన్న మయింది. కాని, కదా అనే రూపాలు అగు ధాతు వ్యతిరేక క్రియారూపంనుంచి నిష్పన్నమైనట్టు భావించవచ్చు. అందు వల్ల, ఒకవేళ గురించి ధాతు నిష్పన్నమైన రూపమైనా వ్యాకరణ ప్రవర్తన ననుసరించి దాన్ని విభక్తి ప్రత్యయంగా భావించటంలో వైరధ్యమేమీ లేదు.

గురించి — Concerning — అనే ఆర్థంలో ప్రయుక్తమైనప్పుడు మాత్రమే నామ్మికరణం సాధ్యమైనట్టు తోస్తున్నది.

(150) నేను సరళను గురించి చెప్పాను →  
నేను చెప్పిన సరళ

(151) నేను ఆయన్ని గురించి వచ్చాను →  
\* నేను వచ్చినాయన

(152) వాడు డబ్బు గురించి వచ్చాడు →  
\*వాడు వచ్చిన డబ్బు

పైన ఉదాహరించిన వాటిల్లో (151) (152) సంఖ్యల నామబంధాలు వ్యాకరణ నిష్పన్నాలు కావు. అక్కడ గురించి 'For the purpose of' అనే ఆర్థంలో ప్రయుక్తమైంది.

నుంచి దేశ కాలార్థాల్లో ప్రయోగించినప్పుడు వ్యాపారం మొదలైన చోటును, కాలాన్ని సూచిస్తుంది. ఈ ఆర్థాల్లో ఇది ప్రయోగించినప్పుడు క్రియ గమనార్థక ధాతుజన్యమై ఉండాలి. కాలార్థంలో బహు వచన నామం తరువాత

ప్రయోగించినప్పుడు వ్యాపారోద్భవకాలాన్నే కాక కాలంలో వ్యాపార వ్యాప్తిని కూడా తెలియపరుస్తుంది. ఉదాహరణకు-

(153) ఆతను పదేళ్లనుంచి మెడిసన్ చదువుతున్నాడు

అనే వాక్యంలో 'నుంచి' చదువు అనే వ్యాపార వ్యాప్తిని తెలియపరుస్తుంది.

ప్రాచీన భాషలో—'కోలెన్' శబ్దానికి దాదాపు ఇవే అర్థాలున్నట్టు మనం గ్రహించవచ్చు.

ఈ అర్థాల్లో నామ్మికరణం సాధ్యంకాదు.

'నుంచి'ని వల్ల, because of అనే అర్థంలో కూడా ఉపయోగిస్తాం. ఉదాహరణకు-

(154) నీ నుంచి మేం ఇన్ని కష్టాలు అనుభవిస్తున్నాం.

ఈ అర్థంలోనూ నామ్మికరణం సాధ్యం కాదు. కాని Arden తన వ్యాకరణంలో-

(155) నేను పువ్వులు కోసిన చెట్టు ఇదే

అనే వాక్యం (A progressive grammar of Telugu -2nd edition P. 248) Arden ఉదహరించాడు. ఈ వాక్యంలో నామబంధం 'నేను (ఒక) చెట్టునుంచి పువ్వులు కోశాను' అని వాక్యంనుంచే నిష్పన్నమయి ఉండాలి. ఈ నామబంధం వ్యాకరణ సమ్మతమయిందే. అట్లాంటిదే ఇంకొకటి చూడండి.

(156) అత్తగారు బావినుంచి నీళ్లు తెచ్చింది.

→ అత్తగారు నీళ్లు తెచ్చిన బావి.

దీన్నిబట్టి 'నుంచి' అనే విభక్తి ఏకదేశ పృథక్కరణార్థంలో (Part from the whole) ప్రయోగించినప్పుడు నామ్మికరణం సాధ్యమవుతుందని సూచించుకోవచ్చు. కాని ఈ కింది ఉదాహరణను గమనించండి.

(157) మా ఆవిడ మార్కెట్ నుంచి కూరగాయలు తెచ్చింది.

→ మా ఆవిడ కూరగాయలు తెచ్చిన మార్కెట్.

వ్యాకరణ సమ్మతమైన ఈ నిష్పన్న నామబంధంలో కూడా ఏకదేశ పృథక్కరణార్థం ఉన్నదా అనేది సమస్య.

(157) లో తెచ్చింది బదులు కొన్నది. అనే క్రియ ఉపయోగిస్తే మార్కెట్-నుంచి బదులు మార్కెట్-లో అని మార్చాలి. దీన్నిబట్టి ఇక్కడ ((157) లో) 'నుంచి'ని 'లో నుంచి' అని స-క్రిష్ట విభక్తిగా భావించి 'లో'కు లోపం జరిగిందనవచ్చు. (157) లో కూడా ఇట్లాంటి వివరణ సరిపోతుంది. (155) లో 'నుంచి'ని 'మీదనుంచి' అని వివరించాలి. 'లో' 'మీద'— రెండూ స్థలనిర్దేశకాలయన విభక్తి ప్రత్యయాలు. ఈ ప్రత్యయాలతో ఉన్న నామాలను ఉద్దేశ్యాలుగా చేసి నామబంధాలు నిష్పాదించవచ్చునని ముందు ముందు తెలుస్తుంది. పై వాక్యాలను లో-నుంచి అని, మీద-నుంచి అని వివరించటంవల్ల గుప్త నిర్మాణంలో ప్రదేశాన్ని సూచించే కారకమే ప్రధానమైనదనీ, 'నుంచి' గమనార్థక క్రియ (motion verb) వచ్చినప్పుడు వ్యక్త నిర్మాణంలో (అర్థ ప్రాధాన్యం లేకుండా వచ్చే) ప్రత్యయ విశేషమనీ చెప్పాల్సి ఉంటుంది. ఈ పై పద్ధతుల్లో దేన్ని ఎన్నుకోటానికైనా ప్రస్తుతమున్న ఆధారాలు చాలవు.

వ్యాపారోద్భూతమైన చోటు అనే అర్థంలో 'నుంచి'ని ప్రయోగించినప్పుడు నామ్మికరణం సాధ్యం కాదని పైన చెప్పబడింది. ఈ సూత్రీకరణ ప్రకారం-

(158) అతను వెళ్ళిన ఊరు

అనే నామబంధం. "అతను ఊరినుంచి వెళ్ళాడు" అనే అర్థంలో సాధ్యం కాదు. కాని ఈ సూత్రీకరణకు విరుద్ధమైన ప్రయోగాలు భాషలో కనిపిస్తున్నాయి. సి. విజయలక్ష్మి రాసిన 'కాదు చీకటిలో కాంతి లేఖ' అనే కావ్యంలో "శవం వెళ్ళిన ఇల్లులా" అనే ప్రయోగం ఉంది. దీనికి 'ఇంటి నుంచి శవం వెళ్ళింది' అనే అర్థం చెపితే పై సూత్రీకరణ తప్పు తుంది. ఇక్కడ కూడా (157)కి చెప్పినట్లుగా 'లోనుంచి' అనే వివరనే సూత్రీకరణ నిలుస్తుంది.

ఒక తెలుగు సినిమాలో 'దిగి వచ్చిన దేవలోకానికి తిరిగి వెళ్ళింది' అనే వాక్యం ఉంది. ఈ వాక్యంలో నామబంధానికి "దేవలోకం నుంచి దిగివచ్చింది" అని అర్థం. ఇక్కడ కూడా 'లోనుంచి' అనే అర్థం చెప్పవచ్చేమో. ఏదేమైనా ప్రస్తుతాని కి వివరణ అసమగ్రంగానే చెయ్యక తప్పటం లేదు. ఇకముందు పరిశోధనలో ఈ సమస్యలకు సంతృప్తికరమైన పరిష్కారమార్గం చొరకవచ్చు.

‘లో, మీద’ అనే విభక్తులు తెలుగులో అధికరణ కారకాన్ని వ్యక్తం చేస్తాయి. ఔపశ్లేషికార్థంలో ఈ విభక్తులు పయోగించినప్పుడు నామ్మికరణం సాధ్యం అవుతుంది.

(159) డబ్బు పెద్దెలో పెట్టాను

→ నేను డబ్బు పెట్టిన పెద్దె

(160) చెట్టు మీద చిలక ఉంది

→ చిలక ఉన్న చెట్టు.

‘లో, మీద’ అనే కాలార్థంలో కూడా ఉపయోగిస్తాం. అప్పుడు విశేష నామాని (specific noun) కి సామాన్య నామం (general noun) ఆదేశం చేస్తే నామ్మికరణం సాధ్యమవుతుంది.

(161) 1956 లో విశాలాంధ్ర ఏర్పడింది.

→ \*విశాలాంధ్ర ఏర్పడ్డ 1958

→ విశాలాంధ్ర ఏర్పడ్డ సంవత్సరం.

‘లో, మీద’ అనే విభక్తులు వైషయికార్థంలోనూ ప్రయుక్తమవుతాయి. ఆ అర్థంలోనూ నామ్మికరణం సాధ్యమే.

(162) మంత్రిగారికి సాహిత్యంలో ప్రవేశం వుంది.

→ మంత్రిగారికి ప్రవేశం ఉన్న సాహిత్యం.

(163) నేను పని మీద వెళ్తున్నాను

→ నేను వెళ్తున్న పని

పక్క, కింద, వైపు మొదలైన విభక్తులు కూడా స్థల సూచకాలయినా వీటితో నామ్మికరణం సాధ్యం కాదు. ‘లో, మీద’ అనేవి సామాన్య ఔపశ్లేషికార్థాన్ని సూచిస్తాయి. పక్క, కింద వంటివి ప్రత్యేకమైన position ని సూచిస్తున్నాయి.

ఈ లుప్తవిభక్తిక- నామ్మికరణంలో గమనించాల్సిన ఒక ముఖ్య విశేషముంది.

(164) నేను తిన్న అన్నం

అనే నామ బంధంలో కర్తను లోపింపజేసి 'తిన్న అన్నం' అని అన్నా 'అన్నం' అనే నామానికి 'తిను' అనే క్రియతో ఉన్న సంబంధం మారదు. కాని అన్ని చోట్లా మారకుండా ఉండటం సాధ్యం కాదు. కొన్ని నామాలకు కొన్ని క్రియలతో భిన్న వ్యాకరణ సంబంధాలుండవచ్చు. ఉదాహరణకు ఈ కింది నామబంధాల్ని పోల్చి చూడండి.

(165) నేను చంపిన పులి

(166) చంపిన పులి

(165) లో పులి కర్మ, నేను కర్త. (166) లో పులి కర్తగా కనిపిస్తుంది. దీన్నిబట్టి ఒక సూత్రీకరణ చెయ్యవచ్చు. ఒక నామం ఒక క్రియకు కర్తగానూ కర్మగానూ వ్యవహరించగలిగిన సామర్థ్యం ఉన్నప్పుడు, ఆ నామం లుప్తవిభక్తిక నామ్నీకరణ పద్ధతిలో ఉద్దేశ్యమయితే, కర్తృపద సమర్థ పదేతరా భావంతో ఉద్దేశ్య నామమే కర్త అవుతుంది. అట్లాగే ఈ కింది నామ బంధాల్ని పోల్చి చూడండి.

(167) నేను డబ్బు పెట్టిన పెట్టె

(168) నేను పెట్టిన పెట్టె

(167) లో పెట్టె అధికరణార్థంలోనూ (168) లో కర్మార్థంలోనూ ప్రయుక్తమయినాయి. ఈ భేదమూ పైన చెప్పిన దానిలాంటిదే. దీనికి కూడా పైలాగే సూత్రం చెప్పవచ్చు. ఒక నామబంధంలో ఉద్దేశ్య నామానికి క్రియతో కర్మార్థంలోనూ, అధికరణార్థంలోనూ ప్రవర్తించగల సామర్థ్యం ఉన్నప్పుడు కర్మ పద సమర్థ పదేతరాభావంతో కర్మపదంగానే వ్యవహరిస్తుంది.

దీన్నిబట్టి కారక సంబంధాల్లో అంతరువులు (hierarchy) ఉన్నయ్యని తెలుస్తుంది. ఈ అంతరువుల నిర్ణయానికి పై సూత్రాలు ఉదాహరణ ప్రాయాలు. ఈ మార్గంలో ఇంతకన్నా సమగ్రమైన వివరణ-అందుకు ఈ వ్యాసంలో ప్రయత్నించకపోయినా-ఇయ్యటం సాధ్యమే.

తెలుగులో లుప్త విభక్తిక నామ్మీకరణానికి తుల్యమైనది ఇంగ్లీషులో relative clause నిర్మాణం. ఇంగ్లీషులో ఉద్దేశ్యం తరవాత విధేయం వస్తుంది. తెలుగులో ఉద్దేశ్యం విధేయం తరవాత వస్తుంది. ఈ లుప్త విభక్తిక నామ్మీకరణం కొన్ని వివరాల్లో తేడా ఉన్నా, తమిళాది ఇతర ద్రావిడ భాషల్లో కూడా ఇదే పద్ధతి ఉంది. విధేయోద్దేశ్యాల వరస జాపనీస్‌లో కూడా ద్రావిడ భాషల్లో లాగే ఉందని తెలుస్తున్నది. (చూ. Ronald W. Langacker 'Mirror image rules', Language Vol. 45. No. 8. 1969 : 575-598) ద్రావిడ భాషల్లో లాగే జాపనీస్‌లో కూడా క్రియ వాక్యాంతంలో వస్తుంది. వాక్యంలో కర్త-కర్మ-క్రియలు వచ్చే వర్తనకి ఈ రకపు నామ్మీకరణానికి ఏమైనా సంబంధం ఉందేమో తెలీదు. నామ్మీకరణ పద్ధతికి భాషల్లో కర్త-కర్మ-క్రియల వరసకి ఉన్న సంబంధం ప్రత్యేకంగా పరిశోధించవలసిన విషయం.

కారక సంబంధాల్లో అంతరుపుల నిర్ణయాన్ని గురించి పైన ఇచ్చిన వివరణ ఇతర ద్రావిడ భాషలకు కూడా వర్తిస్తుందని ఈ వ్యాసకర్త విశ్వాసం. ఆచార్య అగస్త్య లింగంగారు రచించిన వ్యాకరణంలో ఇందుకు వ్యతిరేకమైన సాక్ష్యం కనిపిస్తుంది. (చూ. S. Agesthialingom 'A Generative Grammar of Tamil', Annamalaiagar. 1967).

ఆయన ఉదాహరించిన తమిళ నామబంధాలు, వాటికి సమానమైన తెలుగు నామబంధాలు కింద ఇయ్యబడుతున్నై.

- |                   |   |                  |
|-------------------|---|------------------|
| 1. ఆడిచ్చె పయ్యన్ | — | కొట్టిన పిల్లాడు |
| 2. వెట్టినె కత్తి | — | కోసిన కత్తి      |
| 3. వందె కాటు      | — | వచ్చిన ఆడవి      |
| 4. విళందె కూరె    | — | కూలిన కప్పు      |
| 5. పొరందె నాటు    | — | పుట్టిన దేశం     |

ఈ పై నామబంధాన్నిటికీ రెండర్థాలున్నయంటూ రాయన. కాని తెలుగులో అట్లా భిన్నార్థాలు కనిపించటంలేదు. 'కొట్టిన పిల్లాడు' అనే దానికి తెలుగులో దెబ్బలు కొట్టిన పిల్లాడు అనే అర్థమే కాని దెబ్బలు తిన్న పిల్లాడు



అనే అర్థం రాదు. తమిళంలో ఆ రెండూలా వస్తయ్యట. 'కోసిక కత్తి' అనే బంధంలో కత్తి కర్తృత్వకమూ, కర్మార్థకమూ అని ఆయన వివరణ. ఆ భేదం ఆభాసమాత్రమే. కత్తి కోసింది అన్నా, కత్తితో కోశాం అన్నా కారకం ఒకటే. 'వచ్చిన అడవి' అనే బంధంలో అడవి ఎప్పుడూ రాదు. దాని అర్థం మనమే అడవి దగ్గరికి వచ్చామని. ఈ రకంగాచూస్తే అగస్త్యలింగంగారు ఉదాహరించిన వాటిల్లో నిజంగా రెండూలున్నట్టు కనిపించేది తమిళంలో అయినా మొదటి పదబంధంలోనే.

అగస్త్యలింగంగారు చెప్పినట్టు తమిళంలో లుప్తవిభక్తిక నామాలకు ఈ రకమైన భిన్నకారక బోధకతే ఉన్నట్లయితే తమిళం ఈ విషయంలో తెలుగుకు భిన్నమన్నమాట. అతి ప్రధానమైన నామ్మికరణ విధానంలో రెండు సజాతీయమైన భాషలు భేదించటం అసాధ్యం కాకపోయినా ఆశ్చర్యకరమే. ఇంకా ఈ భాషల్ని తోడుగా పరిశోధిస్తే ఈ భేదం అయధార్థం అని తేలినా లేవచ్చు.

భారతి, 1970 ఏప్రిల్.

## తెలుగులో అసమాపక క్రియ : క్షార్పకం

ఒకటికన్నా ఎక్కువ క్రియలున్న తెలుగు వాక్యంలో—చివరి క్రియ సమాపక రూపంలోనూ, మిగతా క్రియలు అసమాపక రూపంలోనూ ఉంటాయి. తెలుగులో సమాపక అసమాపక క్రియలను గుర్తు పట్టటం తేలిక. ఏవో కొన్ని క్రియలకు తప్ప (తెలుసు, వచ్చు, వంటివి) సమాపక క్రియలన్నిటికీ చివర కర్తువదాన్ని సూచించే క్రియా విభక్తులు (ను, ము, వు, డు, దు, రు,) చేరతాయి. భూతకాలిక వ్యతిరేక క్రియా రూపాల వంటి వాటిల్లో (రాలేదు, పోలేదు, కాలేదు వంటివి) కర్తుబోధకమైన క్రియా విభక్తులు లేకపోయినా కొన్ని ఇతరాధారాల వల్ల సమాపక క్రియల్ని గుర్తుపట్టవచ్చు. అసమాపక క్రియలకు క్రియా విభక్తులు చేరవు. కాలబోధక ప్రత్యయాలకు సరూపమైన ప్రత్యయాలు చేరవు.

అసమాపక క్రియల్ని రెండు రకాలుగా విభజించవచ్చు. సమాపక క్రియా వ్యాపారానికన్నా ముందు జరగటానికి ఉద్దేశించిన వ్యాపారాన్ని సూచించే వాటిని క్షార్పకాలని, సమాపక క్రియావ్యాపారంతో పాడే జరిగే వ్యాపారాల్ని సూచించే వాటిని శత్రర్థకాలని వ్యవహరించటం సాంప్రదాయకం. తెలుగులో ఒకటికన్నా తేలికయిన మాటలు రచనా వ్యవహారంలో కనిపించటం లేదు గనుక ప్రస్తుతానికి వాటి ప్రయోగ విధానాన్ని గురించిన విచికిత్స మానేసి వాటిని యధాతథంగా వాడుతున్నాను.

క్షార్పక క్రియారూపం ధాతువును—ఇ అనే ప్రత్యయం చేర్చటం వల్ల ఏర్పడుతుంది. దీనికి వ్యతిరేక రూపాలు రెండున్నాయి. ఒకటి—అటండా, రెండోది—అత, అనే ప్రత్యయాలు చేర్చటంవల్ల ఏర్పడతాయి. శత్రర్థకరూపం—టూ—టూ అనే ప్రత్యయరూపాలు చేర్చటం వల్ల (అన్యాయలకు—టూ, మిగతా ధాతువులను—టూ చేరుతుంది.) ఏర్పడుతుంది. తిను ధాతువును ఉదాహరణగా గ్రహిస్తే రూపాలు ఇట్లా ఉంటాయి.

క్షార్థక: తిని, తినకుండా, తినక

శత్రుక: తింటూ.

ఈ క్రియలతో వ్యాకర్ణిటా ఉంటే.

1. సుజాత అన్నం తిని నిద్రపోయింది.
2. సుజాత అన్నం తినకుండా నిద్రపోయింది.
- \* 3. సుజాత అన్నం తినక నిద్రపోయింది.
4. సుజాత అన్నం తినక చిక్కిపోయింది.
5. సుజాత అన్నం తింటూ నిద్రపోయింది.

వీటిలో వాక్యం (3) ఆధునిక భాషలో వ్యాకరణ సమ్మతంకాదు. ప్రాచీన భాషలో ఇట్లాంటి ప్రయోగాలు వ్యాకరణ సమ్మతాలు. ప్రాచీన భాషలో తినకుండా, తినక వంటి రెండు క్రియా రూపాలూ ఒకే ఆర్థంలో వాడబడినట్లు కనిపిస్తున్నది. ఆధునిక భాషలో ఈ రెండు రూపాలు వేరుబడి భిన్న ప్రయోజనాన్ని హిస్తున్నాయి.

ఈ వ్యాసం క్షార్థక క్రియా ప్రయోగాలకే పరిమితం. క్షార్థక క్రియ చాలా అర్థాల్లో ప్రయుక్తమవుతుంది. వాటిల్లో కొన్ని మాత్రమే ప్రస్తుతానికి పరిశీలిస్తాను. అన్నిటిని పరిశీలించక పోవటానికి వ్యాస విస్తరభీతి ఒక్కటే కారణం కాదు. వాటిల్లో సూత్రీకరణకు సరిగ్గా, లొంగనివి చాలా ఉన్నాయి. ఇంకా కొంత పరిశోధన జరిగితేనే గాని కాస్తో కూస్తో సంతృప్తికరంగా వాటిని గురించి చెప్పడం సాధ్యం పడదు.

క్షార్థక ప్రయోగ రహస్యాల్ని ప్రాచీన వ్యాకరణ కూడా కొంతవరకు గ్రహించారు. ఉదాహరణకు బాల వ్యాకరణ “సమానాశ్రయంబులం బుచ్చు కాలంబులం దివర్జకంబగు” (క్రియ-88) అనే సూత్రంలో ఏకాశ్రయమైన భిన్న వ్యాపారాలున్నప్పుడు క్షార్థక క్రియలు పూర్వవ్యాపారాల్ని బోధిస్తాయని సూచించాడు. ఉదాహరణకు ఈ క్రింది వాక్యాల్ని గమనించండి.

1. సుజాత అన్నం తిని నిద్రపోయింది.
- \* 2. సుజాత అన్నం తిని సుజాత నిద్రపోయింది.

- \* 7. సుజాత అన్నంతిని ఆ అమ్మాయి నిద్రపోయింది.
- \* 8. సుజాత అన్నంతిని సుశీల నిద్రపోయింది.

ఈ పై వాక్యాల్లో మొదటి వాక్యంలో అన్నంతిను, నిద్రపోవు అనే రెండు వాక్యాలకూ ఆశ్రయమైన కర్త సుజాతే. వాక్యం (6) లో కూడ రెండు వాక్యాలకూ సుజాతే కర్త అయినా, కర్తృపద పునరావృతి వల్ల, అర్థబోధ కలుగుతున్నా వాక్యం సరి అయిందికాదు. వాక్యం (7) లో సుజాత, ఆ అమ్మాయి అనే పదాలతో ఒకే కర్తని వ్యవహార సూచించదల్చుకున్నా తెలుగు వాక్యం అందుకు అనుమతించదు. వాక్యం (8) లో రెండు వ్యాపారాలకూ కర్తలు వేరు వేరు. అందువల్ల ఈ వాక్యంకూడా వ్యాకరణ విరుద్ధమే అవుతున్నది. పై వాక్యాల్ని బట్టి క్షార్థక ప్రవర్తనను గురించి ఈ కింది విధి నిషేధాల్ని గ్రహించవచ్చు.

భిన్న వ్యాపార బోధకమైన వాక్యంలో క్షార్థక క్రియాశ్రయమైన కర్త, సమాపక క్రియాశ్రయమైన కర్త ఒకటే అయిఉండాలి. అందులో పునరుక్తమైన కర్తృపదాలు తోపించాలి. కర్తృపదాలు సమరూపకమూ సమబోధకమూ అయినప్పుడు కట్టాంటి తోపం జరుగుతుంది (దీన్నే సమాఖండలోప సూత్రమని పరివర్తన వ్యాకర్తలు వ్యవహరిస్తారు.)

పైన చెప్పిన నియమాలు క్షార్థకం అదులు శత్రథకం ఉన్నా వర్తిస్తే. అందువల్ల పై సూత్రీకరణలో శత్రథక క్రియను కూడా చేర్చుకోవాలి. అందుకు ఈ క్రింది వ్యాకరణ విరుద్ధ వాక్యం ఉదాహరణగా గ్రహించవచ్చు.

- \* 9. సుజాత అన్నం తింటూ సుశీల నిద్రపోయింది.

క్షార్థక శత్రథక వాక్యాలకు సమానార్థకాలుగా కనిపించే వాక్యాలు కొన్ని ఉన్నాయి.

- 10. సుజాత అన్నం తిన్న తరువాత నిద్రపోయింది.

- 11. సుజాత అన్నం తింటూ ఉండగా నిద్రపోయింది.


వాక్యం (10) వాక్యం (1) కి, వాక్యం (11) వాక్యం (5) కు క్రమంగా సమానార్థకాలు. అయితే 10, 11 వాక్యాలు వాటి సమానార్థక వాక్యాల కన్నా

ప్రవర్తనలో భిన్నాలు. ఈ వాక్యాలు భిన్న కర్తలను సహిస్తాయి. పూర్వోదాహృత వాక్యాలు భిన్న కర్తలను సహించవు. అంటే 12, 18 వాక్యాలు వ్యాకరణ సమ్మతాలు.


12. సుజాత అన్నం తిన్న తరవాత సుశీల నిద్రపోయింది.

18. సుజాత అన్నం తింటూ ఉండగా సుశీల నిద్రపోయింది.


వ్యాకరణ సమ్మతమయితే 8,9 వాక్యాలు క్రమంగా 12, 18 వాక్యాలకు సమానార్థకాలయి ఉండేవి. సమానార్థకమైన వాక్యద్వయంలో భిన్న వ్యాకరణ నియమాలుండటం విశేషం. నిజానికి ఇవి సమానార్థకాలు కాకుండా అయినా ఉండాలి. విశేషమైన కారణమేదైనా ఉండి ఉండాలి. అందుకు నేనూహించిన కారణం పరివర్తన సిద్ధాంతాన్ని సుసరించి ఈ క్రింది బొమ్మల ద్వారా సూచించబడుతుంది. (చూ. బొమ్మలు 1,2,8)



(10) (12) రెండూ కూడా గుప్త నిర్మాణంలో రెండేసి వాక్యాలు కలపటం వల్ల ఏర్పడ్డాయి. కర్తృపదాలు వేరై నప్పుడు తరవాత అనే శబ్దాన్ని రెండు వాక్యాల మధ్య చేర్చినప్పుడు వాక్యం (12) ఏర్పన్నం అవుతుంది. కర్తృపదాలు ఒకటే అయినప్పుడు సనామబంధలోప సూత్రం వల్ల రెండో వాక్యంలో సుజాత అనే నామబంధం తోపిస్తుంది. అప్పుడు చెట్టుబొమ్మ ఇట్లా ఉంటుంది. (చూ. బొమ్మ 2)



క్రియాబంధసంహార సూత్రప్రకారం రెండు క్రియా బంధాలు ఒకచోట చేర్చబడతాయి. ఈ సూత్ర ప్రవర్తన తరవాత నిర్మాణ సూచికా వృక్షం ఇట్లా ఉంటుంది. (చూ. బొమ్మ 3).



ఇంకో నియమం ప్రకారం ఒక మూలం మంచి సరూపమైన పిలక మొలిస్తే, తన కొమ్మల్ని మూలానికి చేర్చి తను తొలగిపోతుంది. పై బొమ్మలో ఉన్న ఒక 'వాక్యం' గుర్తు అట్లాంటే పిలక గనుక అది తొలగించబడుతుంది,


ఆ తరువాత రెండు క్రియాబంధాల మధ్య తరువాత చేర్చటం కాని లేక పూర్వ క్రియను క్షార్థకంగా మార్చటంగాని పరివర్తన సూత్రం ద్వారా జరగాలి. పైన పేర్కొన్న బాల వ్యాకరణ సూత్రం సరిగ్గా ఈ సమయంలో ప్రవర్తించే పరివర్తన సూత్రమన్న మాట. తరువాత అనే శబ్దం చేరిస్తే వాక్యం 10 నిష్పన్నమవుతుంది. (తిన్నది తరవాత > తిన్న తరవాత) బాలవ్యాకరణ చెప్పిన సూత్రం ప్రవర్తిస్తే వాక్యం (1) నిష్పన్నమవుతుంది.

పైన పేర్కొన్న బాల వ్యాకరణ సూత్రంలో ఈ క్రింది వివరణ కనిపిస్తున్నది. “సమాన కర్తృకం బలనక సమానాశ్రయంబులనుటంజేసి చైత్రునిచేత మైత్రుండు కొట్టంబడి మడిసె నిత్యాది సిద్ధంబయ్యె.” ఈ వివరణను బట్టి ధాత్వర్థ వ్యాపారాశ్రయత్వానికి, కర్తకూ భేదాన్ని సూచించదల్చుకున్నట్లు తెలుస్తున్నది. అయితే కారక పరిచ్ఛేదంలో మూడో సూత్ర వివరణలో “ధాత్వర్థ వ్యాపారాశ్రయంబు కర్తనాబడు” అని నిర్వచించబడింది. అంటే ఒకచోట (కారక పరిచ్ఛేదంలో) కర్తను గుప్త నిర్మాణపు కర్తగానూ, ఇంకోచోట (క్రియాపరిచ్ఛేదంలో) వ్యక్తనిర్మాణపు కర్తగానూ భావించినట్లు కనిపిస్తున్నది. చైత్రునిచేత మైత్రుండు కొట్టంబడి మడిసె అనే వాక్యంలో “చేత” ప్రత్యయం “కర్తకు చేత వర్తకంబు” అనే సూత్రంవల్లనే రావాలి. (ఇక్కడ కర్త గుప్త నిర్మాణపు కర్త). కొట్టు అనే క్రియకు చైత్రుడే ఆశ్రయం. అట్లా కాదంటే చేత వర్తకం రావటానికి వేరే సూత్రం లేదు. కాని మొదటి క్రియ క్షార్థక క్రియగా మారాలంటే మైత్రుడు ఆశ్రయం కావాలి. అందువల్ల బాలవ్యాకరణ చెప్పిన ఈ రెండు వివరణల మధ్య వ్యత్యాసం కనిపిస్తున్నది. ఇదే నిజమయితే బాలవ్యాకరణ గుప్త వ్యక్త నిర్మాణాల మధ్య భేదం గుర్తించినా, దాన్ని సర్వత్రా పాటించలేదని చెప్పాల్సి ఉంటుంది.

బాలవ్యాకరణ గుప్త వ్యక్త నిర్మాణాల మధ్య పక్ష పోరపాటు ఒక ముఖ్య విషయాన్ని తెలియపరుస్తున్నది. ఒక వాక్యంలో క్షార్థక క్రియ ఉన్న వాక్య భాగానికి, ప్రధాన క్రియ ఉన్న వాక్యభాగానికి గుప్త నిర్మాణపు కర్తలు వేరైనా వ్యక్త నిర్మాణపు కర్తలు ఒకటే కావాలి. ఈ నియమాన్ని వ్యక్త నిర్మాణపు నియమంగా (Surface structure constraint) గా గుర్తించాలి. పై నియమానికి ఉదాహరణలుగా ఈ క్రింది వాక్యాలను గ్రహించవచ్చు.

14. సుజాత (సుబ్బారావుని) తిరస్కరించి బాధ పడింది.  
 15. సుజాత (సుబ్బారావుచేత) తిరస్కరించబడి బాధపడింది.  
 \* 16. సుబ్బారావు సుజాతను తిరస్కరించి సుజాత బాధపడింది.


వాక్యం (14) గుప్త నిర్మాణంలో కర్త వ్యక్త నిర్మాణంలో కర్త ఒకటే. వాక్యం (15) లో రెండు భాగాలకు గుప్త నిర్మాణపు కర్తలు వేరు. కాని వ్యక్త నిర్మాణపు కర్తలు ఒకటే కావటంవల్ల వ్యాకరణ సమ్మత మయింది. వాక్యం (16) (15) కన్నా గుప్త నిర్మాణానికి ఎక్కువ సన్నిహితం. అయినా వ్యక్త నిర్మాణపు కర్తలు వేరుకావటం వల్ల వ్యాకరణ విరుద్ధమయింది. వాక్యం (15)కు ఈ విధంగా గుప్త నిర్మాణాన్ని సూచించవచ్చు. (చూ. బొమ్మ 4).



కర్తృపదాలు వేరుకావటంవల్ల ఇంతకు పూర్వం పేర్కొన్న సామబంధ లోప సూత్రం కాని, క్రియాబంధ సంహార సూత్రం కాని ప్రవర్తించవు. రెండు



వాక్యాల మధ్య తర్వాత అనే శబ్దాన్ని అనుసంధిస్తే వ్యాకరణ సమ్మతమైన వాక్యం నిష్పన్నమవుతుంది. ఇక్కడ మొదటి వాక్యంలో కర్మణి సూత్రం ప్రవర్తించటానికి వీలుంది. కర్మణి సూత్ర ప్రవర్తనకు కర్తృకర్మ పదాలు భిన్నం కావాలి. ఈ సూత్రం కర్తృకర్మ పదాల స్థానాన్ని వ్యత్యయ పరుస్తుంది. ఈ సూత్రం ప్రవర్తించితరవాత చెట్టు కట్టా ఉంటుంది. (చూ బొమ్మ. 5)



ఇప్పుడు సనామబంధ లోపసూత్రం, క్రియాబంధ సంహార సూత్రం, ప్రవర్తిస్తే. అప్పుడు బాల వ్యాకరణం ప్రతిపాదించిన పరివర్తన సూత్రం ప్రవర్తించి వాక్యం (15) నిష్పన్నమవుతుంది బాలవ్యాకరణ సూత్రాన్ని క్షాంతక సూత్రం అనవచ్చు. దీన్నిబట్టి పరివర్తన సూత్రాలు ఒక నిర్దిష్ట క్రమంలో ప్రవర్తిస్తయ్యని కూడా గ్రహించవచ్చు. ఇంతవరకూ చర్చించిన పరివర్తన సూత్రాలను అవి వర్తించే క్రమంలో ఈ విధంగా ఏర్పాటు చేయవచ్చు. వ్యాకరణ నిర్మాణంలో మార్పులు తెచ్చే సూత్రాలు గమక వీటిని పరివర్తన సూత్రాలంటారు.


పరివర్తన సూత్రాలు :

1. కర్మణి సూత్రం (వికల్పం).
2. సనామ బంధలోప సూత్రం (నిత్యం).
3. క్రియాబంధ సంహార సూత్రం (నిత్యం).
4. క్షార్మిక సూత్రం (వికల్పం).
5. తరవాత-బంధసూత్రం (నిత్యం).
6. -పదు లోప సూత్రం (వికల్పం).

వీటిలో మొదటి మూడు సూత్రాలకు విస్తృతమైన ప్రవర్తన ఉంది. ఈ సూత్రాలు ఈ వరసలోనే వర్తించాలి. ఇందుకు వాక్యం (15) ను ఉదాహరణగా గ్రహించవచ్చు. వికల్పమైన కర్మణి సూత్రం ప్రవర్తించినప్పుడు వాక్యం (14) నిష్పన్నమవుతుంది. వాక్యం (12) లో 2, 3 సూత్రాలు ప్రవర్తించవు. కర్తలు వేరు కావటం వల్ల క్షార్మిక సూత్రం కూడా ప్రవర్తించదు. అప్పుడు “తరవాత-బంధ” సూత్రం నిత్యంగా ప్రవర్తిస్తుంది. వాక్యం (10) ని నిష్పన్నం చెయ్యటానికి 2, 3 సూత్రాలు ఆ క్రమంలో వర్తించి, వికల్పమైన క్షార్మిక సూత్రం ప్రవర్తించకపోతే తరవాత బంధ సూత్రం నిత్యంగా ప్రవర్తిస్తుంది. కాని ఈ వాక్యాన్ని గమనించండి.

17. సుజాత అన్నం తిని, తరవాత నిద్రపోయింది.

వాక్యం (10)ని, (17)లో పోల్చిచూస్తే కొన్ని భేదాలు కనిపిస్తున్నాయి. (10)ని అవ్యవహితంగా ఉచ్చరించాలి. (17) ని అవ్యవహితంగా ఉచ్చరించకూడదు. అందువల్ల ఈ రెండు వాక్యాల నిష్పాదనలో భేదం ఉండి ఉండాలి. దీన్నిబట్టి చూస్తే క్రియాబంధ సంహారసూత్రం (17) కు వర్తించినట్టు లేదు. ఇది వర్తించలేదంటే దీన్ని అడ్డుకున్నది ఏదో ఉండి ఉండాలి. అంటే వాక్యం (17)లో కనిపించే ‘తరవాత’ ఐదో సూత్రమైన తరవాత-బంధ సూత్రంవల్ల చేర్చింది కాదని, అంతకుముందే ఉన్నదని తేల్చుచి. సనామబంధలోప సూత్రం వర్తించిన తరువాత వాక్యం 17 కు నిర్మాణం కట్టా ఉంటుంది. (చూ. బొమ్మ 6)



నాలుగో సూత్రం వర్తించి వాక్యం (17) నిష్పన్నమైంది. సౌలభ్యం కోసం మళ్ళీ ఉదాహరిస్తున్న (10) (17) వాక్యాలను ఇప్పుడు పోల్చిచూడండి.

10. సుజాత అన్నం తిన్న తరవాత నిద్రపోయింది.

17. సుజాత అన్నంతిని, తరవాత నిద్రపోయింది.

పై వాక్యాల్లో (10) ని ఎందుకు అవ్యవహితంగా ఉచ్చరిస్తున్నామో, (17) ని ఎందుకు వ్యవహితంగానే ఉచ్చరిస్తున్నామో ఇప్పుడు కారణం తెలుసుకోవచ్చు. వాక్యం (10)లో క్రియాబంధ సంహారసూత్రం వర్తించింది క్రియాబంధ సంహార సూత్రం వర్తించింది వాక్యం (17)లో క్రియాబంధ సంహారం సూత్రం వర్తించలేదు. క్రియాబంధ సంహార సూత్రం వర్తించ లేదు. అందువల్ల (17) వాక్య సంహారమే అవుతున్నదన్నమాట. అంటే (17) ని వ్యక్తనిర్మాణంలో కూడా రెండు వాక్యాల సమ్మేళనంగానే అర్థం చేసుకుంటున్నామని ఈ వివరణ తాత్పర్యం.

పైన పట్టికగా ఇచ్చిన సూత్రాల్లో ఆరో సూత్రాన్ని గురించి ఇంతవరకు చర్చించలేదు. అందుకు ముందుగా ఈ వాక్యాల్ని పరిశీలించండి.

18. సుబ్బారావు తిరస్కరించి అవమానించ బడ్డాడు.

19. సుబ్బారావు తిరస్కరించబడి అవమానించబడ్డాడు.

వాక్యం (19) లో ఆర్థం స్పష్టం. తిరస్కరించబడ్డది సుబ్బారావే. అవమానించబడ్డది సుబ్బారావే. గుప్త నిర్మాణంలో మూల వాక్యాలు రెండింటినూ సుబ్బారావు కర్మపదం. ఆ రెండింటికి కర్మణి సూత్రం వర్తించి సుబ్బారావు కర్తృపదస్థానం ఆక్రమించి సనామబంధ లోప సూత్రం, క్రియాబంధ సంహార సూత్రం, క్షార్థక సూత్రం క్రమంగా వర్తించి వాక్యం (19) నిష్పన్నమైంది. క్రియా పదాల్లో ఉన్న పడు శబ్దం కర్మణి సూత్రం అదనంగా చేర్చింది. ఈ సూత్రం గుప్త కర్తకు చేత వర్ణకాన్ని, క్రియకు పడు భావునూ చేరుస్తుంది.

వాక్యం (18) కి రెండర్థాలున్నాయి. ఒక ఆర్థంలో ఇది (19) కి సమానం. ఇంకో ఆర్థంలో గుప్త నిర్మాణంలో సుబ్బారావు తిరస్కరించు క్రియకు కర్తగానూ, అవమానించు క్రియకు కర్మగానూ ఊహిస్తున్నాం. అంటే సుబ్బారావు ఎవరో తిరస్కరించాడు, ఆ 'ఎవరో' సుబ్బారావును అవమానించారు అన్న ఆర్థం రావచ్చు. అప్పుడు రెండో వాక్యానికి మాత్రమే కర్మణి సూత్రం వర్తించింది. అప్పటి నిర్మాణం మీద సనామబంధలోప సూత్రం, క్రియాబంధ సంహార సూత్రం క్షార్థక సూత్రం (19) లాగే క్రమంగా వర్తించి (18) నిష్పన్నమైంది. అయితే ఈ వాక్యానికి (19) తో సమానమైన ఆర్థం ఎట్లా వచ్చిందో ఆలోచించాలి. అందుకోసమే వికల్పమైన పడులోప సూత్రం. (19) నిష్పన్నం చెయ్యటానికి పై సూత్రాలు వర్తించి తరువాత ఆరో సూత్రాన్ని వర్తింపజేస్తే పడు లోపం జరిగి (18) నిష్పన్నమైంది. అందువల్లనే (18) (19) తో సమానార్థకం కాగలిగింది. క్రియాబంధ సంహార సూత్రం వల్ల రెండు క్రియా పదాలు అవ్యవహిత స్థితికి వస్తే పడులోప సూత్రం వికల్పంగా వర్తించి పూర్వపదాల్లో 'పడు' శబ్దాల్ని లోపింప జేస్తుంది. ఇక్కడ అవ్యవహితంగా అనే నియమం సార్థకం. రెండు కర్మణి క్రియల మధ్య ఇంకో పదం వస్తే పడులోప సూత్రాన్ని వర్తించ నియమం ఉండవలసివస్తుంది. అంటే వాక్యం (18) లో రెండు క్రియలకూ మధ్యన ఇంకేదైనా చేరిస్తే, (19) తో సమానార్థకం కాలేదన్న మాట. ఉదాహరణకు వాక్యం (20) (19) తో సమానార్థకం కాజాలదు.

20. సుబ్బారావు తిరస్కరించి ఘోరంగా అవమానించబడ్డాడు.

ఈ పడులోప సూత్రానికి విషయాలైన ఈ వాక్యాన్ని పరిశీలించండి.

\* 21. ఇచ్చట కాఫీగింజలు పొడరు చేసి ఇవ్వబడును.

ఈ వాక్యం హైదరాబాదు సుల్తాన్ బజారులో 1970 వరకూ కనిపించేది. కర్మణీసూత్రం అసంపూర్ణంగా ప్రవర్తించటం వల్ల ఈ వాక్యం తప్పు అయింది. ధాతువును పడు శబ్దాన్ని చేర్చిన కర్మణీసూత్రం గుప్తకర్మను వ్యక్తకర్తగా కూడా మార్చాలి. కాని ను శబ్దం వల్ల కాఫీగింజలను అనే శబ్దం వ్యక్త నిర్మాణంలోనూ కర్మగానే మిగిలిపోయింది. ను శబ్దాన్ని తొలగిస్తే వాక్యం సరి అయింది అవుతుంది. పడు లోప సూత్రం వర్తించటం వల్ల పొడరు చేసి అనే రూపం సిద్ధించింది. పడు లోప సూత్రం వర్తించిన తర్వాత వాక్యం (18) లాగా ఇది భిన్నార్థ బోధకం కాకపోవటానికి కారణం పొడరుచేయు అనే క్రియకు కాఫీ గింజలు గుప్త నిర్మాణంలో కర్తగా ప్రవర్తించలేదు. ఇంతేకాక పై వాక్యంలో తరువాత-బంధ సూత్రం వర్తించటానికి వీలేదు. ఉదాహరణకు-

\* 22 ఎ. కాఫీగింజలు పొడరు చేసి. తరువాత ఇవ్వబడును.

బి. కాఫీగింజలు పొడరు చేసిన తరువాత ఇవ్వబడును.

ఉద్దేశించిన అర్థంలో పైరెండు వాక్యాలూ వ్యాకరణ విరుద్ధాలు. కాఫీ గింజలు పై వాక్యాలలో వ్యక్తకర్త కాలేదు. ఈ క్రియకూ, మిగతా క్రియలకూ ఉన్న భేదం గుర్తించదగింది. వ్యాపార పూర్వం ఉన్న కాఫీ గింజలు వ్యాపారానంతరం ఉండవు. వ్యాపారానంతరం ఉండేది కాఫీపాడి మాత్రమే. పూర్వభౌతిక రూపాన్ని మార్చే వ్యాపారాలను సూచించే క్రియలున్నప్పుడు తరువాత బంధ సూత్రం వర్తించదన్న నియమం ఏర్పరుచుకోవాలి.

1970 ఏడాదాకాలంలో తిరుపతి కొండ మీద గుడి ఆవరణలో ఈ క్రింది వాక్యం కనిపించింది.

\* 23 ఇచ్చట యాత్రికులు ఉచితముగా చెప్పలు ఉంచుకొని వావసు ఇవ్వబడును.

ఇవ్వబడును అనే క్రియకు చెప్పలు వ్యక్త నిర్మాణపు కర్త. యాత్రికులు గుప్త వ్యక్త నిర్మాణాలు రెండిట్లోనూ ఉంచుకొను అనే క్రియకు కర్త. వ్యక్త

నిర్మాణపు కర్తలు వేరై నందున ప్రైవాక్యం వ్యాకరణ విరుద్ధమైంది. ప్రైవాక్యంలో యాత్రికులు ఆన్న శబ్దం తొలగిస్తే వ్యాకరణ సమ్మత మవుతుంది. అప్పుడు చెప్పులు రెండు క్రియలకూ కర్త కాగలుగుతుంది. పదు లోప సూత్రం వర్తించి ఉద్దేశించిన ఆధ్యాత్మిక భంగం కలగకుండా సరి అయిన వాక్యం నివృత్తం అవుతుంది. ఇంతవరకూ జరిగిన చర్చలో క్లౌర్థక క్రియా ప్రవర్తనలో గమనించిన నియమాలను సౌలభ్యం కోసం కింద ఇస్తున్నాను.

1. భిన్న వ్యాపారాలను ఒక వాక్యంలో చెప్పినప్పుడు ప్రధాన వ్యాపారం కన్నా పూర్వం జరగటానికి ఉద్దేశించిన వ్యాపారాల్ని బోధించే క్రియలు క్లౌర్థక రూపంలో ఉంటే.

2. ఈ రకపు వాక్యాల్లో వ్యక్త నిర్మాణపు కర్త ఒకటే అయిఉండాలి. గుప్త నిర్మాణపు కర్తలు వేరు కావచ్చు.

3. ఈ వాక్యాల్లో క్రియ లన్నిటికీ గుప్త నిర్మాణపు కర్త ఒకటే అయి సమాపక క్రియ కర్మణి రూపంలో ఉండే క్లౌర్థక క్రియ ఏ రూపంలో ఉన్నా కర్మణి తుల్యంగానే భావించాలి.

ఈ ప్రచర్చ అంతా మనుష్య వాచక శబ్దాలు కర్తృపదాలుగా ఉన్న వాక్యాలను దృష్టిలో పెట్టుకొని జరిగింది. ఈ నియమాలు ప్రాణి వాచక శబ్దాలు ఏవి కర్తృపదాలుగా ఉన్నా వర్తిస్తే. అప్రాణివాచక శబ్దాలు కర్తృపదాలుగా ఉన్నప్పుడు ఏం జరుగుతుందో ఇంకా పరిశీలించాల్సి ఉంది. అంతేకాక క్లౌర్థక క్రియకున్న పెక్కు ప్రయోజనాల్లో పూర్వ వ్యాపార బోధకత ఒకటి మాత్రమే. ఇదిగాక ఇంకా చాలా ప్రయోజనాలున్నాయి. ఉదాహరణకు ఈ కింది వాక్యాలను పరిశీలించండి.

24. పాపనములైన శిరోజములం దెమల్చి పాపావహుడీడ్చి తెచ్చె.

(భార. సభా. 2—216)

25. ఏనెన్నడు దొల్లి చూచి యెఱుగను నిన్నున్

(భార. ఆది. 4—100)

26. జగత్కర్త పూర్ణాలోల ధుఃఖంజూచి చూపఱు ప్రభూతాశ్చర్యమై రచ్చటన్.

(భార—ఆది—6—31)

\*ఇటుపంటి పరిశీలనకు చూ. రామారావు (1975).

27. ఉత్సవ సందర్భానోత్సుకు లైపోయి కడుఁబెద్ద ప్రొద్దయ్యె.

(భార—ఆది—7—269)

ప్రాచీన భాషలోనుంచి ఇచ్చిన పై ప్రయోగాల్లో క్రావ్యర్థ క్రియ ఖిన్న పద్ధతుల్లో ప్రయోగించబడింది. అవి అన్నీ ఆధునిక భాషలో కూడా ఉన్నై. అంతేకాక నేటి భాషలో ఈ వాక్యాలను గమనించండి.

29. ఆతను పొద్దుపోయి ఇంటికి వచ్చాడు.

\*30 ఆతను వానకురిసి ఇంటికి వచ్చాడు.

పై రెంటిలో రెండోది వ్యాకరణ విరుద్ధం. మొదటిది వ్యాకరణ సమ్మతం.

క్రావ్యర్థ క్రియకున్న ప్రయోగా అన్నిటిని పరిశీలించి సూత్రీకరించాల్సిన ఆవసరం ఉంది. ఆ పని ఇంకోసారి.

ఈ వ్యాసంలో ప్రతిపాదించిన విషయాలు ప్రధానంగా ఆధునిక భాష నుంచి సేకరించినవి. ప్రాచీన భాషకూ, ఆధునిక భాషకూ, వాక్య నిర్మాణానికి సంబంధించిన ముఖ్య విషయాల్లో తేడా ఉండదు. నిజానికి ఈ వ్యాసంలో పరిశీలించి గమనించిన విశేషాలు చాలా వరకు ఇతర ద్రావిడ భాషలకు కూడా వర్తించే. ఈ వ్యాసంలో ప్రతిపాదించిన సూత్రాలు కొద్ది మాత్రులతో భారతీయ భాషలన్నీటికి వర్తించటానికి కూడా వీలుంది. భారతీయ భాష అన్నిటిలోను క్రావ్యర్థ క్రియా ప్రవర్తనలో కొన్ని సామ్యాలున్నై. అట్లాంటి వాటిని కొన్ని ఈ వ్యాసకర్త హిందీ, బెంగాలీ భాషల్లో గమనించాడు. వ్యాస విస్తరణ ఖేతివల్ల ఇతర భాషలనుంచి ఉదాహరణలు ఈ వ్యాసంలో ఇయ్యలేదు.

ఆంధ్ర పత్రిక, ఉగాది ప్రత్యేక సంచిక, 1973

## తెలుగులో 'అని' చేసే పని

తెలుగులో 'అని' శబ్దానికున్న బహుళప్రయోజనాల్లో కొన్నింటిని పూర్వం భారతిలో రాసిన వ్యాసాల్లో కొంతవరకు పరిశీలించాను. నామ్మికరణ విధానమే ప్రధానంగా ఉద్దేశించటం వల్ల 'అని' కున్న అన్ని ప్రయోజనాలను అక్కడ చర్చించటం సాధ్యం కాలేదు. అదిగాక అప్పటికి 'అని' కున్న ప్రయోజనా లన్నీ పరిశోధనకు పూర్తిగా లొంగలేదు. ఇప్పటికి అవగాహన అయినంతమట్టుకు, వాటిలో కొన్నింటిని ఈ వ్యాసంలో పరిశీలిస్తాను.

వచ్యర్థధాతువైన 'అను'కు క్తార్థకరూపం 'అని'. రెండు వాక్యాలను కొన్ని విశేషార్థాల్లో అనుసంధించటానికి కూడా ఈ 'అని' శబ్దం ప్రయుక్తమవుతుంది. ఉట్టాంటి ప్రయోగాల్లో 'అని'ని అవయవి సూచకం (construction marker) అని వ్యవహరిస్తున్నాను. క్రియారూపమైన 'అని' కి అవయవి సూచకమైన 'అని' కి తెలుగు వాక్యనిర్మాణంలో ఉన్న భేదాన్ని ఈ క్రింది వాక్యాలవల్ల గ్రహించవచ్చు.

1. పొద్దున్న పాంవాడు నానామాటలూ అని పోయాడండీ.
2. భారతదేశంలో ప్రజాస్వామ్యం ఉందని అమాయకులు అనుకుంటారు.


పై రెండు వాక్యాల్లోనూ 'అని' ప్రయోగముంది. మొదటి వాక్యంలో 'అని' వచ్యర్థంలో అనుధాతువుకు క్తార్థక రూపంగా ప్రయోగించబడింది. రెండో వాక్యంలో 'అని' కి వచ్యర్థం లేదు. అస లిక్కడ ఇది క్రియ కూడా కాదు. క్రియ అయితే సాధారణంగా కర్త ఉంటుంది. మొదటి వాక్యంలో 'అని'కి పాంవాడు కిర్త. రెండోవాక్యంలో 'అని' కి అట్లాంటి కర్తను ఆ వాక్యంలో చూపించలేం అందువల్లనే ఈ రెండో 'అని'ని అవయవి సూచకమని వ్యవహరిస్తున్నాను. ప్రముఖమైన సొంత అర్థమేమీ లేకుండా వ్యాకరణ నిర్మాణబోధనే ప్రధాన ప్రయోజనంగా గల శబ్దాలు అవయవిసూచకాలు. 'అని, అనే, అంటే,



తెలుగులో 'అని' చేసే పని

అంటూ' అనే శబ్దాలిట్లాంటివి తెలుగుభాషలో (మిగతా ద్రావిడభాషల్లో కూడా) ఇట్లాంటిశబ్దాలు చాలావరకు ధాతునిష్పన్నాలు కావటం విశేషం. 'అను' ధాతువు నుంచి పై శబ్దాలు నిష్పన్నమయ్యిరట్టుగానే 'అగు' ధాతువు నుంచి 'కాక, కాని, కాబట్టి' వంటి రూపాలు నిష్పన్నమయ్యినై. ఈ శబ్దార్థాలకి, వీటిమూలమైన ధాతువు అర్థానికి ఉన్న భేదం స్పష్టమే. భాషలో శబ్దజాలాన్ని విశ్లేషణన బోధకాలని (నామ, క్రియామలు), భాషాజ్ఞాన బోధకాలని (అవయవిసూచకాలు) విభజించ వచ్చు. (కృష్ణమూర్తి 1970). అవయవి సూచకం అర్థం భాషాంతర్గతమైనది.

పైన ఉదాహరించిన వాక్యం (2)లో వ్యాకరణ నిర్మాణాన్ని ఈ విధంగా చూపించవచ్చు.



(3 i) లో 'అనుకుంటారు' అనే క్రియకు కర్మ (ఇక్కడ 'కర్మ' అనే మాట చాలా సాధారణమైన అర్థంలో ఉపయోగిస్తున్నాను) స్థానంలో ఒక నామ పదం (పదబంధం కూడా గ్రహ్యం) ఉండాలి. ఆ స్థానాన్ని (3 ii) లో సూచించిన వాక్యం ఆక్రమించింది. విషయార్థంలో ఒక నామపదస్థానంలో ఒక వాక్యం చేరినప్పుడు 'అని' శబ్దాన్ని అనుసరించుకోవాలి. ఇట్లా ప్రయోగించ టానికి కొన్ని విధినిషేధాలున్నై. వీటిలో (3 i) ని గర్భ వాక్యమనీ, (3 ii) ని గర్భ వాక్య మనీ వ్యవహరిస్తున్నాను. గర్భ వాక్యంలో నామపదానికి బదులుగా ఒక వాక్యాన్ని ప్రయోగించే తీరును నామ్మికరణ మంటారు. పై వాక్యంలో విషయార్థాన్ని బోధించే నామ్మికరణం 'అని'.

ఈ 'అని' కొన్ని వాక్యాల్లో హేతు లక్షార్థక సూచక మవుతుంది. ఈ రెండింటి భేదం ముందు ముందు తెలుస్తుంది. 'అని' తో ఉన్న వాక్యాన్ని సంశ్లిష్ట (complex) వాక్యాలు. ఈ వాక్యాల్లో 'అని' కి పూర్వభాగం గర్భ వాక్యమూ, పరభాగం గర్భి వాక్యమూ ఉన్నాయి. హేతు, లక్షార్థసూచకాలయిన సంశ్లిష్ట వాక్యాలలో గర్భ వాక్యం గర్భివాక్యంలో ఆక్రమించే స్థానం నామానిదా అవ్యయానిదా అనే సమస్యను ఈ వ్యాసంలో ప్రస్తావించను. వాక్యాల గుప్తనిర్మాణంలో అవ్యయాలూ, నామాలూ వేరువేరు, ఒకటేనా అనే సమస్య భాషాశాస్త్ర చర్చలో ఇంకా నలుగురూనే ఉంది. ఈ రకపు వాక్యాలతీరులో కొన్ని విశేషాలను పరిశీలించటమే ఈ వ్యాసంలో ప్రధానమైన లక్ష్యం. హేతుర్థకాలయిన ఈ క్రింది వాక్యాలను గమనించండి.

4. జీతాలు చాలలేదని ఎస్టివోలు సమ్మె చేశారు.

5. పండక్కి స్కూటరు ఇయ్యలేదని అల్లుడు అలిగి వెళ్ళిపోయాడు.

పై వాక్యాల్లో ఎస్టివోలు సమ్మె చెయ్యటానికి అల్లుడు అలిగి వెళ్ళటానికి హేతువుల్ని 'అని' కి పూర్వమున్న వాక్యాలు సూచిస్తున్నాయి. అందువల్ల 'అని' కి పూర్వమున్న వాక్యాన్ని కారణవాక్యమనీ, పరంలో ఉన్న వాక్యాన్ని కార్య వాక్యమనీ వ్యవహరించుకుందాం. ఈ పై వాక్యాల నిర్మాణాల్ని పరిశీలిస్తే ఈ క్రింది విశేషాలను గ్రహించవచ్చు. ఈ రెండు వాక్యాల్లోనూ కార్య వాక్యాల్లో కర్తృపదాలు మనుష్యవాచక శబ్దాలు. కారణ వాక్యాల్లో కర్తృపదాలు మనుష్య వాచక శబ్దాలు కావచ్చు, కాకపోవచ్చు. (5) లో ఉన్న కారణవాక్యంలో కర్త మనుష్యవాచకశబ్దమే కాని, (4) లో కాదు. 'అని'కి పూర్వపరభాగాలు రెండింటోనూ మనుష్యవాచకశబ్దం కర్త కానప్పుడు 'అని' ప్రయోగిస్తే ఏమవుతుందో ఈ క్రిందివాక్యాల్లో చూడవచ్చు.

\* 6. అద్దం కింద పడిందని పగిలింది.

7. ఉద్దం కింద పడి పగిలింది.

వాక్యం (8) వ్యాకరణ విరుద్ధం. 'అని' ని తొలగించి దానికి పూర్వమున్న సమాపకక్రియను క్షార్థక క్రియగామరిస్తే అది హేత్వర్థకం\* కూడా అవుతుంది 'అని' తో హేత్వర్థం రావాలంటే కారణవాక్యం సంగతి ఎట్లా ఉన్నా కార్య వాక్యంలో మాత్రం మనుష్యవాచకశబ్దం కర్తగా ఉండాలని తేలుతున్నది. మొదటి క్రియను క్షార్థకరూపంగా మార్చి 'అని'ని తొలగిస్తే ఈ నియమం వర్తించదు. ఏకకర్తృకమై (ఇక్కడ కర్త అంటే (surface subject) అని మాత్రమే) అది ఆప్రాణివాచకమైతే క్షార్థకక్రియ సాధారణంగా హేత్వర్థకమే అవుతుంది. (4) (5) వాక్యాల్లోకూడా 'అని' ని తొలగించి క్షార్థకక్రియను ప్రవేశపెడితే ఏంజరుగుతుందో ఈ క్రిందివాక్యాల్లో చూడవచ్చు.

8. జీతాలు చాలక ఎస్టీవోలు సమ్మె చేశారు.

9. పండక్కి స్కూటర్ ఇయ్యక అల్లుడు అలిగి వెళ్ళాడు.

భిన్నకర్తృకమైన సంజ్ఞిప్తవాక్యంలో కర్తృ పదాలు ప్రాణివాచకాలయితే హేత్వర్థం మాట అట్లా ఉంచి అస లావాక్యాలే వ్యాకరణవిరుద్ధా లవుతై. అదే ఏకకర్తృకమై, అది మనుష్యవాచకశబ్దమైతే హేత్వర్థం రావచ్చు, రాకపోవచ్చు.

10. కిష్టప్ప అన్నం తిని ఒడికి వెళ్ళాడు.

11. కిష్టప్ప అన్నం తినక చిక్కిపోయాడు.

---

\* దీన్ని హేత్వర్థకం అనటం సమజసం కాదేమో అన్న సందేహాన్ని లేప దీశారు భద్రరాజు కృష్ణమూర్తి గారు. ఆయన అభ్యంతరం సరి అయిందే. ఇక్కడున్నది నిజానికి హేత్వర్థం కాదు. ఒక ఆచేతనపదార్థం కాలంలో పొందిన భిన్నపరిణామ దశల్ని (పరిణామం సహజమే కాన కర్మకరలేదు.) వాక్యం (7) సూచిస్తున్నది. ఉత్తరోత్తర పరిణామాలు పూర్వపూర్వ పరిణామాల మీద ఆధారపడి ఉంటై. అయితే ఈ భేద నిరూపణ ప్రస్తుతం నాకు అంత ప్రధానం కాదు గనక స్థూల దృష్టితో దీన్ని హేత్వర్థం అనే వ్యవహరిస్తున్నాను.

(10)(11) సంఖ్యల వాక్యాలు రెండూ ఏక కర్తృకలే. అయినా వాక్యం (10) హేత్వర్థ బోధకం కాదు. వాక్యం (11) మాత్రం హేత్వర్థాన్ని బోధిస్తున్నది. దీనికి కారణం ఈ వాక్యాల్లో సమాపక క్రియల్లో ఉన్న భేదమే వాక్యం (10) లో సమాపక క్రియ కర్త చేసిన వ్యాపారాన్ని బోధిస్తున్నది. (11) లో సమాపక క్రియ కర్తృ దేహ స్థితిలో మార్పులు తెలియ పరుస్తున్నది. క్తార్థక క్రియా ప్రయోగాల్ని పరిశీలించటం ఈ వ్యాసానికి ప్రధానలక్ష్యం కాదు.

అసమగ్రమైనా ఆ పని ఇంకోచోట జరిగింది. ప్రాస్తావికంగా హేత్వర్థ బోధక క్తార్థకక్రియా ప్రయోగానికి, 'అసి' ప్రయోగానికి ఉన్న భేదాన్ని పేర్కొన్నాను 'అసి' ప్రయోగాల్లో హేత్వర్థబోధకు కార్యవాక్యంలో మనుష్యవాచక శబ్దం కర్తగా ఉండాలని ప్రతిపాదించాం. అట్లా లేని ఈ కింది వాక్యాలను చూడండి.

12. నువ్వు ముందు వచ్చావని రైలు లేటుగా వచ్చింది.

13. నువ్వు త్వరగా వచ్చావని ఇవాళ పూలవాన కురిసింది.

ఈ ప్రైవాక్యాలు కార్యవాక్యాల్లో మనుష్యవాచక శబ్దాలు కర్తృపదాలు కాకపోయినప్పటికీ ఆమోద యోగ్యంగానే కనిపిస్తున్నాయి. అయితే ఈ వాక్యాలు ఇంతకుముందు దాహరించిన (4)(5) వాక్యాలకన్నా భిన్నమని మనం గుర్తించవచ్చు. (12) (13) వాక్యాల్లో, మనకు తెలిసిన ప్రపంచజ్ఞానాన్నిబట్టి కార్యకారణ సంబంధం ఉంటుంది పీల్చే సంఘటనలకు అట్లాంటి సంబంధం ఉన్నట్టు కల్పించబడింది. 'అసి' ద్వారా హేత్వర్థబోధ జరగటానికి కేవల కార్య కారణ సంబంధం ఉండటం మాత్రమే చాలలేదు. కార్యవాక్యంలో కర్తకూడా అది కారణమని బావించాలి. ఈ భేదం తెలియాలంటే (4) (5) వాక్యాలను పరిశీలించాలి. సృష్టతకోసం వాటిని మళ్ళీ ఇక్కడ ఇస్తున్నాను.

4. జీతాలు చాలక ఎస్టివోలు సమ్మె చేశారు.

5. జీతాలు చాలలేదని ఎస్టివోలు సమ్మె చేశారు.

వాక్యం (4) లో 'జీతాలు చాల లేదు' అనేది కారణంగా ఎన్నివోలు కూడా భావిస్తున్నట్లు మనకావాక్యంలో ఆధారం లేదు కాని వాక్యం (8) లో 'అని' ప్రయోగంవల్ల మన కట్టాంటి సాక్ష్యం కనిపిస్తున్నది. కాని (12)(18) సంఖ్యలు గల వాక్యాల్లో కార్యవాక్యాల్లో కర్తృపదాలు అప్రాణివాచకాలు కావటంవల్ల ఆలోచించగల సామర్థ్యం గలవి కావు. కాని వాటికి అట్లాంటి శక్తిని ఆరోపిస్తున్నాం. అందువల్ల వీటిని వ్యాకరణాతిరక్తమైన వాక్యాలుగా గుర్తించాలి. వ్యాకరణ విరుద్ధమైన వాక్యాలను వక్తలు కావాలని అర్థవంతంగా ప్రయోగించరు. పొరపాటున గాని, అజాగ్రత్త వల్లగాని, అట్లాంటి వాక్యాలు ప్రయోగించినా తమకు తాము తప్పని తెలుసుకున్నా, ఎవరైనా ఎత్తిచూపినా వాటిని సవరించుకోవటానికి ప్రయత్నిస్తారు. వ్యాకరణాతిరక్తమైన వాక్యాలను వక్త కావాలని ప్రయోగిస్తాడు. మానవునిలో సహజంగా ఉండే సృజనాభిలాషే ఇందుకు కారణం. ఈ అభిలాష సాహిత్యకారుల్లో ఎక్కువగా ఉంటుంది. అందుకే సాహిత్యంలో ఇట్లాంటి వాక్యాలు ఎక్కువగా కనిపిస్తే.

(12) (18) లలో కార్యవాక్యాల్లో అప్రాణివాచకాలు కర్తలుగా ఉన్నై. మనుష్యేతరమైన ప్రాణివాచకాలు కర్తృపదాలుగా వున్నప్పుడు ఏమవుతుందో ఈ వాక్యాలు చూడండి.

14. పిల్లి పంటింటో దూరిందని కుక్క మొరుగుతున్నది.

15. యజమాని వస్తున్నాడని కుక్క తోక ఆడిస్తున్నది.

ఈ వాక్యాలు వ్యాకరణ సమ్మతాలుగానే కనిపిస్తున్నై, ఈ ప్రయోగాల్లో (12) (18) వాక్యాల్లోలాగా 'కల్పన' కూడా ఏమీ లేదు. వీటిని వ్యాకరణ సమ్మతాలుగా మనం అంగీకరిస్తే కార్యవాక్యాల్లో మనుష్యవాచకశబ్దం కర్తగా ఉండాలని పైన చేసిన సూత్రీకరణ తప్పదు. మనుష్యవాచకశబ్దం అనటానికిబదులు ప్రాణివాచకశబ్దం అంటే ఈ సూత్రీకరణ నిలుస్తుంది. అవికూడా జంగమ ప్రాణి వాచకాలే అయివుండాభి. స్థావరాలైన వృక్షజాతులు కర్తృ పదాలుగా వున్నప్పుడు 'అని' ప్రయోగించటానికి వీలులేదు.

కార్యవాక్యంలో జంతుప్రాణి వాచకాలు కర్తృ పదాలుగా ఉండాలని ప్రతిపాదించినా ఈ వ్యాసంలో మిగతాభాగంలో మనుష్య వాచక శబ్దాలను దృష్టిలో ఉంచుకొనే పరిశీలిస్తాను. మనుష్య వాచక శబ్దం కర్తగాలేని కార్యవాక్యం ఉన్న ఈ వాక్యాన్ని గమనించండి.

16. మంత్రిగారు రాలే దని సభ వాయిదా పడింది.

ఈ వాక్యంలో 'అని'కి పరభాగంలో మనుష్యవాచక శబ్దం కర్తగా లేక పోయినప్పటికీ ఇది వ్యాకరణ సమ్మతమే. అయితే ఇక్కడ 'సభ' అనేది మనుష్య వాచకం కాదని తోసివెయ్యలేం. 'సభ' లో మనుష్యబోధ (human reference) ఉంది. కర్తగా మనుష్య వాచక శబ్దం లేకపోయినా మనుష్య స్ఫూర్తిని కలిగించే శబ్దం ఉంటే చాలునని సూత్రంలో చేర్చుకోవచ్చు.

కార్యవాక్యంలో మనుష్యవాచక శబ్దాలు ఉన్నా వ్యాకరణ సమ్మతం గాని ఈ కింది వాక్యాలు చూడండి.

\* (17) వానలో తడిశా దని మావాడికి జలుబు చేసింది.

\* (18) ఆధునికమైన ఆయుధాల్లేవని మన సైనికులు ఓడిపోయారు.

\* (19) చదవకుండా గాలికి తిరిగా దని మావాడు పరీక్ష తప్పాడు.

(17) కార్యవాక్యంలో 'జలుబు' కర్తృ పదంగా కనిపిస్తుంది. అది ప్రాణి వాచకం కాదు గనక (17) వ్యాకరణ విరుద్ధం అనుకోవచ్చు. (18), (19) లో మనుష్య వాచక శబ్దాలు కర్తలుగానే ఉన్నాయి. అయినా అవి వ్యాకరణ సమ్మతాలు కావు.

'జలుబు చేయు' 'ఓడిపోవు' 'పరీక్ష తప్పు' అనే క్రియలు వ్యాపార బోధకం కావు. అవి తమకు ఆశ్రయమైన ప్రాణుల అనుభవాన్ని మాత్రమే తెలియజేస్తాయి. పై వాక్యాల వ్యాకరణ విరుద్ధతకి ఇది కారణమేమో ననిపించ వచ్చు. కాని ఈ కింది వాక్యం అందుకు వీలు కల్పించటం లేదు.

(20) నేను రోజూ ఆలస్యంగా ఇంటికి వస్తానని మా ఆవిడకి కోఫం,

వాక్యం (20) లో 'కోపం' నామమైనా ఆఖ్యాత స్థానంలో ప్రయుక్తమైంది. ఇది క్రియ చేసే పనే చేస్తుంది. ఇక్కడ 'కోపం' వ్యాపారం కాదు, అనుభవం (experience). అయినా పై వాక్యం వ్యాకరణ సమ్మతమే అవుతుంది. అందువల్ల అనుభవాన్ని వ్యక్తం చేసే క్రియ లుండటం వల్ల (17), (18), (19) వాక్యాలు వ్యాకరణ విరుద్ధాలు అయినయ్యన్న సూచన నిలవదు.

జలుబు చెయ్యాలని, ఓడిపోవాలని, పరీక్ష తప్పాలని ఎవరూ కోరుకోరు. అందువల్ల ఇవి ఇచ్చా పూర్వకం కావు. ఇచ్చా పూర్వకంగాని క్రియా పదాలు కార్య వాక్యాల్లో ప్రయోగించటం వల్ల (17) - (19) వాక్యాలు వ్యాకరణ విరుద్ధాలయినయ్యని తోచవచ్చు. కాని కొన్ని ప్రత్యేక పరిస్థితులలో ఓడి పోవాలని, పరీక్ష తప్పాలని కొందరు కోరుకోటం అసంభవమేమీ కాదు. అప్పుడీ వాక్యాలు వ్యాకరణ సమ్మత మవుతాయి.

(21) పియత్కాంగ్ గెరిల్లాలు గెలవాలని అమెరికన్ సైనికులు ఓడిపోయారు.

(22) మళ్ళీ కాలేజీలో చేరాలని మావాడు పరీక్ష తప్పాడు.

అమెరికాలో ప్రబలంగా ఉన్న యుద్ధ వ్యతిరేకోద్యమ ప్రభావం వియత్నాంలో పోరాడుతున్న అమెరికన్ సైనికుల మీద కూడా ఉంది. ఈ సందర్భాన్ని దృష్టిలో పెట్టుకుంటే (21) వ్యాకరణ సమ్మతమే. అటల మీద దృష్టి ఉన్న విద్యార్థి మళ్ళీ కాలేజీలో చేరా అనుకోటం సహజమే. ఆ దృష్టితో చూస్తే (22) కూడా వ్యాకరణ సమ్మతమే. 'ఇచ్చాపూర్వకత' ఉన్న కారణంగా (21) (22) వాక్యాలు వ్యాకరణ సమ్మతమైనయ్యని, అది లేని కారణంగా (19) (20) వ్యాకరణ విరుద్ధమైనట్టు సూత్రించుకోవచ్చు. అయితే ఈ కింది వాక్యం అందుకు తొంగటం లేదు.

(23) రోజూ అలస్యంగా ఇంటికి వెళతానని మా ఆవిడ బాధ పడుతుంది.

ఈ పై వాక్యం వాకరణ సమ్మతమే కాని క్రియ ఇచ్చాపూర్వకం కాదు. మా ఆవిడ బాధ పడాలని కోరుకోటం లేదు. తప్పనిసరై బాధ పడుతున్నది.

కాబట్టి ఇచ్చాపూర్వకత్వాన్ని ఈ వాక్యాల వ్యాకరణ సమ్మతికి కారణంగా నిరూపించలేము.

వ్యాకరణ సమ్మతమైన (4) (5) (8) (16) (20) (28) వాక్యాల్ని జాగ్రత్తగా పరిశీలిస్తే ఒక సామాన్య లక్షణం కనిపిస్తున్నది. ఆ వాక్యాల కార్య వాక్యాల్లో ఆఖ్యాతాలు వ్యక్తం చేసే ప్రవృత్తులు (actions, events, experiences, processes and states) వీటికి ఆశ్రయమైన మనుషులకు స్వాధీనంలో ఉన్నట్లుగా కనిపిస్తున్నాయి. “సభ వాయిదా పడింది” (16) అనే చోట కొంత భిన్నంగా కనిపిస్తుంది. ఇక్కడైనా ‘వాడు పడు’ అనే క్రియ బోధించే వ్యాపారం మనుష్య కర్తృకం కాక తప్పదు. అంటే వాన కురవటం, ఎండ కాయటం, పిడుగులు పడటం వంటి వ్యాపారాల్లాగా కర్తృ విరహితంగా జరిగే వ్యాపారం కాదు వాయిదా పడటం. అట్లాగే వాక్యం (17) లో ‘జలుబు చేయు’ అనే క్రియ వ్యక్తం చేసే వ్యాపారం కూడా వాన కురవటం లాగే మనుష్య కర్తృకం కాదు. అందువల్ల దాన్ని వ్యాకరణ సమ్మతంగా మార్చటం సాధ్యం కాదు. కాని (18), (19) వాక్యాల్లో ‘ఓడిపోవు, పరిక్ష తప్ప’ అనే క్రియలు వ్యక్తం చేసే వ్యాపారాలు (21) (22) వాక్యాల్లో కర్తృధీనంగా ఉన్నట్లు మార్చటం వల్ల ఇవి (21, 22) వ్యాకరణ సమ్మతం కాగలిగినై.

ఇంగ్లీషు భాషలో కొన్ని సంక్లిష్ట వాక్యాలను వివరించే సందర్భంలో Susumo Kuno అనే పరిశోధకుడు (Kuno)\* = control అనే అంశాన్ని కొన్ని క్రియలకు ప్రతిపాదించినట్టు Arlene Berman పేర్కొన్నది (Berman 1970). ఈ అంశం కొన్ని క్రియలకు స్వతస్సిద్ధమైనా మరి కొన్ని క్రియలకు సందర్భాన్నిబట్టి (+, -లు) మారవచ్చునని కూడా సూచించింది. అంతేకాక క్రియల్ని పూర్తి స్వాధీనంలో ఉన్నవిగానూ (వెళ్ళు, పోవు, తిను వంటివి), మరికొన్ని అనలు స్వాధీనంలో లేనివిగానూ (జలుబు చేయు, జ్వరం వచ్చు, పిచ్చెక్కు, ఆలసిపోవు వంటివి), మరికొన్నిటిని కొంత స్వాధీనంలో ఉన్నట్లుగానూ (బహుశా కోపం వచ్చు, బాధపడు వంటివి) ఆమె విభజించి

\* Susumo Kuno రాసిన ఈ వ్యాసం నాకు దొరకలేదు. Arlene Berman చెప్పిందే నా కాధారం.



చింది. తెలుగులోనూ అట్లాంటి విభజన చెయ్యవచ్చునని ప్రచర్చనుబట్టి స్పష్టమే. +control అనే అంశం ఉన్న క్రియలో +colition అనే అంశం కూడా కలసి ఉంటుందని ఆమె భావించినట్లు తోస్తున్నది. అంటే స్వాధీన క్రియల్లో ఇచ్చాపూర్వకత కూడా ఇమిడి ఉంటుందని ఆమె సూచన. కాని తెలుగులో వాటిని వేరు చెయ్యటానికి వీలున్నట్టు కనిపిస్తున్నది. 'కోపం' అనే అభ్యాసానికి +control (స్వాధీనత), +volition (ఇచ్చాపూర్వకత) ఉంటే 'బాధపడు' అభ్యాసానికి +control, -volition (అనిచ్చా పూర్వకత) ఉన్నయ్యని చెప్పాల్సి ఉంటుంది. పైన చర్చించిన వాక్యాలను గురించి నా అవగాహన సరైనదయితే control, volition అనే అంశాలను వేరు చెయ్యక తప్పదు.

పేత్వర్థమూ, లక్ష్యార్థమూ వేరువేరని ఈ వ్యాసం పూర్వభాగంలో చెప్పబడింది. ఈ రెండూ ఎందుకు వేరే ఉప్పుడు పరిశీలిద్దాం. ఇందుకోసం పూర్వోదాహృతమైన వాక్యాల్ని ఇక్కడ ఉద్ధరిస్తున్నాను.

\*19. చదవకుండా గాలికి తిరిగా దని మావాడు పరీక్ష తప్పాడు.

22. మళ్ళీ కాలేజీలో చేరా లని మావాడు పరీక్ష తప్పాడు.

పీటిలో (19) వ్యాకరణ విరుద్ధం. (22) వ్యాకరణ సమ్మతం. మొదటి వాక్యంలో పేత్వర్థ మున్నా 'పరీక్ష తప్ప' అనే క్రియా వ్యాపారం కర్తృధీనంలో లేనట్టు ఊహించటం వల్ల వ్యాకరణ సమ్మతమైంది; ఉన్నట్టు ఊహించటం వల్ల రెండో వాక్యం (22) వ్యాకరణ సమ్మత మైంది. ఈ రెండు వాక్యాల్ని కొద్ది మార్పులు చేస్తే వచ్చే ఈ వాక్యాలను గమనించండి.

(24) చదవకుండా గాలికి	తిరిగాడు కాబట్టి తిరగటంవల్ల తిరిగి	మావాడు పరీక్ష తప్పాడు.
----------------------	--	------------------------

* (25) మళ్ళీ కాలేజీలో	చేరాడు కాబట్టి చేరటం వల్ల చేరి	మావాడు పరీక్ష తప్పాడు.
-----------------------	--------------------------------------	------------------------

పూర్వం వ్యాకరణ విరుద్ధమైన వాక్యం (19) (24) గా మారి వ్యాకరణ సమ్మతమైంది. వాక్యం (25) ఇతరసందర్భాల్లో వ్యాకరణ సమ్మతమైనా, (22) లో ఉద్దేశించిన అర్థానికి ఇది విరుద్ధం. (24) (25) వాక్యాల్లో చేసిన మార్పులు వాక్యంలో ఉన్న రెండు క్రియల వ్యాపారాలూ కాలంలో కూడా అదే క్రమంలో జరిగినట్లు భావిస్తేనే వ్యాకరణ సమ్మతమవుతై. (23)లో “గాలికి తిరగటం” మొదట జరిగిన వ్యాపారం. “పరీక్ష తప్పటం” తరువాత జరిగిన ఫలితం. కాని (25) లో అట్లా కావటానికి వీల్లేకపోవటం వల్ల ఉద్దేశించిన అర్థంలో వ్యాకరణ సమ్మతం కాలేకపోయింది. (22) లో, పరీక్షతప్పటం మొదట జరిగితేనే ‘మళ్ళీ కాలేజీలో చేరటం’ సాధ్యమవుతుంది. అందువల్ల ‘మళ్ళీ కాలేజీలో చేరటం’ అనేది లక్ష్యం. ఆ లక్ష్యసాధనకు పరీక్ష రప్పటం మార్గం. (22) ‘చేరాలి’ అనే క్రియ భవిష్యదర్థకం అందువల్ల హేత్వర్థం కాలేక పోయింది. కాలక్రమంలో పూర్వవ్యాపారం జరగబోయే పరవ్యాపారానికి హేతుమవుతుంది. పరవ్యాపారం పూర్వవ్యాపారానికి లక్ష్యమవుతుంది. వాక్యం (22) ని అర్థభేదం లేకుండా ఈ కిందివిధంగా మార్చవచ్చు.

26. మళ్ళీ కాలేజీలో చేరటంకోసం మాదాడు పరీక్ష తప్పాడు.

ఇక్కడ ‘కోసం’ అనే విభక్తి ప్రత్యయాన్ని చేర్చటంవల్ల (22) లో ఉద్దేశించిన అర్థానికి భంగం కలగకుండా వాక్యం నిష్పన్నమయింది. (22) (23) వాక్యాలు సమాన్తరకాలు. తెలుగులో ‘కోసం’ అజ్ఞాతదోషకమైన విభక్తి ప్రత్యయం.

హేత్వర్థక మైనప్పుడు సంశ్లిష్ట వాక్యంలో క్రియలు వ్యాపారాలు కాలంలో జరిగిన క్రమంలోనే ఉంటై. అప్పుడు కారణవాక్యంలో హేత్వర్థకక్రియ గాని, ‘వల్ల’ పరకమైన భావార్థక క్రియారూపంగాని, ‘కాబట్టి’ పరకమైన సమాపకక్రియగా, ‘అని’ పరకమైన ‘అలి’ ప్రత్యయముక్త రూప మున్నప్పుడు మొదటి వాక్యభాగం (clause) అజ్ఞాతదోషక మవుతుంది. ‘అలి’ ప్రత్యయ యుక్తరూపాలు భవిష్యదర్థదోషకాలు. ‘అలి’ ప్రత్యయ యుక్తరూప మున్న వాక్యం ‘అని’ పరమై, ఎంకోవ్యాపారాన్ని సూచించే గర్భివాక్యంలో గర్భితమైనప్పుడు ఎప్పుడూ అజ్ఞాతదోషకమే కావటం ఇక్కడ గమనించదగింది. గర్భివాక్యంలో అస్త్యర్థక క్రియ ఉన్నప్పుడు అజ్ఞాతదోషక మవుతుందని వేరేచోట సూచించాను.

ఈ లఙ్కార్యర్థక వాక్యాల్లో గర్భి గర్భవాక్యాలు ఏక కర్తృకమైనప్పుడు 'అని' కి బదులు 'దాం' అనే ప్రత్యయాన్ని ఆదేశం చెయ్యవచ్చు.

27. మళ్ళీ కాలేజీలో చేరా లని మావాడు పరీక్ష తప్పాడు.  
చేరదా మని

అని ప్రత్యయంగా ఉన్న రూపాలలో పురుషబోధకత లేదు. కాని దాం ఉభయప్రార్థనార్థక రూపం. 'అని' పరకమైనప్పుడు ఆ అర్థంలేదు. ఈ రెండిటికి ఉన్న సంబంధం ప్రస్తుతానికింకా కొరుకుడు పడనిదే.

తెలుగులో రెండువాక్యాలమధ్య కారణకార్య సంబంధం వ్యక్తం చెయ్యటానికి, ఆ రెండిటిని 'అని' శబ్దంతో అనుసంధించటం ఒక పద్ధతి అని పై చర్చ వల్ల తెలుస్తున్నది. అట్లాంటే ఇంకోపద్ధతి 'అని' కి బదులు 'కాబట్టి' అనే శబ్దాన్ని ప్రయోగించటం.

28. వాళ్లన్నయ్య వచ్చాడని మా ఆవిడ గారెలు వండింది.

19. వాళ్లన్నయ్య వచ్చాడు కాబట్టి మా ఆవిడ గారెలు వండింది.

స్థూలదృష్టికి (23) (29) వాక్యాలు సమానార్థకంగా కనిపిస్తే, కాని వాటి మధ్య భేదం ఉంది. అది ఈ కింది వాక్యాలవల్ల వ్యక్తం అవుతుంది.

30. వాళ్లన్నయ్య వచ్చాడని మా ఆవిడ గారెలు వండింది కాని, నిజానికి ఆయన రాలేదు.

\* 31. వాళ్లన్నయ్య వచ్చాడు కాబట్టి మా ఆవిడ గారెలు వండింది కాని నిజానికి ఆయన రాలేదు.

వాక్యం (30) లో "వాళ్లన్నయ్య వచ్చాడు" అనే భాగం యథార్థ కావచ్చు, కాకపోవచ్చు. అది మా ఆవిడ భావన మాత్రమే కావచ్చు, వాక్యం (30)ని ప్రయోగించిన పక్ష దృష్టిలో అది నిజం కాకపోవచ్చు. వాక్యం (31)ని ప్రయోగించిన పక్ష "వాళ్లన్నయ్య వచ్చాడు" అనే భాగం యథార్థమని నమ్మితేనే అది ప్రయోగించగలుగుతాడు. తరువాత భాగంలో దానికి విరుద్ధమైన అంశం ఉండకూడదు. అంటే స్వయం వైరుధ్యం (self contradiction)

అవుతుంది. అందువల్ల (31) వ్యాకరణ విరుద్ధమయింది. దీన్నిబట్టి కార్య వాక్యంలో కర్తృభావనని 'అని' తో ఉన్న కారణవాక్యం సూచిస్తున్నదని అనుకోవచ్చు. ఈ సందర్భాల్లో 'అని' కి బదులు 'అనుకొని' అని ప్రయోగించినా అర్థభేదం రాదు. పైవాక్యాల్లో 'వచ్చాడు' అనే భూతకాలిక క్రియకు బదులు భవిష్యదర్థకక్రియ వాడినా సరిగ్గా ఇంతే జరుగుతుంది.

32. వాళ్లన్నయ్య వస్తా డని మా ఆవిడ గారెలు వండింది కాని ఆయన రాలేదు.

\* 33. వాళ్లన్నయ్య వస్తాడు కాబట్టి మా ఆవిడ గారెలు వండింది కాని ఆయన రాలేదు.

'కాబట్టి' తో అనుసరించిన వాక్యంలో వైరుధ్యం ఉంది గనుక (33) వ్యాకరణ విరుద్ధమయింది.

ఈ వ్యాసంలో ఇంతవరకూ చర్చించిన హేత్వర్థక 'అని' వాక్యాలు అనేక కర్తృకాలు. ఏక కర్తృక మైనప్పుడు ఏం జరుగుతుందో ఇప్పుడు చూద్దాం. ముందుగా ఈ వాక్యాలను పరిశీలించండి.

? 34. మా అబ్బాయి ఇడ్డెన్లు తిన్నా డని భోజనం మానేశాడు.

35. మా అబ్బాయి ఇడ్డెన్లు తిన్నా నని భోజనం మానేశాడు.

? 36. ఇడ్డెన్లు తిన్నా వని భోజనం మానేశావు.

37. ఇడ్డెన్లు తిన్నా నని భోజనం మానేశావు.

ఈ పై వాక్యాల్లో ప్రఖ్యార్థక ముంచిన వాక్యాల వ్యాకరణ ప్రతిపత్తిని గురించి ఈ వ్యాసకర్త చాలా మంది వ్యవహారాల్ని పరిశీలించి చూశాడు. కొందరు వీటిని బాగానే ఉన్నయ్యన్నారు. కొందరు వీటికన్నా (35), (37)మే లన్నారు. మరికొందరు వీటిమధ్య భేదాన్ని వెంటనే గుర్తించలేక పోయారు.\* నా మట్టుకు

---

\* నాతరపున డాక్టరు తిమ్మారెడ్డి నిర్మల ఈ వాక్యాల్ని గురించి కొందరు వ్యవహారాలను బెజవాడలోనూ, తిరుపతిలోనూ ప్రశ్నించినట్లు తెలియపర్చింది. కాని ఫలితం ఇదే.

నాకు (34) కన్నా (35), (36) కన్నా (37) ఎక్కువ వ్యాకరణ సమ్మతంగా కనిపిస్తున్నాయి. అంతేకాదు, నా వ్యవహారంలోనూ, మా ఆవిడ వ్యవహారంలోనూ (34) (36) వాక్యాలు సాధ్యంకూడా కావని చెప్పవచ్చు. ప్రస్తుతానికి ఈ రెండు రకాల వాక్యాలు (34) (36) — (35) (37) వ్యాకరణ సమ్మతాలుగా, అంగీకరించినా (35) (37) వాక్యాలలో ప్రథమ, మధ్యమపురుషబోధకక్రియలు ఉత్తమపురుషపరివర్తనను ఎట్లా సహించినయ్యో చెప్పవలసినబాధ్యతవ్యాకర్తపేద ఉంది. ఇట్లాంటి పురుష వ్యత్యయం పరోక్షానుకృతిలో ఉంది. ఉదాహరణకు ఈ కింది వాక్యాలు గమనించండి.

38. సుశీల రేపు కాలేజీలో కలుస్తా నని చెప్పింది.

39. నువ్వు నిన్న ఢిల్లీ వెళ్తున్నా నని చెప్పావు.

(38) లో ప్రథమపురుష కర్త, (39) లో మధ్యమ పురుష కర్త. కాని గర్భవాక్యా (అనికీ పూర్వమున్న వాక్యభాగా)లో క్రియలు ఉత్తమపురుషతో ఉన్నాయి. ఈ వాక్యాలకు గుర్తనిర్మాణంలో ఉత్తమ పురుషసర్వనామాన్ని కర్తగా ప్రతిపాదించి, క్రియా విభక్తిని కర్తనుకూలంగా చేర్చేసూత్రం (Agreement Rule) తరువాత సర్వనామపరివర్తనసూత్రాన్ని (Pronominal Change) అనువర్తించటంవల్ల ఈ వ్యత్యయాభాసాన్ని తొలగించవచ్చు నని ఇంకోచోట సూచించబడింది. (35) (37) వాక్యాలకు పరోక్షానుకృతితో సంబంధమున్నట్లు కనిపిస్తున్నది. బహుశా ఆ సూత్రాలనే ఈ వాక్యాల విషయంలో కూడా అనువర్తించటానికి వీలుపడవచ్చు. అయితే ఈ వాక్యాలకు ప్రతిపాదించే గుర్తనిర్మాణ మెట్లా ఉండాలనే ప్రశ్న ఒకటున్నది. ప్రస్తుతం దీనికి స్పష్టమైన సమాధానం ఇచ్చే పరిస్థితిలో ఈ వ్యాసకర్త లేడు. ఇందుకు తెలుగులో 'అని' ప్రయోగాల సమగ్రపరిశీలన, ప్రపంచభాషలలో అను కరణవాక్యాల తత్వ పరిశీలనా అవసరం. వ్యవహార తానుగాని, ఇతరులుగాని అన్న లేక అనుకొన్న వాక్యాలను గాని భావాలనుగాని ఇతరులకు (తనకు తానైనా) చెప్పే పద్ధతిని

అనుకరణ అంటాం. ఈ ఉదాహరించిన వాక్యాలను కూడా అనుకృతిలో భాగంగా గ్రహిస్తే-గ్రహించటం తప్పనిసరి కావచ్చు-మనమిప్పు డనుకునే దానికన్నా అనుకృతి పరిధి ఇంకా విస్తృత మని తేలుతుంది. బహుశా 'అని' ఉన్న వాక్యాలన్నీ అనుకృతిలో భాగంగానే భావించాల్సి రావచ్చు. అప్పుడు శబ్దం, భావం, హేతువు, కాంక్ష, లక్ష్యం-ఇవన్నీ అనుకరణయోగ్యా లవుతై. అయితే ఈ నిర్ణయం తీసుకోటానికి ప్రస్తుత మున్న అధారాలు చాలవు. ఈ సమస్య భావి పరిశోధనలో తేలవలసిందే.

ఇవి ఇట్టా ఉండగా ఉత్తమ పురుషైక కర్తృకమైన ఈ వాక్యాన్ని పరిశీలించండి.

\* 40. నేను ఇడ్డెన్లు తిన్నా నని భోజనం మానేశాను.

ఈ వాక్యం కూడా నాకు వ్యాకరణ సమ్మతంగా తోచటం లేదు. నా నిర్ణయం సరి అయిందే అయితే, అనుత్తమపురుషకర్తృక వాక్యాలలో క్రియ ఉత్తమపురుష పరివర్తనాన్ని సహించగా ఉత్తమపురుష కర్తృకమైన ఈ వాక్యం అనుకరణాన్ని సహించక పోవటానికి కారణం బోధపడటం లేదు. బహుశా ఈవాక్యంలో కొందరికి సమ్మతం కావచ్చు. (34-35) వాక్యాల్లో ప్రయోగించిన 'తిను' అనే క్రియకు కర్మ అప్రాణివాచకం. ప్రాణివాచకం కర్మగా ఉన్నప్పుడు 'అని' హేతుర్థ సమర్థమౌతుందా అనికూడా చూడాలి. అందుకీ వాక్యాలు చూడాలి.

(41) పెద రామయ్యగారు పిల్లని | చంపానని | గుడి కట్టించాడు.  
| చంపాడని |

(42) పెదరామయ్యగారు పిల్లని చంపి గుడి కట్టించాడు.

(43) మా పక్కావిడ మమ్మల్ని | తిట్టానని | మాయింటికిరావటంలేదు.  
| తిట్టందని |

(44) మా పక్కావిడ మమ్మల్ని తిట్టి మా ఇంటికి రావటం లేదు.

ఈ పైవాక్యాల్లో (41) (43) కన్నా (42), (44) వాక్యాల్లో వ్యవహారాలు సమ్మతిస్తారు. అందుకు (41) (43) వాక్యాలు వ్యాకరణ విరుద్ధం కావటం కారణమా? ఒకవేళ ఇవి వ్యాకరణ విరుద్ధాలయితే దీనికి కారణం తెలిగ్గానే చెప్పవచ్చు. ప్రాణివాచక నామం కర్మగా ఉంటే క్రియతో 'అని' శబ్దం హేత్వర్థ బోధక సమర్థం కాదు. అయితే ప్రాణివాచక కర్మకి హేత్వర్థకమైన 'అని'కి ఉన్న వైరుధ్య మేమిటో చెప్పకపోతే ఈ సూచన సమయానికి అడ్డం పెట్టుకున్న సూత్రం (ad hoc rule) అవుతుంది గాని, సారవంతమైన (well motivated) సూత్రం కాదు.

ఇంతవరకూ తెలుగులో 'అని' ప్రయోగాన్ని గురించి చేసిన చర్చ తెలుగుకి మాత్రమే పరిమితం కాదు. ఇవి మిగతా ద్రావిడ భాషల్లో కూడా ఇట్లాగే ఉంటున్నాయి. ప్రపంచభాషల్లో అనుకరణ తత్వపరిశీలన చేస్తే ఇప్పుడు సమస్యలుగా మిగిలిపోయినవి అప్పుడు పరిష్కారం కావచ్చు.

## పత్రికా రచనలో భాషా ప్రయోగం

నిన్న మొన్నటి వరకూ భాషా ప్రయోగానికి మూలమయిన (భాషా) లక్షణాలను పరిశీలించి, సూత్రబద్ధం చెయ్యటమే భాషా పరిశోధన లక్ష్యంగా ఉండేది. ఈ రకమైన పరిశోధనలో భాషా ప్రయోక్త ఉన్న స్థితిగతులు; సామాజిక వ్యవస్థలో ఆతని ఉనికి, పాత్ర; వ్యవహరించే విషయ వైవిధ్యం మొదలైన వాటికి ప్రాముఖ్యం ఉండేది కాదు. మరీ ముఖ్యంగా ఛామ్స్కీ (Chomsky) మొదలైన వారు ప్రతిపాదించి, వ్యాప్తికి తెచ్చిన పరివర్తన సిద్ధాంతం (Transformational theory) లో వ్యవహార ఉంటున్న సమాజంతో సంబంధం లేకుండా ఆతనిలో అంతర్గతంగా ఉన్న అమూర్త వ్యాకరణ సూత్రాలను కనుక్కోటమే ప్రధాన లక్ష్యంగా ఉండేది. భాషను గురించి వ్యవహారకు పరిజ్ఞానం ఉంటుందనీ, దీని ఆధారంతో వ్యవహార భాషా వ్యవహారాన్ని సాగిస్తాడనీ, ఛామ్స్కీ ప్రతిపాదించాడు. ఈ పరిజ్ఞానాన్ని పరిశోధించటమే భాషా శాస్త్ర లక్ష్యంగా భావించాడు. భాషా ప్రయోగంలో వ్యవహారకున్న భౌతిక పరిమితుల ననుసరించి కొన్ని రోపాలుంటయ్యనీ, ఈ పరిమితుల కఠినమైన భాషా యంత్రాంగాన్ని పట్టుకోటమే పరిశోధకుల కర్తవ్యమనీ ఆయన భావం. సర్వ భాషా సామాన్య లక్షణాల పరిశోధనకూడా పైలక్ష్యంతో ముడిబడే ఉంది. ఈ లక్ష్యాల ప్రాధాన్యాన్ని ఎవరూ కాదనలేదు.

అయితే, ఛామ్స్కీ రచనలుగాని, ఆ మార్గంలో కృషి చేస్తున్న ఇతర పరిశోధకుల రచనలుగాని చదివితే భాషా మూల సూత్రాలు మాత్రమే పరిశోధన నార్వమైనవనీ, భాషా ప్రయోగ రీతులు పరిశీలనార్హమైనవి కావనీ ఒక అపోహ కలిగి పీలుంది. భాషా ప్రయోగ రీతులు పరిశీలించక్కర్లేదని ఛామ్స్కీగాని, అతని సహ పరిశోధకులుగాని ఎక్కడా చెప్పలేదు. అయితే ఆ మార్గంలో కృషి చేసిన పరిశోధకులు మూల సూత్రాన్వేషణలోనే మునిగి పోయి, ప్రయోగ రీతులను పట్టించుకోలేదు.



పత్రికా రచనలో భాషా ప్రయోగం

కాని, ఇటీవలి పరిశోధకుల దృష్టి భాషా ప్రయోగ రీతి వైపు మళ్లింది. భాషా ప్రయోగాన్ని మూల సూత్రాలు నడుపుతున్న మాట నిజమే అయినా ప్రయోక్త ఉన్న సమాజస్థితి, ఆతను ఉద్దేశించిన శ్రోతలు (పాఠకులు), వాళ్లతో ప్రయోక్తకున్న సంబంధం, ప్రస్తావించే విషయం, ప్రయోగ వాచకం (పత్రిక, రేడియో మొ॥) — వీటన్నిటికీ తగిన ప్రమేయం ఉందనీ గుర్తించిన ఇటీవలి పరిశోధకులు ఈ దృష్టితో పరిశీలన సాగిస్తున్నారు. ఇంకా విశేషమేమిటంటే, ఈపై చెప్పిన బహిః పరిస్థితులు మూల సూత్రాలను కూడా ప్రభావితం చేస్తున్నట్లు శాస్త్రజ్ఞులు కనుక్కున్నారు.

ఇంతమాత్రాన ఏక భాషా లక్షణ పరిశోధనగానీ, సర్వభాషా లక్షణ పరిశోధనగానీ ఆగిపోయినయ్యేని అర్థం కాదు. వాటి ప్రాధాన్యం తగ్గిందనీ భావం కాదు. నిజానికి అది ఎప్పుడూ ఆగిపోదు. ఆ మార్గంలో పరివర్తన సిద్ధాంతాన్ని దాటి కొత్త కొత్త సిద్ధాంతాలు (Generative Semantics, Relational Grammar మొ॥) ప్రతిపాదితమవుతూనే ఉన్నాయి. ఆ సిద్ధాంతాల ననుసరించి జరుగుతున్న పరిశోధనలవల్ల — భాషలను గురించి సరికొత్త రహస్యాలు వెల్లడి అవుతూనే ఉన్నాయి. జరిగిందల్లా ఒకటే : భాషా పరిశోధన బహుముఖాలుగా వివిధ రంగాలకు విస్తరించింది. అట్లాంటి రంగాల్లో పత్రికల భాషా ప్రయోగం ఒకటి. ఆధునిక జీవన సరళిలో పత్రికల ప్రాముఖ్యాన్ని గురించి ఎంత చెప్పినా అతిక్రమం కాదు. సామాజిక ఆలోచనా విధానం మీద, వారి భాష మీద వారు చదివే పత్రికల ప్రభావం అమితంగా ఉంటుంది. హైదరాబాదు వంటి పెద్ద నగరాల్లో తప్ప చిన్న పట్టణాల్లో ఆంగ్ల విద్యార్థుల సంఖ్య తక్కువ. ఆక్కడ ఉన్న హైస్కూళ్ళలోగాని, కాలేజీల్లోగాని చదువుకున్నవారు ఎక్కువగా తెలుగు మీడియంలో చదువుకున్నవారే. ప్రస్తుతమున్న ఆంగ్ల విద్యా బోధన స్థితివల్ల ఆ పాఠశాలల్లో (చిన్న పట్టణాల్లోనూ, పల్లెటూళ్ళలోనూ) జాతీయ, అంతర్జాతీయ, పాఠశాల వారలకోసం తెలుగువారు ఎక్కువగా తెలుగు పత్రికలమీదనే ఆధార పడుతున్నారు. ఆ యా విషయాలను గురించి ముచ్చటించు కొనేటప్పుడు వారు చదువుతున్న పత్రికల భాషా ప్రభావం తప్పకుండా ఉంటుంది. ఉదాహరణకు ఒక రాజకీయ పక్షంలో తాలూకా స్థాయిలోగాని, జిల్లా స్థాయిలోగాని పని చేసే చురుకైన కార్యకర్త దేశ విదేశ విధానాలను గురించి మాట్లాడి నప్పుడు పత్రికల భాషలోనే మాట్లాడటం గమనించవచ్చు. ఏ రకమైన భాషద్వారా ఒక విషయం

సామాజికుడికి పరిచయమవుతుందో ఆ విషయ ప్రస్తావన వచ్చినపుడు అదే రకపు భాషను ప్రయోగించటం సహజంగా జరిగే పని. అందువల్ల పత్రికల రచనా భాష కొన్ని వర్గాల ప్రజల వ్యవహార భాషను ప్రభావితం చెయ్యటమేగాక తీర్చి దిద్దుతుంది. అందువల్ల పత్రికల రచనా భాషను పరిశీలించటమంటే కొంతమంది వ్యవహారాల మౌఖిక భాషా వ్యవహారంలో ఒక భాగాన్ని పరిశీలించటమే. అయితే భాష మౌఖిక భాషగా పరివర్తన చెందినప్పుడు కొన్ని మార్పులు జరుగుతై. ఆ మార్పులు వేరుగా పరిశోధించాల్సిన అవసరం ఉందని గుర్తిస్తూనే ఈవ్యాసం కేవలం రచనా భాషకే పరిమితమవుంది. మౌఖిక లిఖిత భాషల మధ్య చక్రనేమి క్రమ సంబంధం ఉంది. అంటే ఒకదాన్ని ఒకటి పరస్పరం నిరంతరం ప్రభావితం చేస్తాయని అర్థం.

పత్రికల భాషను పరిశోధించటంలో కొన్ని చిక్కులున్నై. మొట్టమొదటగా పత్రికల భాష అంటే ఏమిటి అనే దానికి నిర్దిష్టమైన సమాధానం దొరకదు. పత్రికల్లో మళ్ళీ దిన, వార, పక్ష, మాస, ద్వైమాసిక, త్రిమాసికాది భేదాలున్నై. వీటినిబట్టి విషయభేదమూ, భాషాభేదాలూ ఉండొచ్చు. రాజకీయ పత్రికల భాషకూ, సాహిత్య పత్రికల భాషకూ భేదాలుంటై. ఒక్క దిన పత్రిక తీసుకున్నా అందులో జాతీయ, అంతర్జాతీయ సంబంధమైన వార్తల్లోనూ, స్థానిక వార్తల్లోనూ, ప్రకటనల్లోనూ, సంపాదకీయాల్లోనూ, ఇతర వ్యాసాల్లోనూ వాడే భాషంతా ఒకేరకంగా ఉండదు. ఇంతేకాక పత్రికలలో కొలుపుచేసే రచయితల దృక్పథాల్నిబట్టి, వారి రచనా సామర్థ్యాల్నిబట్టి, వారికి పైనుంచి వచ్చే 'పాలసీ' నిర్ణయాల్నిబట్టి, ఇతర ఆదేశాల్నిబట్టి భాషా ప్రయోగంలో భేదాలుండొచ్చు. పైన చెప్పిన అన్ని రకాల భేదాలు విశినిసిగా పరిశీలనార్థాలే. అయితే అవి ఒకరిద్దరు మాత్రమే చేయదగిందికాదు. ఒక విద్యాసంస్థ కొందరు పరిశోధకుల సాయంతో కొంతకాలం నియత ప్రణాళిక ననుసరించి పరిశోధిస్తే ఒకపాటి భాషాపరిశీలన సాధ్యం కావచ్చు. ఈ వ్యాసం అట్లాంటి పరిశీలనకు పూర్వరంగం మాత్రమే.

తెలుగు పత్రికలు తమ వార్తలకోసం ఇంగ్లీషుద్వారా వార్తలందించే వార్తాసంస్థలమీద ఆధారపడటంవల్ల—గుర్తించదగినంత ఇంగ్లీషు భాషా ప్రభావం కూడా తెలుగు పత్రికా రచనమీద కనబడుతుంది. ఒక్కోసారి ఈ ప్రభావానికి

మూలం వెంటనే దొరక్కపోవచ్చు. అయినా ప్రభావాన్ని గుర్తు పట్టటం కష్టం కాదు. ఒక్కసారి తెలుగు పత్రికలు తమ రచనలో సౌందర్యదృష్టి కూడా మిళితం చెయ్యటం మనం గమనించవచ్చు. ఉదాహరణకు అమెరికా ప్రెసిడెంటు కార్టరు భార్య ఇండియా వచ్చినప్పుడు ఆమె నడకను వర్ణిస్తూ 2-1-78 నా ఆంగ్లప్రభ ఇట్లా రాసింది:

“కార్టరు సతి రోజెలిన్ సుతారంగా అడుగులు వేస్తూ విమానాశ్రయంలో చేసిన స్వాగతి సన్నాహాలనుచూసి మురిసిపోతున్నట్లు కనిపించారు.”

పై వాక్యంలో ‘సుతారంగా అడుగులు వేస్తూ’ అన్నదానికి ఇంగ్లీషు రిపోర్టులో ‘Walking gracefully’ అనీ, ‘మురిసిపోతున్నట్లు’ అన్నదానికి ‘to be Enjoying’ అనీ (Indian Express) ఉంది. ఇంగ్లీషు మాటల్లో లేని అర్థచ్ఛాయలు తెలుగు మాటల్లో కనిపిస్తున్నై. తెలుగు పదాల్లో ఇంగ్లీషుని మించిన సౌందర్యదృష్టి కనిపిస్తున్నది.

ఇంగ్లీషు ప్రభావం ఉన్నా లేకపోయినా కొత్త కొత్త రంగాలలో ప్రయుక్తమవుతున్న భాషలో కొన్ని మార్పులు జరగటం సహజం. సాధారణంగా ఈ మార్పులు భాషను సంపూర్ణంగా మార్చివేసేవిగా ఉండవు. భాషలోనే దాగి ఉన్న వనరులను అధికంగా ఉపయోగించటం కూడా ఈ మార్పుల్లో భాగమే. అటు వంటి వద్దతులు కొన్ని ఈ వ్యాసంలో పరిశీలించబడతై. వీటిలో కొన్ని చాక్క నిర్మాణానికి సంబంధించినవయితే మరికొన్ని శబ్దార్థ కల్పనకు సంబంధించినవి కావచ్చు. మరికొన్ని పత్రికా భాషా సామాన్య లక్షణాలను నిర్వచించేవి కావచ్చు. పీటిసుధ్య భేవాన్ని నిరూపించటం అంత తేలిక కాదు కనుక ఆ పని ఇక్కడ చెయ్యటం లేదు.

పత్రికల భాషలో ఎక్కువ భాగం వార్తలకు రిపోర్టులను, సంపాదకీయాలు ప్రధానంగా పరిశీలించాను. ఇంగ్లీషు మూలాలు దొరుకుతయ్యన్న ఆశతో ఒకే సంస్థవారు ప్రచురిస్తున్న ‘ఆంగ్లప్రభ’, ‘Indian Express’ లను ప్రధానాధారాలుగా ఎంచుకొన్నాను. అప్పడప్పుడు ఇతర పత్రికలను కూడా పరిశీలించాను.

ఇక్కడే ఇంకొకమాట చెప్పటం కూడా అవసరం. ఈ వ్యాసం పత్రికల భావమీద తీర్పు ఇయ్యటానికిగాని, తప్పులెన్నటానికి గాని ఉద్దేశించింది ఎంత మాత్రమూ కాదు. నిర్మమతత్వంతో పత్రికల భాషను నాకు తోచినంతమట్టుకు పరిశీలన చెయ్యటమే ఈ వ్యాసానికి ప్రధాన లక్ష్యం. ఈ పరిశీలనలో నేను గుర్తించిన ప్రధాన లక్షణాలను ఆయా శీర్షికలకు చర్చిస్తాను.

## 1. ప్రాచీన భాషా పునరుద్ధరణ :

ఇక్కడ ప్రాచీన భాషంటే సంస్కృతం కూడా ఉద్దేశించబడింది. ఆధునికంగా కొత్త కొత్త భావాలను వ్యక్తీకరించేటప్పుడు నిత్యజీవితావసర పరిమితమైన పదజాలం చాలదు. అటువంటప్పుడు నూతన భావ వ్యక్తీకరణకు - ఇతర భాషలనుంచి గాని, ప్రాచీన భాషనుంచిగాని గ్రహించవలసి వస్తుంది. ఇటీవల భద్రరాజు కృష్ణమూర్తిగారు గుర్తించినట్లుగా మౌఖిక భాషలో ఉపయోగించినంత ఆంగ్ల పదజాలం లిఖిత భాషలో కనిపించదు. అందువల్ల పత్రికలవారు ఎక్కువగా సంస్కృత పదజాలాన్ని, కొంతవరకు ప్రాచీన పదజాలాన్ని, అరుదుగా ప్రాచీన వ్యాకరణాన్ని కూడా గ్రహిస్తున్నారు. ఉదాహరణకు - 10-2-1978 ఆంధ్ర ప్రభలో - “పార్లమెంటులో సహితం, పేర్కొన్నారు, చర్య గైకొనలేదు, ఆంక్ష, ఆరోపించారు, నెలకొల్పాలని, అంగవికలుర సంఘం, పాలుపంచుకునేటట్టు” వంటి పదజాలం కనిపించింది. మౌఖిక వ్యవహారంలో ఈ పదాలేమీ వినిపించవు. “కైకొను, నెలకొల్పు, పాల్గొను, పేర్కొను” వంటివి ప్రాచీనాంధ్రక్రియలు. ఆధునిక అవసరాలకోసం పునరుద్ధృతమైనవి. అదేరోజు ఆంధ్రప్రభలో “చేయ నారంభించారు” అని, ఆ మర్నాటి పత్రికలో ‘కోరనున్నారు’ అని ప్రయోగాలున్నాయి. అన్నంతక్రియ తరువాత తెలుగులో కొన్నిరకాల క్రియలు మాత్రమే రాగలవు. ప్రాచీన భాషలో ఇప్పటికన్నా అన్నంత క్రియకు విస్తృత ప్రయోజనం ఉంది. దాని పునరుద్ధరణే పైన కనిపిస్తున్నది. 10-2-78 నాటి ఆంధ్ర ప్రభలోనే ‘ఈ స్టేషన్... నెల్లూరు సెక్షన్లో కలదు’ అనే వాక్యం ఉంది. సమాపక క్రియగా ‘కలదు’ ప్రయోగం ప్రాచీన భాషలోది. కొన్ని పత్రికలలో చేయించుతున్నారు, కనిపించుతున్నది, వంటి క్రియలు కనిపిస్తయ్. ఇవి ప్రాచీన కావ్యభాషలో కనిపించకపోయినా - ఇవి ప్రాచీన రూపాలే.

## 2. కథనాత్మక వాక్య, శబ్దకర్మక్రియాధిక్యం :

వార్తల్లో చిన్న, పెద్ద నాయకులిచ్చిన ఉపన్యాసాలు ప్రధాన భాగాలుగా ఉండే. అందువల్ల 'అని'తో మూతబడ్డ కథనాత్మక వాక్యభామశ్యం పత్రికల్లో కనబడుతుంది. 'అని' ప్రయోగంతో ఉన్న వాక్యాల దీర్ఘతకు పరిమితి లేనందువల్ల ఈ వాక్యాలు సాధారణంగా చాలా పెద్దవిగా ఉండే. వీటి తరువాత ఒక శబ్దకర్మక క్రియ "అని చెప్పారు" అనేవిధంగా అవసరమవుతుంది. ప్రతి సారీ అన్నారు, చెప్పారు అని వాడితే పాఠకులకు విసుగు వుట్టవచ్చు కాబట్టి కొన్ని రకాల శబ్ద కర్మక క్రియలను శైలివైవిధ్యం కోసం పత్రికంవారు ప్రయోగిస్తారు. "ఉద్ఘాటించారు, తెలియజేశారు, ప్రకటించారు, వివరించారు. వెల్లడించారు, పేర్కొన్నారు" వంటి క్రియలు బహుళంగా కనిపిస్తే. ఇవి చాల వరకు ప్రాచీన భాషనుంచి ఉద్భవమైనవిగా గ్రహించవచ్చు.

ఇంగ్లీషు పత్రికలలో ప్రత్యక్షానుకృతిలో ఉన్న వాక్యాలు తెలుగులో పరోక్షానుకృతులుగా అగుపిస్తుండే. ప్రత్యక్షానుకృతి శబ్ద ప్రధానం. పరోక్షానుకృతి అర్థప్రధానం. భాషాంతరీకరణ జరిగినప్పుడు శబ్ద ప్రాధాన్యానికి ఎట్లాగూ భంగం కలుగుతుంది గనక తెలుగు పత్రికల్లో పరోక్షానుకృతులే ఎక్కువగా కనిపిస్తుండే.

## 3. శబ్ద పల్లవీ కరణం :

ఇంగ్లీషులో ఒక క్రియద్వారా వ్యక్తమయ్యే భావానికి తెలుగులో 'నామం + క్రియ'గా - అంటే శబ్ద పల్లవంగా కనిపిస్తుంది. "Express=వ్యక్తం చేయు, Convey = తెలియజేయు, Welcome = స్వాగతం చెప్పు, Assure=హామీ ఇచ్చు, Disburse=పంపిణీచేయు, Support=మద్దతు ఇచ్చు" - ఇట్లాంటివి తెలుగు పత్రికల్లో తరచు కనిపిస్తే. ఇది తెలుగు భాషలో మొదటినుంచి ఉన్న యంత్రాంగంగా కనిపిస్తుంది. ఇది పత్రికల వారి ప్రయోగంలో ప్రాచుర్యాన్ని పొందింది. కొన్నిచోట్ల తెలుగులో ఒక్క క్రియతో వ్యక్తం చెయ్యటానికి వీలున్నా శబ్ద పల్లవాన్నే ఎన్నుకోటం ఈ ప్రక్రియ ప్రాచుర్యాన్ని సూచిస్తున్నది. 5-2-78 ప్రజాశక్తి దిన పత్రికలో 'హెచ్చ

రించారు' అనటానికి బదులుగా 'పాచ్చిక చేశారు' అనీ, మరణించారు అనటానికి బదులు 'మృత్యుచందారు' అనీ ఉన్నాయి. ఇదే పత్రికలో "మార్క్సిస్టు పార్టీ ప్రంటు కట్టడం ఏ మాత్రం సాధ్యంకాదు" అని ఒక భాగం ఉంది. 'ప్రంటు కట్టడం' అనేది కొత్త శబ్ద పల్లవం. 'జత కట్టడం' అనే దాన్ని ఆధారం చేసుకొని ఇది ఏర్పడి ఉంటుంది. భాషలో వివిధ భావ వ్యక్తీకరణకు, కొత్త కొత్త క్రియలు అవసరం. తెలుగులో అటువంటి అవసరం శబ్ద పల్లవి కరణం ద్వారా తీరుతున్నది. పత్రికలవారు ఈ ప్రక్రియను అధికంగా ఉపయోగించి కొత్త కొత్త క్రియలను సృష్టిస్తున్నారు. ఇవి స్థిరపడటానికి భాషలో ఎటువంటి అటంకమూ లేదు. ఇంకా విశేషమేమంటే ఇంగ్లీషులోని శబ్ద పల్లవ సమాలైన క్రియా నామ సంయోజనకు అనువాద ప్రాయాలయిన శబ్ద పల్లవ క్రియలు తెలుగు పత్రికల్లో వ్యాపించి, భాషలో నిలదొక్కుకుంటున్నట్టు కనిపిస్తున్నాయి. 'చర్య గైకొను, చర్య తీసుకొను, నిర్ణయం గైకొను, రూలింగ్ ఇచ్చు, సంతాపం ప్రకటించు, సానుభూతి తెలుపు' వంటి క్రియలు అట్లాంటివి. "సంతాపం ప్రకటించటం, సానుభూతి తెలపటం, చనిపోయిన వారి ఆత్మశాంతికి ప్రార్థించటం" మనకు సాంప్రదాయికంగా వచ్చిన అలవాట్లు కావు. పాశ్చాత్యుల అలవాట్లు ఇంగ్లీషు భాష ద్వారా దిగుమతి అయినవి. అయితే అవి భాషలో కలిసిపోయి వేరుగా కనిపించటం మానేసింది.

#### 4. వాక్య గర్భితరణ, సంయోజన:

వాక్యంలో కర్త, కర్మ, క్రియ ఉంటాయి. ఈ మూడిట్లో ఏ ఒక్కదాని కయినా అనుబంధంగా యింకో వాక్యం గర్భితమై ఉండొచ్చు. వాక్యాల్లో మళ్ళీ వాక్యాలు గర్భితమై ఉండొచ్చు. ఇట్లాంటి సంకీర్ణ వాక్యాలు కొన్ని కలిపి ఒక సంయుక్త వాక్యంగా తయారుకావచ్చు. వాక్య దీర్ఘతకు వ్యాకరణం పరిమితి విధించదు. అందువల్ల రచనా భాషలో (అంటే లిఖిత భాషలో) పెద్ద పెద్ద వాక్యాలుంటాయి. ఇంగ్లీషులో ఒక వాక్యంలో ఉన్నదాన్ని తెలుగులో కూడా ఒకే వాక్యంగా ఉంచాలన్న రచయిత ఆకాంక్ష యిందుకు కారణం కావచ్చు. అయితే అట్లాంటి దీర్ఘ వాక్యాలన్నిటికీ ఇంగ్లీషు వాక్యాలే మూలం కానక్కర్లేదు. లిఖిత స్థితిలో ఉన్న భాషలో ఇట్లాంటి పెద్ద వాక్యాలు సాధారణంగా ఉండటానికి

పీలుంది. గుంటూరు నుంచి 20-1-1978 న వెలువరించిన 'జనశక్తి' అనే పేరుతో 'సభ్యులకు మాత్రమే' అని నిర్దేశించిన విప్లవ కమ్యూనిస్టుల రెండో బులెటిన్ మొదటి పేజీలో మూడవ పేరా ఈవిధంగా ఉంది :

“విప్లవానికి ముందు పార్టీలో తలెత్తిన వివిధ రకాల పెడ ధోరణులకు వ్యతిరేకంగా కామ్రేడ్ మావో మార్గదర్శకంలో చైనా కమ్యూనిస్టుపార్టీ సాగించిన రాజీలేని సిద్ధాంత పోరాటంతోనూ, విప్లవం తరువాతి కాలంలో దేశంలో పెట్టుబడిదారీ విధానాన్ని పునరుద్ధరించి చరిత్ర రథ చక్రాలను వెనక్కు తిప్పటానికి పెట్టుబడిదారీ పునరుద్ధరణ వాదులు చేసిన ప్రయత్నాలను భగ్నం చెయ్యడానికి సాగిన మహత్తర సాంస్కృతిక విప్లవంతోనూ, సోవియట్ రివిజనిస్టుల నాయకత్వాన ప్రపంచ కమ్యూనిస్టుల ఉద్యమంలో తలెత్తిన ఆధునిక రివిజనిజానికి వ్యతిరేకంగా సాగిన ప్రపంచ వ్యాపిత సిద్ధాంత పోరాటంతోనూ కామ్రేడ్ చౌ అత్యంత ప్రాముఖ్యత కలిగిన పాత్ర నిర్వహించాడు.”

పత్రికల్లో ఇటీవల నేను చూసిన పెద్ద వాక్యాల్లో ఇది ఒకటి. ఇది ఇంగ్లీషుకు అనువాదమయినా కావచ్చు. (ఇట్లా అని ఆ పత్రిక చెప్పలేదు) ఈ వాక్యంలో ప్రధాన వాక్యంలోని క్రియకు అనుబంధంగా సుమారు 12 వాక్యాలు గర్భితమై ఉన్నాయి. అయినా అర్థావబోధ కలుగుతూనే ఉన్నది. ఇందుకు కారణం గర్భితమైన 12 వాక్యాలూ మూడు ఉప వాక్యాల్లో భాగాలుగా ఇమిడిపోయినై. ఈ మూడు ఉపవాక్యాలూ కలిసి ప్రధాన వాక్యంలో క్రియకు అనుబంధంగా ఒక సంయుక్త వాక్యంగా ఏర్పడ్డయ్యే. దీన్నిబట్టి ఇంకో సంగతి చెప్పొచ్చు. గర్భీకృత వాక్యాలు ఎక్కువైనకొద్దీ, వాటిని సంయుక్త వాక్యాలగా వేర్పరిచకపోతే అర్థబోధకు భంగం కలుగుతుంది. అందువల్ల ఇట్లాంటి క్లిష్ట వాక్యాలలో సంయుక్త వాక్యాల వేర్పాటు ఉంటుందని ఊహించటం సమంజసమే.

వాక్య విస్తరణకు రెండు పద్ధతులున్నై. ఒకటి : ఒక వాక్యంలో మరో వాక్యాన్ని ఇమడ్చటం, దీన్నే గర్భీకరణ (embedding) అంటారు. రెండు : ఒక వాక్యం సరసన ఇంకో వాక్యాన్ని చేర్చటం. ఇదే సంయోజన (conjoining). అర్థబోధకు గర్భీకరణ అవరోధం అవుతుంది. సంయోజనలో అర్థబోధకు క్లైశం ఉండదు. అందువల్ల అర్థబోధలో క్లైశనివారణ కోసం గర్భీకరణ

ఎక్కువైన కొద్దీ ఆ భారాన్ని తగ్గించటానికి వెనువెంటనే సంయోజన కూడా ఉంటుంది. గర్భీకరణ (embedding) సంయోజన (conjoining) ల పరస్పర సంబంధం ఇంతకన్నా విపులంగా పరిశోధించదగింది. వీటి మధ్యన ఒక రకమైన డయోలెక్టికల్ (dialectical) సంబంధం ఉంది. ఈ సంబంధమే దీర్ఘ వాక్యాంను అనుమతిస్తూ ఆర్థావబోధను సానుకూల పరుస్తుంది.

### 5. గర్భవాక్య పురస్కరణం, కర్తృ క్రియా సన్నికర్ష వ్యూహం :

సాధారణంగా కర్తృ వాక్యాదినే వస్తుంది. (తెలుగు భాష-చాలా భారతీయ భాషల్లాగా కర్తృది, క్రియాంత భాష). ఉదాహరణకు పైన పేర్కొన్న జన శక్తి పత్రికలో మొదటి వాక్యాన్ని చూడండి: “కామ్రేడ్ చౌ-ఎన్-లై ఆతి ప్రమాదకరమైన జబ్బుతో దీర్ఘకాలం బాధపడి 8, జనవరి 1976 నాడు కన్ను మూశాడు.” ఈ వాక్యంలో ‘కామ్రేడ్ చౌ ఎన్ లై’ కర్తృ. వాక్యానికి మొదట ఉంది. ‘కన్నుమూశాడు’ క్రియ. వాక్యానికి చివర ఉంది. ఈ రెంటి మధ్య కొంత వాక్య భాగం ఉంది. ఈ వాక్యంలో కర్తృ మొదట ఉన్నా, క్రియకు దగ్గరగా ఉన్నా పెద్ద భేదం లేదు. క్తార్థక క్రియ ఉన్న వాక్యాల్లో సమాన కర్తృపద లోప సూత్రం కుడివైపుగా వర్తించటంవల్ల పై వాక్యం తయారయింది. ఎదమ వైపుగా వర్తిస్తే క్రియకు ప్రక్కనే ఉన్న కర్తృపదం మిగులుతుంది. ఇక్కడ అర్థశ్రేణి లేదు. కాని గర్భ వాక్యాలు ఎక్కువైనప్పుడు ఇట్లాంటి ప్రమాదం ఉంది. 4 వ ప్రక్రియలో ఉదహరించిన పెద్ద వాక్యం చూస్తే గర్భ వాక్యం ఎంత పెద్దదిగా ఉండటానికి వీలుందో తెలుస్తుంది. ఆ వాక్యంలో సాధారణంగా వాక్యాదిన ఉండే కర్తృ క్రియకు దగ్గరగా జరిగింది. మధ్యలో ఉన్న గర్భవాక్యం ముందుకు జరిగింది. ఇదే గర్భవాక్య పురస్కరణం, కర్తృ క్రియా సన్నికర్ష వ్యూహం. గర్భీకరణం ఉన్నచోట క్లేశ నివారణ కోసం కర్తృ క్రియకు దగ్గరగా జరగటానికి అనుమతించి గర్భీకృత వాక్యం లేక వాక్య సముదాయం ముందుకు జరుగుతుంది. అదే ఇంతకు ముందటి ప్రక్రియలో ఉదాహరించిన పెద్ద వాక్యం ఋజువు చేస్తుంది. ఈ రకమైన ప్రక్రియ ప్రధాన క్రియ శబ్ద కర్మకమయినప్పుడు ఎక్కువగా జరుగుతుంది. అయితే ఇది తేవలం



అట్లాంటి క్రియలకు మాత్రమే పరిమితం కాదని ఇంతకు పూర్వం ఉదహరించిన పెద్ద వాక్యమే నిరూపిస్తున్నది.

తెలుగులో క్రియ కర్తృపద లింగ, వచన, పురుషలను సూచిస్తుంది. ఈ పని కర్తృపదం దూరమయితే కష్టమవుతుంది. అందుకు కూడా ఈ కర్తృ క్రియా సన్నికర్ష వ్యూహం అవసరమవుతుంది. 24 జనవరి 1978 తేదీన మూడు తెలుగు ప్రతికల్లో ఒకే విషయాన్ని గురించి అచ్చయిన వార్తాంశంలో ఈ రకంగా గర్భవాక్యం ముందుకు జరిగిన వాక్యాల శాతం కడితే అవి ఇట్లా ఉన్నై: ఆంధ్రప్రభ 90%, ఆంధ్రభూమి 87.5%, ఈనాడు 86.6%. దీన్నిబట్టి ఈ ప్రక్రియకు ఎంత విస్తృతి ఉందో తెలుస్తుంది. అయితే కొన్నిరకాల వాక్యాలు ఇందుకు భిన్నంగా కనిపిస్తున్నై. ఉదాహరణకు 9-2-1978 నాటి ఆంధ్రప్రభ ప్రధాన వార్తాంశంలో ఈ వాక్యం ఉంది:

“పాకిస్తాన్ లో మూడురోజుల సుహృద్భావ పర్యటన అనంతరం స్వదేశానికి వచ్చిన శ్రీ వాశిషేయ విమానాశ్రయంలో విలేఖరులతో మాట్లాడుతూ - ఈ పర్యటనవల్ల పాకిస్తాన్ ఇండియా మధ్య పరస్పర అవగాహన మరింత మెరుగు కావడానికి అనుకూలమైన వాతావరణం ఏర్పడిందని చెప్పారు.”

ఈ పై వాక్యంలో కర్తృ క్రియా సన్నికర్ష వ్యూహం ఫలించలేదు. క్రియకు అనుబంధంగా గర్భవాక్యం ఇక్కడ ఉన్నమాట నిజమే. అయితే కర్త ననుబంధంగా కూడా ఇంకో గర్భవాక్యం ఉంది. ఈ రెండు అనుబంధ వాక్యాల ఘర్షణ వాక్యార్థ బోధకు నిరోధం కలిగించవచ్చు. అందువల్ల ఇక్కడ సన్ని కర్ష వ్యూహం కుదరలేదు.

## 6. గౌరవ వ్యక్తికరణ :

తెలుగు మొదలైన భాషల్లో ఒక విశేషముంది. కర్త మనుష్యవాచి అయినప్పుడు అతనికి సంఘంలో ఉన్న గౌరవాన్నిబట్టి క్రియ ఏకవచనంలో ఉండాలా బహువచనంలో ఉండాలా అన్నది నిర్ణయమవుతుంది. ఇంగ్లీషులో ఈ అవసరం లేదు. కానీ తెలుగులో రాసేటప్పుడు కర్తను రచయిత గౌరవిస్తున్నాడా లేదా

అనేది తేల్చుకోవలసి ఉంటుంది. తెలుగు చరిత్రకారు ఈ సమస్యను సులువుగా పరిష్కరించారు. అందరికీ గౌరవ సూచకమైన బహువచన క్రియా ప్రయోగమే ఈ పరిష్కారమార్గం.

సర్వనామ ప్రయోగంలో కూడా ఈ గౌరవ సూచన అవసరమవుతుంది. సర్వత్రా కనిపించే ఈ విధానానికి ఉదాహరణలు అవసరం ఉండవని ఇయ్యటం లేదు. వీటి వ్యతికరణమే ఉదాహరణీయం. ఈ రకమైన వ్యతికరణం కొందరు వ్యక్తుల విషయంలో కనిపిస్తున్నది. ఉదాహరణకు 14-1-1978 ఆంధ్ర ప్రభలో— “శ్రీ సంజయ్‌గాంధీ మొరలుగా ప్రబలిస్తూ పేతుబద్ధంగా (పేతు విరుద్ధంగా అని ఉండాలి) అప్పు పొరపాటు కావచ్చు-చేరా) చూట్టాడాడు.” అట్లాగే 1-2-1978 ఆంధ్రప్రభ సంపాదకీయంలో సంజయ్‌గాంధీని సూచిస్తూ ఈ క్రింది వాక్యాలున్నై):

“అనుకున్నది ఏదో విధంగా సాధించటమే అతనికి ముఖ్యం.” “ఆ రోజుల్లో కుటుంబ నియంత్రణం పేరు ఎత్తేసరికి బాలగాంధీ పూనకం వచ్చినట్లు ప్రసరించే వాడని, వీరావేశంతో చిందులు తొక్కివాడని వినిపిచి.”

చాలా భారతీయ భాషల్లో సర్వనామాల్లోనూ, వాటిని అనుసరించి వచ్చే క్రియాల్లోనూ గౌరవాన్ని సూచించవలసి ఉంటుంది. అందుకు విరుద్ధంగా ఈ వాక్యాలు కనిపిస్తున్నై. ప్రజా వ్యతిరేకులైన వారికి గౌరవం చూపించక్కర్లేదని పత్రికా రచయితల భావం కావచ్చు. కొన్నిచోట్ల ఏకవచన ప్రయోగం గౌరవ రాహిత్యాన్ని సూచిస్తుంది. అయితే దినపత్రికల్లో సాధారణంగా ఇట్లాంటి ప్రయోగం కనిపించదు. ఒక పక్షానికి, లేక సిద్ధాంతానికి కట్టుబడ్డ పత్రికల్లో ముఖ్యంగా విదేశస్థుల గురించి వచ్చినప్పుడు ఏకవచన ప్రయోగం కనిపిస్తుంది. ఇంతకు ముందుదాహరించిన ‘జనశక్తి’ పత్రికలో చౌ-ఎన్-లై గురించి ఏకవచన ప్రయోగమే కనిపిస్తున్నది.

## 7. ఆత్మీయతా వ్యక్తీకరణ :

సాధారణంగా వ్యాపార సంస్థలు నడుపుతున్న దినపత్రికలు పాఠకులను తమతో భాగంగా పరిగణించవు. కాని కొన్ని పార్టీల తరపున వెలువడే పత్రి

కల్లో - ముఖ్యంగా వివిధ కమ్యూనిస్టు గ్రూపుల పత్రికల్లో - పాఠకులను తమలో భాగంగా కలుపుకునే ధోరణి కనిపిస్తుంది. వత్తనూ, శ్రోతను కలిపి చెప్పే (I person inclusive) సర్వనామాలు, క్రియలూ వీరి భాషలో ఎక్కువగా కనిపిస్తే.

1978 జనవరి ప్రారంభ సంచికగా వచ్చిన 'నక్సల్ బరీ' అనే బులెటిన్ మధ్య పేజీలో శీర్షికల్లో "...ఓడిద్దాం", "...నిలుపుదాం" అనే ఉభయ కర్తృక క్రియా ప్రయోగం ఉంది.

20-1-1978 జనశక్తి సంచికలో తరిమెల నాగిరెడ్డి 1969 మార్చిలో అసెంబ్లీలో ఇచ్చిన ఉపన్యాసాన్ని చుట్టి అచ్చవేస్తూ కొన్ని శీర్షికలు చూడరు. వాటిల్లో కొన్ని: "ప్రజల్ని విప్లవ కార్యచరణకు కదిలించడమే మన కర్తవ్యం" "సామ్రాజ్య వాద భూస్వామ్య విధానాన్ని అంతం చేద్దాం." అట్లాగే అదే సంచిక ఇంకో వ్యాసంలో "ఎన్నికల తరువాత పరిస్థితి-మన కర్తవ్యాలు" అని ఉంది.

5-2-1978 ప్రజాశక్తిలో "వీర వసిత స్వరాజ్యంను మనం గెలిపించు కోవాలి" అనే శీర్షిక ఉంది.

ఈ రకమైన ప్రయోగం పాఠకులను సన్నిహితంగా భావించటంలో భాగంగానే పరిగణించాల్సి ఉంటుంది. తోపలి వాక్యాల్లో కూడా ఇట్లాంటివి చాలా ఉంటే. విస్తరణ భీతివల్ల వాటి సన్నిటిని ఉదాహరించటం లేదు.

## 8. అవాంతర వాక్య సంధానం :

గర్భికరణలో ఒక వాక్యం ఇంకో వాక్యంలో భాగంగా కలిసిపోతుంది. గర్భవాక్యాన్ని తీసేస్తే గర్భవాక్యం (ప్రధాన వాక్యం) అసంపూర్ణంగా ఉంటుంది. అట్లాకాక ప్రధాన వాక్యంలో భావరీత్యా కలిసిపోతూ వ్యాకరణరీత్యా కలవని వాక్యాలు కొన్ని ఉండవచ్చు. ఈ రకమైన వాక్యాలను అవాంతర వాక్యాలంటున్నాను. ఇట్లాంటి అవాంతర వాక్యాలు సాధారణంగా వివరణాత్మకంగా ఉంటే. 1-2-1978 నాటి 'ఆంధ్ర ప్రభ' ఎన్నికల ప్రచార సమాచారంలో ఈ విధమైన వాక్యముంది.

“1972 ఎన్నికలలో 17 నియోజక వర్గాలలో అభ్యర్థులు - అందరూ కాంగ్రెసు వాదులే - పోటీ లేకుండా ఎన్నిక కాగా ఈసారి ఒక్కరిని కూడా ఈ అదృష్టం వరించలేదు.”

ఇందులో రెండు అడ్డగీతల మధ్య కింది గీత ఉన్న వాక్యం ప్రధాన వాక్యంలో వ్యాకరణ రీత్యా ఇమడని (కలిసిపోని) అవాంతర వాక్యం.

ఇట్లాగే ఒక్కసారి అవాంతరంగా వాక్యం బదులు పదబంధం ఉండొచ్చు. 24-1-1978 నాటి ఆంధ్రప్రభలో ఒక రాజకీయ వ్యాసంలో ఈ కింది వాక్యం ఉంది.

“అసలు వ్యవస్థ - మేధావులూ, అధికారులు, జర్నలిస్టులు - అందరూ తమ జీవనసరళిని మార్చుకొనలేదు.”

దీనికి మూలమైన ఇంగ్లీషు వాక్యం 19-1-1978 నాటి Indian Express లో (మధ్య పేజీ వ్యాసం) ఇట్లా ఉంది :

‘The entire establishment - intellectuals, bureaucrats, journalists and the like - has not changed either its style of living or function.’

వ్యాకరణరీత్యా ప్రధాన వాక్యంలో ఇమడని అవాంతర వాక్యం, పదబంధ సందానం ఇంగ్లీషు రచనా భాషలో ప్రచురంగా కనిపిస్తుంది. తెలుగు రచనా భాషకు బహుశా తెలుగు పత్రికా రచయితలు కట్టిన కొత్త అంటు. ఉదాహరించిన రెండో వాక్యంలో ఒక విశేషం ఉంది. అవాంతర పదబంధం ప్రధాన వాక్యంలోని ఒక సమాహారంలో భాగాలను పేర్కొంటుంది. గణిత పరిభాష ఉపయోగిస్తే set and elements construction అనొచ్చు.

## 9. వ్యాపార పురస్కరణం, క్రియా సృష్టి గారడీ :

తెలుగులో - ఇతర ద్రావిడ భాషల్లో ఉండో లేదో తెలియదు - ఒక విచిత్రమైన వాక్య పద్ధతి ఉంది. వ్యాపార బోధకమై, కాలబోధ ఉన్న ఏ సమాపక క్రియాసహిత వాక్యమైనా - నామ్నికృతమై సంఘటనార్థకమైన ‘జరుగు,

సంభవించు' వంటి క్రియలను సృష్టించుకొని - వాటికి కర్తగా వ్యవహరిస్తుంది. ఇట్లాంటి వాక్యాలు తెలుగు పత్రికల్లో చాలా తరచుగా కనిపిస్తే, ఉదాహరణకు 12-2-1978 నాటి ఆంధ్రప్రభ సంపాదకీయంలోని ఈ వాక్యం చూడండి:

“శ్రీ వాజపేయి పాకిస్తాన్ నాయకులకు ఎలాంటి ఆమరికలు లేకుండా హామీ ఇవ్వడం జరిగింది.”

క్రియాసృష్టి గారడీ జరక్కపోతే పై వాక్యంలో ‘హామీ ఇవ్వడం జరిగింది’ అనే దానికి బదులు ‘హామీ ఇచ్చారు’ అని ఉండేది. ఈ పై వాక్యంలో జరిగింది ఏమిటంటే-హామీ ఇచ్చారు అనే క్రియలో కాలంలోనుంచి వ్యాపారాన్ని వేరుచేసి దానికి ప్రధాన విషయ ప్రతిపత్తి కల్పించబడింది. ఈ ప్రక్రియనే వ్యాపార పురస్కరణం అన్నాను.

ప్రాధాన్య వివక్షకోసం, ఆ వాక్యం నామ్మిక్వతమై కాలబోధకోసం వేరే క్రియను సృష్టించుకొన్నది. అట్లాంటి క్రియ వ్యాపారార్థ బోధకం. దీన్నే క్రియాసృష్టిగారడీ అంటున్నాను.

ఇట్లా వచ్చిన ‘జరుగు, సంభవించు’ అనే క్రియలను అంతకు పూర్వం ఉన్న క్రియాలక్షణాంశు బట్టి కనుక్కోవచ్చు (పెడిక్టు చెయ్యవచ్చు.) కాబట్టి ఈ వ్యాపారార్థబోధక క్రియను వాక్యమూల వ్యాకరణ నిర్మాణం (గుప్త నిర్మాణం) లో ప్రతిపాదించాల్సిన అవసరం లేదు. అట్లా మూల నిర్మాణంలో లేనిదాన్ని సృష్టించటం గనుక దీన్ని గారడీ అంటున్నాను. స్థితిబోధక క్రియల నుంచి ఇట్లాంటి సృష్టి జరగదు. ఉదాహరణకు .

\* ఆరన ఆరడుగుల పొడుగు ఉండటం జరిగింది.

\* ఆమె చాలా అందంగా ఉండటం జరిగింది.

\* ఆ అబ్బాయి తెలివిగలవాడు కావటం జరిగింది.

అనే వాక్యాలు వ్యాకరణ విరుద్ధాలు. స్థితిబోధక అభ్యాసాలు (Predicates) కావటంవల్ల పై వాక్యాలలో క్రియాసృష్టిని సహించలేదు.

క్రియా సృష్టి జరిగిన వాక్యాలకు ప్యవహారంలో రకరకాల ప్రయోజనాలున్నాయి. మనవ్య వాచక కర్త ఉన్నప్పుడు, గౌరవ సూచకమైన ప్రత్యయం క్రియలో చేర్చాలా లేదా అనే సందేహం వచ్చినప్పుడు దాన్నుంచి తప్పించుకోటానికి ఇదొక మార్గం. కర్త ప్రాధాన్యాన్ని తగ్గించటానికి తెలుగులో కర్త పదతోపం చెయ్యొచ్చు. అట్లా చేసినా క్రియలో దాన్ని జ్ఞాపకంచేసే అవశ్యత లేదు. వాటిని వదిలించుకోటానికి ఈ గారడీ ఒక మార్గం. కర్మణి వాక్యాలకీ, వీటికీ-ఒక సామ్యమూ, ఒక భేదమూ ఉన్నాయి. కర్త ప్రాధాన్యాన్ని తగ్గించటం సామ్యం. కర్మణి వాక్యంలో కర్మపదం ప్రాధాన్యం వహిస్తే, అధిక క్రియను సృష్టించుకున్న ఈ గారడీ వాక్యంలో—కాలాన్నుంచి విడివడిన వ్యాపారం ప్రాధాన్యం వహిస్తుంది కర్త ప్రాధాన్య న్యూనీకరణ సామ్యంవల్ల ఒక్కసారి ఈ గారడీ వాక్యాలు కర్మణి వాక్యాలకు బదులుగా కూడా ప్రయుక్తమవుతాయి. అయితే కర్మణి వాక్యాలు సకర్మక క్రియలున్నప్పుడే సాధ్యమవుతాయి. గారడీ వాక్యాలకు అకర్మక సకర్మక క్రియాభేదం లేదు. రెండింటోనూ వ్యాపార ప్రాధాన్య వివక్ష చెయ్యొచ్చు గనుక-కర్మణి వాక్యాలకన్న వీటికి అధిక ప్రయోజనం ఉంది. ఈ రకం వాక్యాల నిర్మాణాన్ని గురించి, వాటి ప్రయోజనాల్ని గురించి ఇంకా పరిశోధించి తెలుసుకోవలసిన విషయాలు చాలా ఉన్నాయి.

వ్యాపారార్థ బోధకక్రియ 'గారడీ' ప్రక్రియ వల్లనే వచ్చిందా? లేక దాన్ని మూల నిర్మాణం (Underlying structure) లోనే ప్రతిపాదించాలా అనే సమస్య కూడా అంత త్వరగా, తేలిగ్గా తేల్చదగింది కాదు. ఉదాహరణకు 'క్రియా సృష్టి గారడీ' ప్రక్రియను అంగీకరిస్తే 'పోలీసులు ప్రజల్ని భయపెట్టటం మళ్ళీ మొదలయింది' వంటి వాక్యంలో "మొదలయింది", "కొనసాగుతున్నది", "పూర్తి అయింది" వంటి వ్యాపార ఆది మధ్యాంతాలను సూచించే క్రియల్లో ఏది వస్తుందో ఊహించటం (ప్రేడిక్టు చెయ్యటం) కష్టం. 'జరుగు', 'సంభవించు' వంటి క్రియలున్న వాక్యాలను "మొదలగు, పూర్తికగు" అనే క్రియలున్న వాక్యాలను వేరు వేరు వ్యాకరణ ప్రక్రియలతో సాధించటానికి అంత సరిఅయిన సాక్ష్యం కనిపించటం లేదు. ఈ పై వాక్యాన్ని "పోలీసులు ప్రజల్ని భయపెట్టటం మళ్ళీ మొదలు పెట్టారు" వంటి వాక్యంతో పోల్చి ఈ రెంటి సమానార్థకతకు వ్యాకరణ ప్రక్రియ సాధించాలంటే ఈ చిక్కు అధికమవుతుంది. ఇంకా పరిశోధన జరిగితేకాని ఈ చిక్కు ముట్ల విప్పటం సాధ్యంకాదు.

## 10. వార్త : వ్యాఖ్య :

పత్రికల్లో, మరీ స్థూలంగా దిన పత్రికల్లో ఒక వార్త ఇచ్చినప్పుడు ఆ వార్త మీద ఎట్లాంటి వ్యాఖ్యలేకుండా ఇయ్యటం సంప్రదాయం. అయితే సంపాదకీయంలో పత్రికా సంపాదకులు వార్తలకు తమ వ్యాఖ్యలను జోడిస్తారు. అందువల్ల ఈ రకపు నిర్మాణం సంపాదకీయాల్లో ఎక్కువగా కనిపిస్తుంది. ఒక్కోసారి ఈ వ్యాఖ్యలు నిష్కర్షగానూ ఉండొచ్చు. అస్పష్టంగానూ ఉండొచ్చు. (ఈ రెండో రకపు పద్ధతి నుద్దేశించే ఆరుద్ర ఎక్కడో రాశారు: సమర్థిస్తున్న దెవరో తెలికుండా సంపాదకీయాలు రాయండి.) ఈ వ్యాఖ్యలు ఒక సంబంధం ఉంచి ఒక వాక్యం వరకూ ఉండొచ్చు. ఉదాహరణకు 10-2-1978 ఆంధ్రప్రభ ఉంచి తీసుకున్న ఈ మూడుదాహరణలను గమనించండి. (ఈ ఉదాహరణ వాక్యాల్లో వ్యాఖ్య భాగాలకింద గీత పెడుతున్నాను.)

(a) ... ఆని శ్రీమతి గాంధీ విమర్శించు.

(b) ... అపవాదుకు జనతా పార్టీ తోనుకాకపోవటం అభినందన  
విషయమే.

(c) ఈ ఎన్నికల్లో ఎక్కడో కొన్నిచోట్ల తప్ప ధన ప్రభావం అంతగా కనిపించకపోవటం అనేది కూడా జనతా ఆదర్శ ప్రాయంగా వ్యవహరిస్తున్నందువల్ల చేహరిన విధ విశిష్టమే.

ఈ రకపు వాక్య నిర్మాణంలో కొన్ని వ్యాకరణ విశేషాలుకూడా ఉన్నాయి. రెండు దశలుగా విభజిస్తే ఈ వాక్యాల్లో ఎక్కువభాగం రెండు నామ బంధాల కలయికే. వార్త భాగం సాధారణంగా నామ్నికృత వాక్యమై ఉంటుంది “అటం,” “అసే” అనే శబ్దాలతో కొన్ని నామ్నికృత మైతే మరికొన్ని చోట్ల వ్యాపారాన్ని సూచించే సహజ నామమే ఉండొచ్చు ఈ కింద ఉదాహరణలు చూడండి ;

(ఆంధ్రప్రభ 10-2-1978)

- (d) ... జనతాపార్టీ ప్రజాశక్తిలోనే ఎక్కువ నిజాయితీ కనిపిస్తున్నదని అంగీకరించక తప్పదు.

- (e) జనతాపై జరుగుతున్న ఒక విమర్శమాత్రం నిర్హేతుకం కాదు.

ఈ వ్యాఖ్యల్లో తీరుచుబట్టి కూడా కొన్ని విభాగాలు చెయ్యొచ్చు. వ్యాఖ్యల ఆధార్నిబట్టి చేసిన ఈ విభాగాలు నిర్దుష్టమూ కావు, సంపూర్ణం అనలే కావు సూచనప్రాయాలు మాత్రమే.

- (f) ... ముక్కొంపు పోటీలు తథ్యమనే సంగతి... స్పష్టమై పోయింది.  
(వర్ణనాత్మకం) ఆంధ్రప్రభ 8-2-1978.

- (g) ... కాంగ్రెసు అభ్యర్థులను నిలబెట్టకపోవటం గమనార్హం.  
(వర్ణనాత్మకం) ఆంధ్రప్రభ 8-2-1978

- (h) సమయా సమయాలు చూసుకోకుండా బలప్రదర్శనకు పూనుకోవటం అవివేకం. (Judgement)  
ఆంధ్రప్రభ 9-2-1978.

- (i) ఈ నిర్మాణాత్మక వైఖరి పాకిస్తాన్ నాయకులను సంరుష్టి పరచగలదన డంలో సందేహం లేదు. (Approval)  
ఆంధ్రప్రభ 12-2-1978

ఈ వార్త : శాఖ్య నిర్మాణంలో విషయాన్నిబట్టి, వ్యాకరణాన్నిబట్టి చాలా రకాలయిన విభాగాలు చెయ్యొచ్చు. పత్రికా సంపాదకీయాలమీద ప్రత్యేకమైన పరిశోధన జరిపితే ఇంకా ఎన్నో విశేషాలు బయట పడొచ్చు.

ఈ పైన చెప్పిన విశేషాలేకాక, ఇంకా లోతుగా పరిశీలిస్తే మరికొన్ని కొత్త విశేషాలు బయట పడొచ్చు. ఉదాహరణకు “నుడికారా దిగువతి” అనే శీర్షికలో చేరదగిన ఈ ఉదాహరణలను గమనించండి :



“జనతా పార్టీని మనం అభ్యుదయ పార్టీగా ఒక్క నిమిషం సేపుగా పరిగణించలేదు.”

—ప్రజాశక్తి 5-2-1978

ఇంగ్లీషులో “Even for a minute” అని ఉండిఉంటుంది. న్యాయం జరగటం, చర్య తీసుకోవటం వంటివి ప్రతికల్లో కొల్లలు కనిపిస్తున్నై. సానుభూతి ప్రకటించడం, విచారాన్ని వ్యక్తం చెయ్యటం ఇట్లాంటివే.

అట్లాగే ప్రతికలలో శీర్షికలను పరిశీలిస్తేకూడా కొన్ని విశేషాలు బయట పడతై. శీర్షికల్లో ఎక్కువ నామ్మికరణాలు ఉంటై. ఇవి శబ్ద నివృన్నమా కావచ్చు. వాక్యనివృన్నమా వావచ్చు ఈ నామ్మికరణాల్లో క్రియను లోపింప జేయగా కొన్ని సాధ్యమయితే, క్రియను నామంగా చెయ్యటంవల్ల కొన్ని సాధ్యమవుతై.

ఈవిధంగా ప్రతికల్లో వాడుతున్న భాషను వివిధ రకాలుగా అనేక కోణాలనుంచి పరిశీలిస్తే ఇంకా ఎన్నో విశేషాలు గ్రహించొచ్చు. ఇంతకుముందే చెప్పినట్టుగా అట్లాంటి సమగ్ర పరిశోధనకు ఇది పూర్వరంగం మాత్రమే.

ఈ పద్ధతిలో రేడియో భాషమీద, వ్యాపారప్రకటనలమీద, ప్రభుత్వం వారి తాఖీదులమీద, రైల్వే టైం టేబిల్ మీదా, ఎన్నో రంగాలలో ప్రయోగించే భాషమీద విడివిడిగా పరిశోధన సాగించొచ్చు. అట్లాంటి అవసరాన్ని గుర్తు చెయ్యటమే ఈ వ్యాసానికి పరమ ప్రయోజనం.

భారతి, 1978 సెప్టెంబరు.

## ‘కోలేన్’ శబ్ద విచారం

ప్రాచీన భాషలో నన్నయారులు ప్రయోగించిన “కోలేన్” శబ్దాన్ని పంచమీ విభక్తి ప్రత్యయంగా ప్రాచీన వ్యాకరణాలూ, కోశాలూ గుర్తించినై. అయితే ఈ శబ్దాన్ని ప్రయోగించటంలో గమనించాల్సిన వ్యాకరణ నియమాలు కొన్ని ఉన్నై. ఈ నియమాలు ఈ శబ్దాన్ని ప్రయోగించిన కవుల రచనలన్నిటోనూ ఒకటిగా లేవు. ఆ నియమ వైవిధ్యాన్ని ప్రదర్శించటమే ఈ వ్యాసలక్ష్యం. ఇందువల్ల ప్రాచీన కావ్యభాషలో కూడా ఒక కాలపు నియమాలు ఇంకో కాలానికి మార్పుచెందటాన్ని మనం గమనించవచ్చు. ఈ శబ్దవ్యుత్పత్తి గురించి కూడా వ్యాసం చివరో కొంతవరకు పరిశీలించబడింది.

శ్రీ అబ్బూరి రామకృష్ణారావుగారు, శ్రీ దివాకర్ల వేంకటావధానిగారు సంపాదక బాధ్యత నిర్వహించిన నన్నయపదప్రయోగకోశం ప్రకారం కోలేన్ శబ్దాన్ని నన్నయ 16 సార్లు ప్రయోగించినట్టు గ్రహించగలం. వాటి వివరాలివి:

నాడు శబ్దంమీద (నాటన్)	—	10
అప్పుడు శబ్దంమీద (అప్పటన్)	—	1
నిన్న శబ్దంమీద	—	1
ఆది శబ్దంమీద	—	1
‘మొదలింట’ శబ్దంమీద	—	1
నూతేండ్లు శబ్దంమీద	—	1
‘యోజనంబు’ శబ్దంమీద	—	1
మొత్తం	—	16

ఈ పట్టికనుబట్టి ‘కోలేన్’ శబ్దం నన్నయ ఎక్కువగా కాలబోధక శబ్దాల మీద ప్రయోగించినట్టు తెలుస్తున్నది. అందులోనూ మూడింట రెండు వంతులు నాడు శబ్దం మీదనే. ‘ఆది’, ‘మొదలింట’ (? మొదలిల్లు) శబ్దాల్ని కూడా కాల

బోధకశబ్దముగానే ఉక్కడ గ్రహిస్తున్నాను. ప్రాచీన వ్యాకరణ పరిభాష ననుసరించి ఈ శబ్దం (‘కోలెన్’) సప్తమ్యంతాలైన కాలాధ్వ పదాల మీదనే నన్నయ ప్రయోగించాడని సూత్రీకరించవచ్చు.

నన్నయ భాషలో కూడా ఈ ‘కోలెన్’ శబ్దానికి అర్థ నిర్ణయంలో కొన్ని చిక్కులున్నాయి. అధ్వబోధక శబ్దం మీద ప్రయోగించిన ‘కోలెన్’కు కాలాబోధక శబ్దాలమీద ప్రయోగించిన ‘కోలెన్’ కూడా కనీసం ఆభాసమాత్రంగానైనా భేదం ఉంది. అధ్వబోధక శబ్దం మీద ‘కోలెన్’ శబ్దానికి నన్నయ ప్రయోగం ఇది.

‘...దాని శరీర సౌగంధ్యంబు యోజనంబునం గోలె జనులకు నేర్పుడు నట్లుగాఁ బ్రసాదించిన...’  
ఆది-9 : 41.

పై ప్రయోగంలో నిఘంటువులిచ్చిన ‘మొదలుకొని’ అధునిక భాషలో ప్రయోగించే ‘నుంచి’ కాని అర్థాలుగా సరిపడటంలేదు. ‘వరకు’ అనే అర్థం చెప్పే సరిపోతుంది. కాని 16 చోట్ల ఒక అర్థంలోను, ఒక్కచోట తద్విన్నమైన అర్థంలోనూ నన్నయ ప్రయోగించాడనటం అంత సమంజసంగా తోచదు. కాలబోధక శబ్దాల మీద ‘కోలెన్’ శబ్దానికి ‘మొదలుకొని’ సరిపోతుంది. కాని ఇక్కడ ‘యోజనము మొదలుకొని’ అని అర్థం చెప్పటం అతి క్లిష్టమైన మార్గంలో ఆలోచిస్తే తప్ప కుదరదు.

‘నూచే...ల్లంగోలె’ ప్రయోగాన్ని గమనిస్తే దీనికి మార్గం కపించవచ్చు. ఈ పై ప్రయోగం ‘మొదలుకొని’ మాత్రమే కాక సూరేంద్ర పర్యంతం అనే అర్థం ఇమిడి ఉంది. అధునిక భాషలో ‘నుంచి’కి అట్లాంటి అర్థమే ఉంది. విశేషమల్లా నన్నయ్య భాషలో ఈ అర్థంలో కాలాధ్వ శబ్దాలు రెండింటికీ ఒకే శబ్దాన్ని ప్రయోగించటం. ఇప్పుడు కోలెన్ శబ్దానికి ‘From the point of origin in time or space and to the extent expressed in preceding noun’ అని అర్థం చెప్పవచ్చు. ఇది నన్నయ భాషకు సరిపోతుంది.

నన్నయ్య తరవాతకవుల్లో ‘కోలెన్’ శబ్దానికి అర్థవాచకాలమీద ప్రయోగాలు కనిపించలేదు. కాల బోధకనామాల తరవాత విరివిగా కనిపిస్తున్నాయి. కాని తరవాతి కవులు నన్నయ నియమాల్ని సరళించినట్లు కనిపిస్తున్నది.

ఈ కింది తిక్కన ప్రయోగాల్ని గమనించండి.

1. పుట్టిన కోలెను- (విరాట-1:74).

2. గోగ్రహణంబునఁగోలె (ఉద్యోగ-8-92)

తిక్కన ప్రయోగాల్లో మొదటిదాంటో 'కోలెన్' శబ్దం క్రియాజన్యవిశేషం మీద ఉంది. 'పుట్టినఁ గోలెను' అని అనంత పద్యనాథరావుగారు \*ఇయ్యటం ప్రమాదం. లేకపోతే క్రియాజన్య విశేషణానికి సప్రతి ఎక్కడి నుంచి వస్తుంది? నన్నయేతర కవుల భాషలో కూడా ఈ శబ్దం సప్రయంతాల మీదనే రావాలనుకోవటం వల్ల ఈ ప్రమాదం అపరిత మైందనుకుంటాను. ఇకపోతే పుట్టిన కోలెను అనే ప్రయోగాన్ని సమర్థించటం ఎట్లా? కోలెన్ అ ముందున్న క్రియాజన్య విశేషణం భూతకాలార్థకం కావటం ఇక్కడ గమనించాల్సిన విశేషం. నన్నెచోడుని కుమారసంభవంలో కూడా క్రియాజన్య విశేషణంమీద 'కోలెన్' వేసిన రెండు చోట్లా కూడా అవి భూతకాలికాలే.

'ఎఱిగినకోలె' 'నిన్ జూచినకోలె' (కుమార-3: 102) అని నన్నెచోడుడి ప్రయోగాలు. ఈపై భూతకాల రూపాల్లో 'ఇన' అనేది భూతకాల బోధకం. ఇక్కడ కూడ నన్నయగారి 'కోలెన్'కు చెప్పిన అర్థమే సరిపోతుందిగాని నామాలమీదనే కాక క్రియాజన్య విశేషణాల మీద కూడా 'కోలెన్' శబ్దం రావచ్చునని చెప్పుకోవాలి. నన్నయ భాషలో ఈ రకంగా రావటానికి వీల్లేదని చెప్పటానికి ప్రయోగం ఆధారం. '...నిను జూచినయప్పటఁగోలెను...'

(ఆది-8:198)

తిక్కనగారు ప్రయోగించిన 'గోగ్రహణంబునఁ గోలె' అనేచోట 'గ్రహణం' కాలబోధకనామం కాదు. కాలబోధకనామం తర్వాతే 'కోలెన్' శబ్దాన్ని ప్రయోగించాలనే నన్నయ్యగారి నియమాన్ని తరవాత కవులు సదలించారన్నమాట. నామాలు వాక్యంలో ప్రవర్తించే పద్ధతి బట్టి బహుధా విభక్తానీ, అందులో వ్యాపారార్థక నామాలనేవి ఒకతెగ అనీ నా 'నామ్నికరణాల' వ్యాసాల్లో ఆధునిక భాషలో వాక్య నిర్మాణాన్ని పరిశీలిస్తూ సూచించాను. 'గ్రహణంబు' అనే

\* రేపూరు అనంత పద్యనాథరావు గారు 1963 డిసెంబరు భారతిలో కొన్ని ప్రయోగ విశేషాలను చర్చిస్తూ 'కోలెన్' శబ్దాన్ని గురించి కూడా ప్రస్తావించారు.

నామాన్నిక్కడ వ్యాపారార్థకనామంగా గ్రహించాలి. వ్యాపారం కాలంలో జరుగుతుంది కాబట్టి వ్యాపారార్థక నామాల్లో కాలబోధకత ఇమిడిఉందని తిక్కనగారి వ్యాకరణం అయిఉండాలి. పై తిక్కన ప్రయోగానికి నియమా స్పంగీకరించిన తరువాత ‘గోగ్రహణం జరిగినప్పట్నుంచి’ అని ఆధునిక భాషలో అర్థం చెప్పుకోటాని కడ్డు ఏమీ లేదు. తిక్కన పదప్రయోగ సూచిక అచ్చు పూర్తి అయితే తిక్కనగారి వ్యాకరణంలో కొత్త విశేషాలు బయటపడవచ్చు. అందాక పై సూత్రీకరణ వర్తిస్తుంది. ఇక నన్నెచోడుని కుమారసంభవంలో మన్ని ఇబ్బంది పెట్టే ప్రయోగం ఒకటి ఉంది. అది ఇది:

కను చూడ్కింగోలెను దం

డ నమస్కారములుసేసి దాయంజని స

న్మునితతి గరముకుశేతులై

వినుతించుచు నిలిచి రఖిలవేదస్తుతులన్.

(కుమార-7 : 80)

ఇక్కడ ‘చూడ్కి’ అనే నామం కాలబోధకం కాదు దీనికి అర్థం చెప్పాలంటే ‘చూడటం జరిగినప్పట్నుంచి’ అంటే ‘చూసినప్పట్నుంచి’ అర్థం చెప్పాలి. అయితే ‘చూడ్కి’ అనే నామం ఎట్లాంటిది? నన్నెచోడుడు దీన్ని వ్యాపారార్థకనామంగా ప్రయోగించాడంటే ప్రస్తుతానికి గత్యంతరంలేదు. ‘చూడ్కి’కి సమానార్థకమైన ‘చూపు’ ఆధునిక భాషలో వ్యాపారార్థకనామంకాదు. చూడ్కిని వ్యాపారార్థకనామంగా భావించిన ప్రయోగం ఇంకోటి కనిపిస్తున్నది. “కనుచూడ్కిఁ దునియటగానేయ నెలకాని విదలఁ బడవైచు సవడికాని(న్)”

(కు.సం. 7-40)

ఈ ‘కోలేన్’ శబ్దం ‘కోలే’ అనే రూపంతో వసుచరిత్రలోనూ, ‘కోల్’ అనే రూపంతో యయాతి చరిత్రలోనూ వాడినట్టు సూర్యరాయాంధ్ర నిఘంటు విచ్చిన ప్రయోగాల్నిబట్టి తెలుస్తున్నదిగాని రూపభేదంతప్ప ఆక్కడ గమనించదగిన వ్యాకరణ విశేషాలే లేవు. కాని బ్రౌణంలో, Through, by reason of అనే అర్థాన్నికలిపి ‘అతని గోలే’ అనే ప్రయోగం ‘తారాశశాంక విజయము’ (5:22) లోదిగా పేర్కొనబడింది. దానికి by

reason of him అనే అర్థంకూడా సూచి చదివీంది. శేషము వెంకటపతి రాసిన '(తారా)శాంక విజయము'లో ఆ ప్రయోగం నాకు కనపడలేదు. ఇంకెవరైనా వేరే తారాశాంక విజయం ఉందేమో నాకు తెలియదు. పై ప్రయోగమే గనక సరైనదైతే అక్కడ ఏం జరిగిందో తెలుసుకోటం కష్టం కాదు. ఈ ప్రయోక్త ఆధునిక భాషలో (అంటే తనకాలపు భాషలో కూడా ఉండి ఉండాలి) ప్రయోగించే 'నుంచి' శబ్దానికున్న 'వల్ల' అనే అర్థాన్ని 'కోలెన్' శబ్దానికి కూడా తగిలించాడన్నమాట.

ఈ కోలెన్ శబ్దాన్ని గురించి పూర్వం కొందరు విద్వాంసులు చర్చించారు. అందులో వర్ణుల చినసీతారామస్వామిశాస్త్రిగారు (1952 : 802, 1015) సూచించిన ప్రక్రియ గమనించడగింది. 'పుట్టిన కోలెను' అనే తిక్కన ప్రయోగాన్ని 'పుట్టిన + అది + కోలెన్' (802) అని ఒకచోట, 'పుట్టిన దానం గోలెన్' (1015) అని వేరొకచోట ప్రక్రియాగతి సూచించారు. అంటే 'పుట్టిన + అది + కోలెన్' అనేది ఆధునికభాషాశాస్త్ర పద్ధతిలో చెప్పే వ్యాకరణ మూలరూపం (underlying form) గా గ్రహించి తచ్చబ్దానికి తోపం చెప్పటంవల్ల 'పుట్టినకోలెను' అనే రూపాన్ని సాధించవచ్చునని శాస్త్రిగారి ఊహ అంటే మూలనిర్మాణం (underlying structure) లో 'కోలెన్' నామంమీదనే ప్రయుక్తమని చూపించటం శాస్త్రిగారి ఉద్దేశం. మూలరూపాలు కూడా ప్రయోగార్హాలేనని శాస్త్రిగారు ఉద్దేశించినట్లు కనిపిస్తున్నది. అట్లా కాకపోతే అది శబ్దాన్ని 'దానన్'గా మార్చాల్సిన అవసరంలేదు. సప్తమి చేర్చకుండానే తోపం చెప్పొచ్చు. శాస్త్రిగారు చూపించిన మూలరూపాలు ప్రాచీనభాషలో ప్రయోగార్హాలు అనటానికి అధారాలేవు. ఈ పద్ధతిలో ప్రక్రియాసౌలభ్యం కూడా కనిపించదు. క్రియాజన్య విశేషణంమీద తచ్చబ్దానికి మరే విభక్తి ప్రత్యయంనుండు తోపం వచ్చినట్లు కనపడదు. అందువల్ల తచ్చబ్దంలోపనూత్రం పరిమిత ప్రయోజనాన్ని మాత్రమే సాధిస్తుంది.

దీవాకర్ణ వేంకటాచలానిగారు (1960 : 1315) తమ 'సన్నయభారతము' అనే గ్రంథంలో ఈ 'కోలెన్' శబ్దాన్ని గురించి చర్చించారు. 'ఇది 'కొల్', 'కోల్' అను ద్రావిడ దాతువునుండి పుట్టినది. కొలను: (to measure) అగు తెలుగు దాతు విందుండి పుట్టినదే. దీనినుండి 'కొల' అగు విశేష్య రూపము కలిగినది.

కన్నడమున నిది కొలె అను రూపముతో నుండును. ఇదే క్రమముగా కొలె అను విభక్తి ప్రత్యయముగా మాణి ద్రుతాంతమైగది. ఇది సప్తమ్యంతములగు కాలాధ్వ వాచక పదములపై జేరుచుండును" అని కోలేన్ శబ్ద వ్యుత్పత్తిని సూచించారు. దాదాపు ఇదే అభిప్రాయాన్ని శన్నెచోడుని గురించి రాస్తూ (1965:70) వెలిబుచ్చారు.

'Kole derived from the Dravidian roots Kol, Kol has gradually become a case termination. Nannaya uses this after words denoting time and ending in locative case suffix. Nannechoda uses this not only after denoting time but also after verbal adjectives and nouns in the accusative case.'

శన్నెచోడుడు కోలేన్ శబ్దాన్ని క్రియాజన్య విశేషణాంశమీద ప్రయోగించిన పద్ధతిని ఇంతకుముందు గమనించాం. ద్వితీయావభక్త్యంతంగా (Ending in the accusative case) వారు గ్రహించింది 'కను చూడ్కిన్' అనే పదాన్నే అని తరవాత వారిచ్చిన ఉదాహరణవల్ల స్పష్టం. 'కనుచూడ్కిన్' అనే పదాన్ని సప్తమ్యంతంగా కాక ద్వితీయాంతంగా ఎందుకు గ్రహించాలో వారు కారణాలు చెప్పలేదు. ఇక 'కోలేన్' శబ్ద వ్యుత్పత్తిని గురించి ఆలోచిద్దాం. కన్నడంలో మానార్థంలో 'కొలె' అనే రూపం నాకు కనిపించలేదు. ఇక కొలచు, కొంత అనే పదాలకు మూలరూపమైన ప్రాచీన రాతువు భద్రరాజు కృష్ణమూర్తి (1961 : 386) ప్రకారం \*కొల్. సోదర భాషల్లో వీనికి సంబంధించిన పదాలివి.

కన్నడం. కుళ: a certain measure; కొళగ: a measure of four ballas; కొళతె: a third crop of rice; కుళ కొళగ: a measure of grain; తయిళ-కుళక్కమ్: a standard grain measure; మయళ-కొళకమ్; గోంపి. కొల్స్: to measure; కొలామ్. కుల్ to count.

కొలను, కొలత, కొల-నంటి పదాలకు మూలరూపమైన '\*కొల్'కూ, 'కోల్'కూ సంబంధం ఉన్నట్లు పై పదాల్నిబట్టి చెప్పలేం.

'కోల్' శబ్దానికి అర్థంలో సరూపమైన శబ్దం నాకు కన్నడంలో కనిపించలేదు. తమిళంలో నేను చూసిన Tamil lexicon (1927)లో 'కోలు' అనే ధాతువు to commence అనే అర్థంలో ఉంది దానినుంచి నిష్పన్నమైన 'కోలుమై' అనే నామం Commencement అనే అర్థంలో ఉంది. T. Burrow & M. B. Emeneau (1960) దీనికి మలయాళంలో 'కోలుక' అనే రూపం (DED 1858) ఇచ్చారు. కాని అర్థంలో మార్పు కనిపిస్తున్నది. బహుశా తమిళంలో ఈ కోలు ధాతువు తెలుగు 'కోల్' శబ్దానికి cognate కావచ్చు. తమిళంలో 'కోలు'కు 'కోలి-' అనే భూతకాలిక రూప మున్నట్లు Burrow & Emeneau (1960) సూచించారు. ఇంకా ఇతర ద్రావిడ భాషల్లో సరూప పదాల్ని పరిశీలిస్తేగాని శాస్త్రీయ పద్ధతుల్లో మూల రూపాన్ని నిర్మించలేం. ఉన్న ఆధారాన్నిబట్టి \*కోల్ to commence అనే మూలద్రావిడరూపాన్ని ప్రతిపాదించవచ్చుగాని, ఇతర ద్రావిడ భాషల్లో సరూప శబ్దాల్ని పరిశీలిస్తేగాని స్థాపించలేం. అప్పటికి ఈ \*కోల్ రూపమే మూల ధాతువుగా నిలిస్తే \*కోల్ నుంచి 'కోల్' రూపం ఎట్లా నిష్పన్నమైందో ధ్వని సూత్రాద్యారా శాస్త్రీయ పద్ధతుల్లో నిరూపించాలి. అందాకా 'కోల్' శబ్ద వ్యుత్పత్తిని గురించి చేసే ఊహలు వట్టి ఊహలే.

భారతి, 1969 మే



## బహువచన రూపనిష్పత్తి

తెలుగులో ఏకవచన బోధక నామాలకు—‘లు’ అనే ప్రత్యయం చేర్చటం వల్ల బహువచన బోధకాలవుతై. కొన్ని భాషల్లో ఏక వచనంతోటు, ద్వివచన త్రివచనాలు కూడా ఉంటై. సంస్కృతంలో ఏకవచన, ద్వివచన, బహు వచన విభాగాలు మనకు తెలిసిందే. చాలా నామాలకు ఏకవచన, బహువచన విభాగం వర్తించినా కొన్ని నామాలు నిత్యైక వచనాలో నిత్యబహువచనాలో అయిఉంటై. ప్రౌఢ వ్యాకర్త ఉదహరించిన ఆముదం, ఇంగువ, ఉప్పు, చింతపండు, చమరు, పసుపువంటి సంభార వాచకాలు, ఇత్తడి, ఇనుము, కంచు, బంగారు, వెండివంటి లోహ వాచకాలు నిత్యైక వచనాంతాలు. నిత్య బహు వచనాంతాలకు ప్రౌఢ వ్యాకర్తే ధాన్య వాచకాలయిన ఆఱు, చోఱు, వడ్డు, కందులు, పెసలు, మినుములు మొదలయిన శబ్దాలుదాహరించాడు. ‘బియ్యము’ శబ్దాన్ని నిత్యైకవచనాంతంగా పేర్కొన్నాడు కాని, ‘లు’ ప్రత్యయం లేకపోయినా అది బహువచన రూపమే. బియ్యం ఉన్నై, బియ్యం లేవు అని క్రియలో బహు వచనానికి బియ్యం శబ్దాన్ని బహు వచనంగా గుర్తిస్తే గాని కారణం చూపించలేము. అట్లాగే పాలు, నీళ్లు, పేలాలు, ఉసిట్టవంటి పదాలు నిత్యబహువచనాలే. ఆధునిక భాషలో ద్రవవాచక పదాలైన కాఫీ, టీలు కొందరి భాషలో బహు వచనమైతే మరికొందరి భాషలో ఏక వచనాలు.

ఒక పదం ఏకవచనమా ? బహువచనమా ? అని నిర్ణయించాలంటే ఒక వాక్యంలో ఆ పదంతో వచ్చే క్రియ ఏక వచన ప్రత్యయాన్ని గ్రహిస్తుందా ? బహువచన ప్రత్యయాన్ని గ్రహిస్తుందా ? అనేదాన్ని బట్టి చెప్పాలి. తెలుగులో క్రియావిభక్తులు లింగ, వచన పురుష బోధకాలు.

పైన పేర్కొన్న నామాలకు ఇంగ్లీషులో mass nouns అంటారు. అవి నిత్యంగా ఏకవచనమూ కావచ్చు. బహువచనమూ కావచ్చు. నిత్యబహు వచనా లనుకున్నవాటికి కొన్నిటికి మళ్ళీ బహువచన రూపాలుండవచ్చు. అప్పుడది

“కొన్నిరకాలు (Kinds)” అనే ఆర్థంలో ప్రయోగమవుతుంది. బియ్యం అనే శబ్దానికున్న బహువచన రూపానికి ఆర్థం అట్లాంటుంది. ఇంగ్లీషులో fish-fishes కి అట్లాంటి ఆర్థమే ఉంది.

ఇవిపోగా భాషలో ఉన్న అధిక సంఖ్యాకాలయిన నామాలకు ఏకవచన బహువచన విభాగం వర్తిస్తుంది. ఏకవచన నామాలకు బహువచన ప్రత్యయమైన ‘లు’ చేర్చటంవల్ల బహువచన నామం సిద్ధిస్తుందని వ్యాసాదిని చెప్పబడింది. ఇట్లా చేర్చినప్పుడు నామం ప్రాతిపదికలోని వర్ణసంయోజనంలో కొన్నిమార్పులు జరుగుతాయి. ప్రత్యయంలో కూడా కొన్నిమార్పులు జరుగుతాయి. బహువచన ప్రత్యయాలకు రెండు సవదాంశాలు (allomorphs) ఉన్నాయి. —లు, ఁ అని. —‘లు’ని మూల రూపంగా గ్రహించి ‘—ఁ’ని మారిన రూపంగా చెప్పటం వ్యాకరణంలో సులభ పద్ధతి.

ఒక పదాంశానికి సందర్భాన్ని సూచించి భిన్న రూపాలున్నప్పుడు వాటిని వ్యాకరణంలో రెండు పద్ధతులున్నాయి. (1) వాటి రూపాంతరాలను లెక్కించి ఒక పట్టికగా ఇచ్చి వాటి పరిసరాలను నిర్దేశించటం. ఉదాహరణకు —

చేయి — వ్యస్తంగా ఉన్నప్పుడు

చేతు — బహువచన ప్రత్యయం ముందు.

చేతి — విభక్త ప్రత్యయాల ముందు; సమాసంలో.

1. పై మూడు రూపాలూ, ‘చేయి’ అని శబ్దానికున్న రూపాంతరాలు. ఆ మూడూ కలిపి ఒక పదాంశం (morpheme). అందులో ఒక్కొక్క రూపం ఆ పదాంశానికి సవదాంశం\* అవుతుంది. ఈ సవదాంశానికి మధ్య సంబంధాన్ని వ్యాకరణం నిరూపించాలి. పైన నిరూపించిన పద్ధతి సూత్రాలను స్థితి సూత్రాలు (item and arrangement) అంటారు. (2) ఇక రెండో పద్ధతిలో సవదాంశాల్లో ఒకదాన్ని మూలరూపంగా గ్రహించి మిగతా సవదాం

---

\* పదాంశం, సవదాంశం అనే మాటలను క్రమంగా (morpheme, allomorph) అనే అర్థాల్లో భద్రరాజు కృష్ణమూర్తిగారు వాడుతున్నారు. చూ. భద్రరాజు కృష్ణమూర్తి పదం—పదాంశం. భారతి, 1970 ఫిబ్రవరి.

శాల్మీ వాటి వికారాలుగా చెప్పటం ఒక్కోసారి భాషలో కనిపించే సపదాంశాల్లో ఒకదాన్ని గ్రహించకుండా, ఒక మూలరూపాన్ని సృష్టించుకొని, సపదాంశాలన్నిటినీ సూత్రాల ద్వారా సాధించవచ్చు. సంస్కృత వ్యాకరణ ధాతువులు అట్లాంటివి. చాలా ధాతువులు వాటి స్వత్వరూపంలో భాషలో కనిపించవు. వాటికి కొన్ని సూత్రాలను అనువర్తిస్తే తప్ప ఇష్టరూపాలు సిద్ధించవు. ఈ పద్ధతి సూత్రాలను గతిసూత్రాలంటారు. (item and process). ఉదాహరణకు పై సపదాంశాల్లో 'చేయి' శబ్దాన్ని మూలరూపంగా గ్రహించి 'చేతి, చేతు' అనే రూపాల్ని సూత్రాల ద్వారా సాధించవచ్చు. ఈ వ్యాసంలో ఈ పద్ధతే అనున రించిబడింది. స్థితిసూత్రాలకన్నా. గతి సూత్రాలే మూలకం అని ప్రశస్తాలు. ఆ కారణాలు ప్రత్యేక వ్యాసవిషయాలు గనుక ఇక్కడ వివరించటంలేదు. మన వ్యాకరణ పద్ధతి గతిసూత్ర పద్ధతే.

పై సపదాంశాల్లో 'చేయి' ని మూలరూపంగా గ్రహించకుండా 'చే' అని మూలరూపాన్ని సృష్టించుకొని, వ్యస్తంగా ఉన్నప్పుడు 'ఇ' అని ఏకవచనరూప నిష్పాదక ప్రత్యయంగా ప్రతిపాదించి ఏ—ఇ అనే స్వరాలమధ్య 'య' కారా గమాన్ని విధించి చేయి అనే రూపాన్ని సాధించవచ్చు. 'తి' ని ఉపవిభక్తి ప్రత్యయంగా విధించవచ్చు. 'తి' బహువచనం ముందు 'తు' గా మారినదన వచ్చు. పై దానికన్నా ఈ పద్ధతి కొంత క్లిష్టంగా పైకి కనిపిస్తున్నా చాలా ప్రయోజనాలున్నై. ఒక్కోసారి ఇది భాషాచరిత్రను ఎక్కువగా ప్రతిబింబిస్తుంది. అంతేగాక భాషా లక్షణాన్ని తెన్నుగా నిరూపిస్తుంది. అయినా ఈ వ్యాసంలో ఆ పద్ధతిని అనుసరించటం లేదు. ఈ వ్యాసాన్ని అక్షాధునిక పద్ధతిలో తెలుగులో రాయాలంటే కొన్ని ఇబ్బందులున్నై. తగిన పదశాలం లేదు. సూత్రాలర్థమయ్యే ట్టుగా రాయటానికి చాలా శ్రమించాలి. ఆ సిద్ధాంతాల్ని గురించి ముందుగా చెప్ప కుండా, సూత్రాలు రాసుకుపోతే ఆ సూత్రపద్ధతి అలవాటు లేకపోవటంవల్ల అర్థం చేసుకోవటానికి పాఠకులు విపరీతంగా శ్రమపడాల్సి ఉంటుంది. ఈ కారణాలవల్ల సిద్ధాంతం పలచబడ్డా బహుపాఠక సౌలభ్యం కోసం కొంత రాజీమార్గం అయిష్టంగానైనా అవలంబించాల్సి వచ్చింది.

గతి సూత్ర పద్ధతిలో సూత్రాలు 'అల్పాక్షర' మనందరిగ్గం, సారవ ద్విశ్చతోముఖం' అనే లక్షణాల్ని సరించి ఉంటై. సాధ్యమైనంతవరకు సూత్రాలు

ఎన్నో రూపాల్లో జరిగిన మార్పుల్ని కొద్దిసూత్రాల్లో చెప్పటానికి అనువుగా రచించాల్సి ఉంటుంది. అంటే 'చేయి' అనే ఒక్క శబ్దానికేకాక ఆ రకపు ప్రవర్తన గలిగిన శబ్దాలన్నిటికీ అన్వయించేట్టుగా గతిసూత్రాలుండై.

ప్రాచీనాంధ్ర వ్యాకరణాలు గతిసూత్ర పద్ధతిలోనే రచించబడినై. చిన్నయసూరి బాలవ్యాకరణంలో ఆవలంబించిన పద్ధతి ఇదే.

ఆధునిక భాషాశాస్త్రంలో గతిసూత్ర రచనా పద్ధతి ఈ క్రింది విధంగా ఉంటుంది.

$$XAY \rightarrow XBY$$

ఈ సూత్రాలకర్థం  $X—Y$  ల పరిసరంలో A అనే అంశం B అనే అంశంగా మారుతుంది. X, Y ల రెంటి విలువలూ భున్యమైతే దీన్ని పరిసర నిరపేక్షక సూత్రం (context free rule) అంటారు. X, Y లలో ఏ ఒక్కటైనా సార్థకమైతే పరిసరాపేక్షక సూత్రం (context sensitive rule) అంటారు. ఈ వ్యాసంలో సూత్రాలన్నీ పరిసరాపేక్షక సూత్రలే.

పై సూత్రాన్నే కుడించి

$$A—B/X—Y$$

అని కూడా రాయవచ్చు. ఈ కుడింపువల్ల ప్రయోజనం X, Y లను ఒకసారి మాత్రమే రాయటం. ఈ కుడింపుతో కొత్తగా చేర్చిన నిలువు గీత కర్థం ఈ చెప్పబోయే పరిసరాల్లో అని.  $X—Y$  మధ్యనున్న అడ్డగీత మారిన అంశం స్థానాన్ని సూచిస్తుంది.

ఈ సూత్రాలు వర్తించాల్సిన క్రమం నియతం. అంటే ఈ సూత్రాలు ఈ రాసిన క్రమంతో వర్తిస్తేనే సాధురూపాట సిద్ధిస్తయ్యన్నమాట. ఇట్లాంటి సూత్రాల్ని సంపూర్ణ నియతక్రమ సూత్రాలు (completely ordered rule) అంటారు. వీటిల్లో కొన్ని సూత్రాలక్రమం నియతం కాకపోతే వీటిని పాక్షిక నియతక్రమ సూత్రాలు (partially ordered rules) అంటారు.

సాధారణంగా సూత్రాల క్రమం పాక్షికంగానే ఉంటుంది. ఈ వ్యాసంలోని సూత్రాలిట్లాంటవే.

సపదాంశాల్లో రూపభేదానికి ఒక్కోసారి పదాంశాలను కారణంగా చెప్పాల్సి ఉంటుంది. అట్లాంటి సూత్రాలని పదాంశ విధేయ సూత్రాలు (morphologically conditioned rules) అంటారు. బహువచన ప్రత్యయం ముందు అని ఒక సూత్రానికి పరిసర నిర్దేశం చేశామనుకోండి. బహువచన ప్రత్యయం అనేది పదాంశ సంబంధి (morphological element) గనుక ఆ సూత్రం పదాంశ విధేయ మవుతుంది.

ఒక్కోసారి ఈ రూపభేదానికి పదాంశాలతో సంబంధం లేదు. అంటే అర్థంవంతమైన శబ్దాల ప్రసక్తి అనవసరమన్నమాట. కేవలం వర్ణాలు (ఒకటి కాని, ఎక్కువకాని) మాత్రమే రూపభేదానిక్కారణంగా నిర్దేశిస్తే సరిపోతుంది. అట్లాంటి సూత్రాలు (phonologically conditioned rules) అంటారు.

వర్ణ విధేయ సూత్రాల ప్రవృత్తి పదాంశ విధేయ సూత్రాల ప్రవృత్తి కన్నా విస్తృతం. ఈ విషయం ముందు ముందు విశదమవుతుంది.

ఈ వ్యాసంలో రెండురకాల సూత్రాలూ ఉన్నై. సూత్రక్రమంలో పదాంశ విధేయ సూత్రాలను ముందు అనువర్తించుకోవాలి. ఈ సూత్రాలు నిష్పన్నం చేసిన రూపాలమీద వర్ణవిధేయ సూత్రాలు వర్తిస్తై. ఏ సమూహాని కాసమూహంలో మట్టి క్రమం పాక్షికంగా నియతం.

భాషలో సర్వత్రా వర్తించే వర్ణ విధేయ సూత్రాల్లో బహువచనాని కవసరమైనంత మట్టుకే ఈ వ్యాసంలో కూర్చబడినై. ఈ రెండోవర్గం సూత్రాలు ప్రస్తుతానికి అసమగ్రాలు. ఆధునికాంధ్రంలో స్వరసంధివర్ణన చాలా కష్టమైన భాగం. అంతేగాక ఈ అనుసరించిన సూత్ర రచనా పద్ధతితో స్వరసంధివర్ణన చెయ్యటానికి ఇచ్చడున్న తెలుగు లిపి చాచదు.

సమగ్రమైన తెలుగు వ్యాకరణంలో ఈ సూత్రాల క్రమమూ, రూపమూ మార్చాల్సి రావచ్చు. ప్రస్తుత సూత్రాల ప్రయోజనం ఆధునికాంధ్రంలో బహువచన రూపనిష్పత్తికి శాస్త్రపద్ధతిలో ఒక స్పష్ట మార్గాన్ని సూచించటమే.

ఈ వ్యాసంలో గుర్తులుగా ఉపయోగించిన అక్షరాలు మాట్లాడే ధ్వనులను సూచించే వర్ణాలకు సంకేతాలుగా గ్రహించాలి 'సూన్న' తత్పరిసరానికి సంబంధించిన అనునాసికవ్యంజనానికి గుర్తు. పదాంతంలో ఇది 'మ' వర్ణానికి సంకేతం. ట, డ, శ, ల క్రింద రాసిన '్' అనే గుర్తు మూర్ధస్య పార్శ్వక వర్ణాన్ని సూచిస్తుంది. వ్యంజనం మీది ఆకారం ఉచ్చారణార్థం రాసిందిగానే గుర్తించాలి. సూత్రంలో 'డ' అని రాస్తే వ్యంజనమైన 'డ' కార మాత్రం గానే గ్రహించాలి.

సూత్రాల్లో ఉపయోగించిన గుర్తులకు వివరణ:

1. → ఈ గుర్తుకు ఎడం పక్కనున్న గుర్తు కుడిపక్కనున్న గుర్తుగా మారుతుంది.
2. — ఉ అని రాస్తే పదాంతమైన 'ఉ' అని చదువుకోవాలి.
3. 'ఇ' అంటే ఇకారమనీ, 'క' అంటే కకారమనీ చదువుకోవాలి.
4. ి లోపం.
5. \* ఈ గుర్తున్న సూత్రం వికల్పసూత్రం. ప్రవర్తించినప్పుడొక రూపం, ప్రవర్తించనప్పుడింకొక రూపం ఉంటే.
6. † ఈ గుర్తున్నచోట పదాంశ విభాగానికి ప్రాముఖ్యముండవచ్చు.
7. ( ) ఈ కుండలీకరణాల్లో ఉన్న గుర్తు ఉండవచ్చు, ఉండక పోవచ్చు.
8. ( )-( ) ఈ కుండలీకరణాల్లో ఉన్న గుర్తుల్లో ఏదో ఒకదైనా విధిగా ఉండాలి.
9. / ఈ చెప్పబోయే పరిసరాల్లో అని చదువుకోవాలి.
10. [ ] ఈ కుండలీకరణంలో ఉన్న గుర్తులన్నీ సూత్రప్రవర్తన కవసరం.

**మొదటి వర్గం: పదాంశ విధేయ సూత్రాలు**

ఈ వర్గంలో సూత్రాలన్నిటికీ బహువచన ప్రత్యయం సామాన్య పరిసరం. అందువల్ల సూత్రాలన్నిటికీ దీన్ని చేర్చలేదు. ప్రాచీనవ్యాకరణాల్లో అధికార సూత్రంలాగా ప్రతి సూత్రానికి బహువచనంలో అని అన్వయించుకోవాలి.

1. రాయి → రాలు.

తరువాత వచ్చే ఒక సూత్రంవల్ల ల వర్ణానికి మూర్ధస్యత్వం సిద్ధిస్తుంది.

2. [—యి,—ను,—వు] → ం

వేయి, చేను, పేను, పూవు శబ్దాల్లో తుది 'యి, ను, వు' లు లోపిస్తాయి. ఈ పదాలకు మాత్రమే ఈ సూత్రం వర్తిస్తుంది.

పై రెండు సూత్రాలు పరిమిత వర్తనం కలిగిన సూత్రాలు. సామాన్య సూత్రాలను ధిక్కరించేవి గనుక మార్గాన్ని నిష్కంఠకిం చెయ్యటంకోసం వీటినే ముందు చెప్పాల్సివచ్చింది.

3. యి → తి ం [అకారేతర దీర్ఘచ్చ]—

త్రిమాత్రాపరిమాణంగల శబ్దాల్లో అకారేతర దీర్ఘస్వరపూర్వకమైన 'యి' కి 'తి' ఆదేశ మవుతుంది.

గోయి, చేయి, నూయి, నేయి, పీయి అనే శబ్దాలు ఈ సూత్రానికి విషయాలు.

నిజాని కిట్లాంటి శబ్దాలు ఇవి మాత్రమే కనిపిస్తున్నాయి. అయినా ఈ సూత్రం ప్రకారం ఇట్లాంటి శబ్దాలింకేమైనా దొరికినా, లేక ఇట్లాంటి శబ్దాలు తెలుగువాడు సృష్టించుకున్నా వాటిల్లో 'యి' 'తి' గా మారుతుందని సూత్రం సిద్ధిపెట్టుతున్నది. ఈ పద్ధతి తెలుగుభాషాంక్షణంలోనే ఉన్నదని వ్యాసకర్త ఉద్దేశం.

అకారేతర మనటంవల్ల 'వాయి' రక్షితం. దీర్ఘచ్చ అనటం 'పొయ్యి' రక్షితం. 'వేయి' లోని 'యి' రెండో సూత్రంవల్లనే లోపించింది కాబట్టి ఈ సూత్రానికి బాధకంకాదు.

చేయి, నేయి వంటి శబ్దాలకు చెయ్యి, నెయ్యి వంటి రూపాలే బహుళంగా వాడుకలో ఉన్నాయి. అయినా వ్యాకరణమూల రూపాలుగా దీర్ఘ స్వర రూపాలే గ్రహించబడ్డాయి. అది శాస్త్ర సమ్మతమే. వాడుకలోని ఏకవచన రూపాలని "అకారేతర దీర్ఘస్వరానికి ప్రాస్వస్వరమూ, తరువాత య, వ, లకు ద్వితీయమూ, వికల్పంగా వస్తుంది" అనే సూత్రం ద్వారా సాధించవచ్చు.

## 4. పెండ్లి → పెండ్లిల్లు.

పెళ్లి అనే రూపం వ్యవహరించే వారికి అది కూడా ఈ సూత్రంలో చేర్చుకోవచ్చు. 'పెండ్లి' అనే శబ్దానికి బహువచనంలో, ఇల్లు అనే అనుబంధం చేరుతుందని ఈ సూత్రార్థం. తరువాత సూత్రాలవల్ల పెండ్లిండ్లు, 'పెళ్లిళ్లు' అనే రూపాల్ని సాధించుకోవచ్చు. అనుబంధరూపాన్నే మూలరూపంగా గ్రహించి ఏకవచనంలో ఇల్లు అనే అనుబంధానికి లోపం జరుగుతుందన్నా ఆదే ఫలితాన్ని సాధించవచ్చు.

## \*5. రాత్రి → రాత్రిల్లు

పై సూత్రంలాంటిదే ఇదీ. అయితే ఇది ఏకల్పం కావటంవల్ల రాత్రులు అనే రూపమూ సాధ్యమే.

$$6. \left\{ \begin{array}{l} \text{ఏడు} \\ \text{కాడి} \\ \text{తూడు} \end{array} \right\} \rightarrow \left\{ \begin{array}{l} \text{ఏండు} \\ \text{కాండి} \\ \text{తూండు} \end{array} \right\}$$

ఏండు, కాండ్లు, తూండ్లు, అనే బహువచన రూపాలు ఈ సూత్రంవల్ల సిద్ధిస్తాయి. చరిత్ర ననుసరించి రాస్తే ఈ సూత్రాన్ని తిరగేసి ఏకవచన రూప నిష్పత్తిలో చేర్చుకోవాలి. "దీర్ఘస్వరపూర్వకమైన వ్యంజన పరమైన అనునాసికవర్ణానికి లోపమవుతుంద" ని చారిత్రకంగా పూర్వరూపాలైన అనునాసిక వర్ణయుక్త రూపాలనుంచి ఆధునికమైన నిరనునాసికరూపాల్ని సాధించుకోవచ్చు. నిజానికి అనే సరైన పద్ధతి. ఏకవచన రూపసాధన ఈ వ్యాసంలో గ్రహించలేదు గనుక ఈ సూత్రం ఇక్కడ రాయబడ్డది. ఇక్కడ ఏడు వర్షార్థం.

$$7. \left[ \begin{array}{l} \text{—న్ను} \\ \text{—ల్లు} \end{array} \right] \rightarrow \text{ందు}$$

ఇల్లు, కన్ను, శిశార్థకమైన కల్లు, చన్ను, దంతార్థకమైన పల్లు (లేక పన్ను), ముల్లు, విల్లు అనే పదాలు ఈ సూత్ర విషయాలు. ఇవన్నీ ఔప విభక్తి నామాలు కావటం విశేషం. తెలుగు నామాల్లో ఏ నామాలు ఔప విభక్తికాలో, ఏవి కావో శబ్దరూపాల్నిబట్టి నిర్ణయించలేము.



కాబట్టి నామాల్ని ఔపానోపవిభక్తికాలుగా వ్యాకరణంలోనో, కోశంలోనో సూచించక తప్పదు. ఔపవిభక్తికత్వాన్ని సూచించినప్పుడు పై సూత్రం సామాన్యమాత్రమే అవుతుంది. బహువచన రూప నిష్పత్తిలో ఔపానోపవిభక్తి కత్వ ప్రాధాన్యాన్ని బాలవ్యాకర్త కూడా గుర్తించాడు. (“ఔప విభక్తికంబుల లి వర్ణ సలలువర్ణంబులకు బహువచనంబు పరంబగునపుడు పూర్ణ బిందు పూర్వక డు వర్ణంబు బహుళంబుగానగు” (బాల. వ్యా. ఆచ్చిక. సూ. 16). ప్రాచీన భాషలో ఇల్లులు, ఇండులు వంటి రూపాలు కూడా సాధువులే. ఆధునిక భాషలో ఇల్లులు అసాధువు ‘ఇండులు’లో ఉల్లోపం నిత్యం. (ఈ లోపానికి వర్ణ విధేయ సూత్రాల్లో ఒక సూత్రం ఉంది.)

4, 5 సూత్రాల్లో అనుబంధంగా చేర్చిన ‘ఇల్లు’నకు కూడా ఈ సూత్రం వర్తిస్తుంది. అట్లా అనుబంధించటానికి ప్రయోజనమే ఇది.

\*8. ౦ → / — [డి, డు]

ఇక్కడ ‘సున్న’ ఐ వర్ణానికి చిహ్నం. ఇ, ఉ (high vowels) వర్ణాంతమైన శబ్దాల్లో ‘డ’ వర్ణానికి పూర్వాన ఉన్న అనుసానిక వ్యంజనానికి వికల్పంగా లోపమవుతుందని ఈ సూత్రార్థం. ఈ సూత్ర వికల్పత్వం నగర గ్రామ భాషా భేదాల్ని సూచిస్తుంది. ఉల్లోపమూ ‘డ’ కారానికి ‘శ’ కారావేశము వర్ణ విధేయ సూత్రాద్వారా సిద్ధిస్తుంది. అన్ని సూత్రాల ప్రవర్తన తర్వాత రూపాలిట్లా ఉంటే. ఈ సూత్రం ఏకవచన రూపసాధనకు కూడా అవసరం. దీనివల్లనే పెండ్లి- పెళ్లి అవుతుంది.

కన్న	—	కండ్లు, కళ్లు
పల్లు	—	పండ్లు, పళ్లు
ఏడు	—	ఏండ్లు, ఏళ్లు
బండి	—	బండ్లు, బళ్లు
పండు	—	పండ్లు, పళ్లు

పిండి అనే దానికి పిండ్లు అనే బహువచనం ఉన్నట్టుంది గాని పిళ్లు అనే రూపం వినలేదు.

\*9. ఎద్దు → ఎడ్డు

ఎద్దు అనే శబ్దానికి 'ఎద్దులు' 'ఎడ్డు' అనే రెండు రూపాలున్నాయి. కాబట్టి ఈ సూత్రంవల్ల వికల్పంగా ఎడ్డు అనే రూపం సాధించబడింది. ఇట్లాంటిది ఒకే శబ్దం కనిపిస్తున్నది. చారిత్రకంగా ఈ శబ్దంలో బహువచనంలో మాత్రమే 'డ' కారం ఎట్లా వచ్చిందో చెప్పలేం. మధ్యోత్తరద్రావిడ భాషల్లో 'డ' ఘటిత రూపాలుండటం గమనించదగిన విశేషం. 'డ' కార ఘటిత రూపాలే ప్రాచీనాలు కావచ్చు.

కొలామీ — ఎడ్ (బహు-ఎడ్.)

నాయకి — హెడ్ (బహు — హెడ్.)

కురుఖ్ — అడ్డో (DED. 698.)

$$10. \left\{ \begin{array}{c} \text{—అం} \\ \text{—ఎం} \end{array} \right\} \rightarrow \left\{ \begin{array}{c} \text{—ఆ} \\ \text{—ఏ} \end{array} \right\}$$

'మ'కారాంత పదాల్లో చివరి 'మ'కారం 'అ'కార పూర్వకంగాని, 'ఎ'కార పూర్వకంగాని అయితే 'మ' వర్ణానికి లోపం తత్పూర్వ స్వరానికి దీర్ఘము అవుతుంది. ఈ మార్పు ప్రాచీన భాషలోనూ ఉన్నట్లు బాలవ్యాకరణంలోని 'లు ల న లు పరంబులగునపు డొకానొకచో ముగాగమంబునకు లోపంబును దత్పూర్వ స్వరంబునకు దీర్ఘంబును విభాషనగు' (బాల. వ్యా. తత్ప. సూ. 43) అనే సూత్రంవల్ల తెలుస్తున్నది. అకార, ఎకార పూర్వకమైన మకారాంతమైన పదాల్లోనే ఇది జరుగుతుందని బాలవ్యాకరణం చెప్పలేదు. ఉదాహరణకు 'కుడుము, ఉడుము' వంటి పదాల్లో ఈ కార్యం జరగదు. అందువలన ఈ సూత్రంలో నిర్దేశించిన స్వరపరిసరం సార్థకం.

సూత్రంలో 'అం, ఎం' బదులు 'అము, ఎము' అని క్రమంగా ఉంచినా వ్యాకరణ కార్యంలో వచ్చేభేదం ఏమీలేదు. పదాంతంలో 'ము' ఉచ్చారణలో 'మ్' అని మాత్రమే అని వ్యాకరణంలో ఇంకోచోట నిర్దేశించుకోవచ్చు. సమగ్ర వ్యాకరణంలో ఈ సూత్రానికి పరిసరాలుగా 'సి' అనే పరిసరం కూడా చేర్చుకోవాలి.

ఈ సూత్రం తత్సమాచ్చిక శబ్దాలకు రెండింటికి వర్తిస్తుంది.

11. —డు → ం / — +

మహాదేశవచనాలయిన తత్సమ శబ్దాలు ఈ సూత్రానికి విషయాలు. దేశ్యాలయిన 'తమ్ముడు' వంటి శబ్దాలకి కార్యం అరుదుగా కన్పిస్తుంది.

తత్సమ, దేశ్యవిభాగం ఆధునిక వ్యాకరణానికైనా తప్పనిసరి. వ్యాకరణ కార్యాలు ఈ విభాగాన్ననుసరించి కూడా ఉండే.

తత్సమ, తద్భవ విభాగం ఆధునిక భాషలో వ్యవహారాన్ని బట్టి ఉంటుంది. ఒక వ్యవహారకి తత్సమమైన శబ్దం మరో వ్యవహారకి తద్భవం కావచ్చు.

ఒకమాట సంస్కృత సమమా కాదా అనేది వ్యవహారకున్న సంస్కృత పరిజ్ఞానాన్ని బట్టి ఉంటుంది. గ్రామీణులు తత్సమ శబ్దాన్ని కూడా తద్భవ దేశ్యాల్లాగే భిన్న వ్యాకరణ కార్యాల్లో వ్యవహరించవచ్చు.

'స్నేహితుడు' అనే మాటకు స్నేహితులు అని బహువచనరూపం వాడితే అతనికిది తత్సమ వన్నమాట 'స్నేహితుళ్ళు' అని వాడితే తత్సమం కాదన్నమాట

\*12. '—ర' → — 'ల' / — [ఇ, ఉ]

'ఇ, ఉ' కారాలు అంతంలో ఉండి, పూర్వంలో ఉన్న 'ర' కారం ఈ సూత్రంవల్ల 'ల' కారం అవుతుంది. వక్ష్యమాణ సూత్రంవల్ల ఇది మూర్ధన్యమవుతుంది. ఈ సూత్రం కొన్ని పదాలకు మాత్రమే వర్తిస్తుంది. శబ్ద స్వరూపాన్ని బట్టి ఏ పదంలో అవుతుందో, ఏ పదంలో కారో చెప్పలేం. ఇంకా పరిశోధిస్తే విజిల్లో ఉన్న అంత స్తత్వం కనుక్కోవచ్చేమో. ఈ కింది పదాలు ఉదాహరణప్రాయాలే.

ఉదా :- ఊరు, గోరు, మూలార్థంలో వేరు. పెదురు, కుదురు, కదురు, కూతురు, పందిరి మొ.

ఈ సూత్రాన్ని వికల్పమని చెప్పటానికి కారణ. ఊర్లు, గోర్లు అని వ్యవహరించే వాళ్ళుండటమే.

18. 'ల' → శ / 1. [అచ్చు]—ఉ  
2. [అచ్చు]—ఇ

స్వరపూర్వకమై ఉదంతమైన చివరి ల కారం 'శ'కారం మవుతుంది, ఇ దంతమైన, ద్విమాత్రాధిక సంఖ్యాకశబ్దాల్లో స్వర పూర్వకమై ఉపధవర్ణంగా వచ్చిన ల కారం కూడా 'శ' కారమవుతుంది. పై సూత్రం రెండో పరిసరాన్ని నిర్దేశించినప్పుడీ మాత్రాసంఖ్యను గుర్తులతో సూచించటం కష్టం గనుక వివరణలో సూచించబడింది. పద సిద్ధంగాఉన్న 'ల'కారం మీద మాత్రమేకాక పూర్వసూత్ర సాధ్యమైన 'ల'కారం మీదకూడా ఈ సూత్రం వర్తిస్తుంది.

స్వరపూర్వకమని అనటంవల్ల రెల్ల, వీల్లి వంటి పదాల్లోనూ, ద్విమాత్రా ధిక సంఖ్యాకమనటం వల్ల ఉలి, పులి వంటి శబ్దాల్లోనూ ఈ కార్యం జరగకుండా నివారించబడింది.

స్వరలోపానికి వర్ణవిధేయసూత్రం వర్తిస్తుంది.

ఉదా:-

నెమలి	—	నెమళ్లు
మొసలి	—	మొసళ్లు
తిరగలి	—	తిరగళ్లు
నాగలి	—	నాగళ్లు
చాకలి	—	చాకళ్లు
పందిలి	—	పందిళ్లు
కొసిలి	—	కొసిళ్లు
కుందేలు	—	కుందేళ్లు
తాబేలు	—	తాబేళ్లు
నాగేలు	—	నాగేళ్లు
కాలు	—	కాళ్లు
కీళ్లు	—	కీళ్లు
చేరు	—	చేళ్లు
ఊరు	—	ఊళ్లు

ఏడో సూత్రంకింద ఉదహరించిన బాలవ్యాకరణ సూత్రాన్ని అనుసరించి బౌపవిభక్తికత్వాన్ని ఈసూత్రంలో ఉపయోగించటానికి వీలేకపోయింది. అందుకు కారణాలివి 1. అనలెప్పడూ బౌపవిభక్తికాలుకాని నెమలి, మొనలివంటి పదాల్లో ఈ కార్యం జరుగుతున్నది. 2. మిగతా శబ్దాలకైనా బౌపవిభక్తికత్వం నేటిభాషలో వికల్పం. 3. బౌపవిభక్తికత్వాన్ని చెప్పకుండానే పటిష్ఠమైన పరిసర నిర్దేశం చెయ్యటానికి వీలయింది.

$$14. -ఇ \rightarrow -ఉ / 1. \left\{ \begin{array}{l} \text{యకారేతర} \\ \text{వ్యంజనం} \end{array} \right\} - +$$

$$2. - \left\{ \begin{array}{l} ట, డ, న, ర, ల, \\ \text{లు కాని వ్యంజనం} \end{array} \right\} ఉ$$

ఈ సూత్రం నిజానికి రెండు సూత్రాలు కుదించటంవల్ల ఏర్పడింది.

పదాంతంలోని 'ఇ' వర్ణం బహువచన ప్రత్యయం ముందు ఉవర్ణంగా మారుతుంది ఈ మార్పు ఆ 'ఇ' యకారేతర వ్యంజన పూర్వకమైనప్పుడు సూత్రమే జరుగుతుంది. ఇట్లా అనటంవల్ల అబ్బాయి, అమ్మాయి, వాయి, పొయ్యి వంటి పదాల్లో పదాంత ఇకారాని కీమార్పు జరగదు. ప్రాచీన భాషలోనూ ఇట్లా జరుగుతుందని చెప్పలేం. సౌయ్యకి పొయ్యలు అనే బహువచనం ప్రాచీన భాషలో ఉన్నట్టు కనిపించదు. 'ఇత్తునకు బహువచనంబగు నపు డుత్వంబగు' (బాలవ్యా. తత్సమ 45) అనే సూత్రంలో చిన్నయసూరి యకారేతర వ్యంజన మనే పరిసరం చేర్చలేదు.

ప్రాతిపదికలో వివరి 'ఇ' ఈ సూత్రంవల్ల 'ఉ'గా మారిన తర్వాత ఈ 'ఉ' బలంవల్ల ఉపోత్తమ ఇత్వం కూడా ఉత్త్యంగా మారుతుంది. ఉపోత్తమ ఇత్వం అనటంవల్ల ఈ మార్పు మూడు అచ్చులున్న మాటల్లోనే జరుగుతుంది. (దీన్ని తెలుగు గుర్తులతో సూచించటం కష్టమని సూత్రంలో చెప్పలేదు). అంతే కాక ఈ పదమధ్య 'ఇ'కి పరంలో సూత్రంలో సూచించినట్టుగా ట, డ, న, ర, ల, లు

కాని వ్యంజన ముండాలి. అంటే ఈ వ్యంజనాల ముందు ఈ మార్పు నిరోధిత మవుతుంది. ఇట్లా నిరోధితం కావటానికి కారణం వెతక దగినది. ట, డ, న, ర, ల వ్యంజనాలు నాలుకకొనతో (apex) ఉచ్చరితమవుతై. వీటికి, బహువచన ప్రత్యయమైన 'లు'కి మధ్యనున్న అచ్చు సంధిలో లోపిస్తుంది. అలోపవల్ల ఏర్పడ్డ సంయుక్త వ్యంజనం ఈ మార్పుని నిరోధిస్తున్నదేమో. కాని ఇట్లా ఆనకొటానికి ఒక ప్రతి బంధకం వుంది. ప్రాచీన భాషలో "పిడికిళ్లు రాపిడులు, పందిరులు" వంటి రూపాల్లో సంయుక్త వ్యంజన విరహితంగానే మార్పు నిరోధితమైంది. సంయుక్త వ్యంజనం లేకుండానే ఈ మార్పు నిరోధితం కావటానికి ఈ వ్యంజనాల ఉచ్చారణ ఎందుక్కారణం కావాలో చెప్పలేం. అటువంటప్పుడు 'ట, డ, న, ల' అనే వ్యంజనాలు ఈ మార్పు నిరోధితం కావటానికి నిమిత్తాలు కావేమో. అట్లా కానిపక్షంలో వై సూత్రాన్ని సవరించాల్సి ఉంటుంది.

బహుశా ఈ మార్పుని నిరోధించేది నామ పదంలోని మాత్రాసంఖ్యేమో! ఈ మార్పు జరగని నామపదాలన్నీ చతుర్మాత్రాకంగా కనిపిస్తున్నై. ఉపోత్తమ 'ఇ' కారానికి పూర్వాక్షర (Preceding syllables) పరిమితి రెండు మాత్రలైతే ఈ మార్పు జరగదని చెప్పవచ్చు. ఇది కూడా నిష్కంఠకమైన మార్గమని చెప్పటానికి వీల్లేదు. నిత్య బహువచనంగా నేటి భాషలో కనిపిస్తున్న 'ఉసిట్ల' అనే రూపంలో పదాంశవిభాగం చేస్తే 'లు' అనే బహువచన ప్రత్యయాన్ని విడదీయవచ్చు. అప్పుడేవచన రూపం ఉసిలి లేక ఉసిడి అని కావాలి. లేకపోతే ఈ పదంలో మూర్ధన్యమైన 'ళ' కారానికి వేరే మూలం లేదు. అప్పుడి నామం త్రిమాత్రాకమే అవుతుంది. అయినా మధ్య 'ఇ' 'ఉ' కాలేదు. అంటే త్రిమాత్రాక శబ్దాల్లోనూ ఈ మార్పు నిరోధిత మయిందన్నమాట. అంటే మాత్రాసంఖ్య కీ విషయంలో ప్రమేయం లేదనే తేలుతున్నది.

ఈ రెండు మార్గాల్లోనూ క్లేశం ఉంది. ఇంకా పరిశోధిస్తేనేగాని దీని తత్వం పూర్తిగా గ్రహించలేం. ఈ మార్పు తత్వమ శబ్దాల్లో జరగదు. ఉదా:- సమితులు, అతిథులు.

బాలవ్యాకరణంలో 'ర ల డోపథ నవార్థాదుల యుసోత్తమేత్వంబున కుత్వంబు గలుగదు' (తత్త్వం. సూ. 47) అనే సూత్రంలో ఉత్వనిరోధానికి 'ర, ల, డ,'లను మాత్రమే చిన్నయసూరి పరిసరంగా నిర్దేశించాడు. నిజాని కుదాహరణలు ఈ మూడు వ్యంజనాలతో మాత్రమే దొరుకుతున్నై. 'ట,న' అనే వ్యంజనాలు అధికంగా ఈ వ్యాసంలోని సూత్రాలలో చేర్చబడ్డై. అవి ఉన్నా ఈ మార్పు నిరోధితమవుతుందన్న ఊహ ఇవి చేర్చటానికొరణం. ఉదాహరణకు 'ముసిటి' అనే ఒక పదం ఒక మండలంలో దొరికిందనుకోండి. దాని బహువచన రూపం 'ముసిట్టు' అని ఉంటుందని ఈ సూత్రం చెప్తుంది.

పై సూత్రంలో 'ఇ' కారం 'ఉ' కారంగా మారడానికి రెండు పరిసరాలు నిర్దేశించబడినై. మొదటి పరిసరంలో మార్పు జరిగిన తర్వాతి రెండో పరిసరంలో మార్పు జరుగుతుంది. అంటే ఈ పరిసరాల క్రమం కూడా నియతమన్నమాట.

ఈ సూత్రాలు పాక్షిక నియత క్రమాలని ఇంతకుముందు చెప్పబడింది. అంటే కొన్ని సూత్రాల వరసని తిరగెయ్యటానికి వీల్లేదు అన్నమాట. 13, 14 సూత్రాలు ఆ వరసలోనే వర్తించాలి. 13 లో లకారానికి మూర్ధన్యత్వం విధించిన తరువాతే దానికి పరంలో ఉన్న 'ఇ' ని 'ఉ' గా మార్చాలి. 12, తరువాతనే 13 వర్తించాలి. ఎందుకంటే 12 వల్ల నిష్పన్నమైన 'ల' కారం మీద కూడా 13 వర్తిస్తుంది. 4, 5 సూత్రాల తరువాతనే 7 ప్రవర్తిస్తుంది. లేకపోతే పెళ్ళిళ్ళు, రాత్రిళ్ళు అనే రూపాలు సాధ్యం కావు. 6, 7 సూత్రాల తరువాతనే 8 వర్తిస్తుంది. లేకపోతే ఏండ్లు—పళ్ళ, ఇండ్లు—ఇళ్ళ అనే వికల్పరూపాలు సాధ్యంకావు. నేయి వేతి కాకుండా ఉండాలంటే 2 తరువాతనే 8 ప్రవర్తించాలి. ఇట్టా ఎక్కడెక్కడ సూత్రక్రమం అర్థవంతమో పాఠకులు జాగ్రత్తగా పరిశీలిస్తే గ్రహించగలరు.

### రెండోవర్గం : చర్ణ విధేయ సూత్రాలు

మొదటి వర్గం సూత్రాలు ప్రవర్తించిన తరువాత అవి ఉత్పత్తి చేసిన రూపాలమీద ఈ రెండోవర్గం సూత్రాలు ప్రవర్తిస్తై. భాషకంతటికి వర్తించే ఈ

వర్గంలోనుంచి బహువచనరూప నిష్పత్తి కవసరమైనంతమట్టుకే ఇక్కడ కూర్చబడినై. వీటివరసకూడా నియమితమే.

1. ఉ → ఓ / (ం) ['ట', 'ట', 'డ', 'డ్', 'ళ'] — + 'ల'

ఇది స్వరలోపసూత్రం. పరిసరంలో కుండలీకరణాల్లో ఉన్న సున్న అనునాసికవ్యంజనాన్ని సూచిస్తుంది. అనునాసిక వర్ణపూర్వకమైనా కాకపోయినా మూర్ధన్యవర్ణాలు ద్వీరుక్తమయినా కాకపోయినా, ఈ వర్ణాల మీద ఉన్న 'ఉ' కారం, 'ల' కారం పరమైనప్పుడు నిత్యంగా లోపిస్తుంది. పై వ్యంజనాల్లో అనునాసికవర్ణయుక్తం కాగలిగినవి 'ట, డ' లు మాత్రమే. అనునాసికవర్ణాల తరవాత ద్వీరుక్తవర్ణాలు, 'ళ'వర్ణమూ ఎట్లాగూ ఉండవు కాబట్టి "ఁట్ట, ండ్డ, ంళ" అనే సంయోజనం ఈ సూత్రాన్ని ఆటంకపరచదు. ఈ సూత్రం ప్రకారం ఆధునిక భాషలో —

అంటు + లు — అంట్లు

కాటు + లు — కాట్లు

చెట్టు + లు — చెట్లు

కోడు + లు — కోళ్లు

గుడ్డు + లు — గుడ్లు

పండు + లు — పండ్లు

కన్ను > కండు + లు — కండ్లు

ఇల్లు > ఇండు + లు — ఇండ్లు

ముల్లు > ముండు + లు — ముండ్లు

రాయి > రాకు + లు — రాళ్లు

కాలు > కాకు + లు — కాళ్లు

నెమలి > నెమకు + లు — నెమళ్లు

మొసలి > మొసకు + లు — మొసళ్లు

అనే విధంగా సంది నిత్యంగా జరుగుతుంది. ప్రాచీనభాషలో ఈ స్వరలోపం కొన్నిచోట్ల జరగదు. కొన్నిచోట్ల జరిగినా నిత్యంకాదు. ఆధునిక



భాషలో 'చెట్టులు, గుడ్డులు, ఇండులు, కండులు (<కట్లు), పండులు' అనే రూపాలు వ్యాకరణ విరుద్ధాలు. మాటలు నేర్చుకొనే దశలో ఉన్న పసివాళ్ళ ఉచ్చారణలో ఇట్లాంటి రూపాలు కొన్ని వినిపిస్తాయి\*.

\*2. అచ్చు  $\rightarrow \phi$  | ట, ట్ట, డ, డ్డ, ణ, | — (+) 'ల'

బిందుపూర్వమైనా, కాకపోయినా, ద్విరుక్తమయినా కాకపోయినా, మూర్ధన్య, దంతమూలీయవర్ణాల తరువాత (మీద) ఉన్న అచ్చు 'ల' కారం పరమైనప్పుడు వికల్పంగా లోపిస్తుంది. ఈ సూత్రప్రవర్తన వ్యవహార ఉచ్చరించే వేగంమీద ఆధారపడి ఉంది.

సూత్రంలో బహువచనానికి అవసరం లేనందువల్ల సూచించలేదుగాని మూర్ధన్య దంతమూలీయ వర్ణాలు పరంలో ఉన్నప్పుడుకూడా ఈ లోపం వికల్పంగా జరుగుతుంది.

పై సూత్రంలోలాగే బిందు పూర్వకం కాగలిగిన వర్ణాలు 'ట, డ' లు మాత్రమే.

ఉదా : మాను + లు --- మాన్లు  
పని + లు --- పన్లు  
పులి + లు --- పుల్లు  
పేరు + లు --- పేర్లు

\* పిల్లలు వ్యాకరణం నిర్మించుకునే దశను శ్రద్ధగా పరిశీలిస్తే కొన్ని భాషా విషయాలు గ్రహించవచ్చు. ఈ వ్యాసకర్త, ఇటీవలే "బహువచన రూప నిష్పత్తిని" సాధిస్తున్న తన బిడ్డకు కూరుడు కిట్టు భాషలో "చెట్టులు, గుడ్డులు" అనే రూపాల్ని విన్నాడు. అంటే వీడింకా ఈ స్వరలోపసూత్రాన్ని పరవర్ణముందు ద్విరుక్తం అద్విరుక్తమయ్యే సూత్రాన్ని తన వ్యాకరణంలో నిర్మించుకో లేదన్నమాట.

మిగతా అచ్చులతో ఉదాహరణ లియ్యకపోవటానికి కారణం అచ్చు లోపంవల్ల జరిగే ఇతర వికారాలని ధృవీకరించుటగా తెలుగులో సూచించటానికి పీచులేకపోవటమే.

మొదట సూత్రంలో సూచించిన పరిసరాల్లో లోపించగా ఇతర పరిసరాల్లో మిగిలిన ఉకారమూ, మిగతా అచ్చులు ఈ సూత్రానికి విషయాలు. (ఈ స్వరం పదంలో మొదటిదైతే లోపించదు.)

3. 'డ'—> [ళ, ణ] / అచ్చు—(+)[ 'ల', 'న' ]

స్వరపూర్వకమైన 'డ'కారం ల, న, లు పరమైనప్పుడు క్రమంగా శ, ణ లుగా మారుతుంది. ఇది సమీకరణ (Assimilation) సూత్రం. పరిసరంలో ఉన్న 'ల, న, లు కూడా వక్ష్యమాణ సూత్రం వల్ల 'ళ, ణ' లుగా మారతాయి. అంటే  $డ + న > ణ$  గానూ,  $డ + ల > శ$  గానూ మారతయ్యన్న మాట. ఈ కార్యం ఏకపదంలోను జరగటానికి పీచుగా పదాంశ విభాగపు గుర్తు కుండలీకరణాల్లో ఉంచబడింది. కోడలు అనే శబ్దాన్ని అవ్యవహితంగా ఉచ్చరించినప్పుడు కూడా ఈ మార్పు జరుగుతుంది. రెండో సూత్రం వర్తించినప్పుడు మూడో సూత్రం కూడా వర్తించదు గనుక 'కోడలు' అనే వ్యవహితోచ్చారణ కూడా రక్షితమే.

ఉదా. కోడులు > కోడ్లు > కోట్లు  
వాడిసి > వాడ్సి > వాణ్ని

ఈ సూత్రంలో స్వరపూర్వక మనటం వల్ల గుడ్డు + లు అనే చోట 'డ' కారం ఈ మార్పుకు గురికాదు.

4. ద్వీరుక్తవ్యంజనం—>అద్వీరుక్తవ్యంజనం / —(+ )వ్యంజనం

స్వరలోపానంతరం పరచ్ఛమైన వ్యంజనం ముందు ద్వీరుక్త వ్యంజనం అద్వీరుక్త వ్యంజన మవుతుంది.

‘గుడ్డులు’ అనే రూపం మొదటి సూత్రంవల్ల ‘గుడ్డలు’ కాగా ఈ సూత్రం వల్ల గుడ్డు అవుతుంది. అవ్యవహితోచ్ఛారణవల్ల ఏకపదంలో కూడా స్వరలోపం జరిగిన చోట కూడా ఈ సూత్రం వర్తిస్తుందని చెప్పటానికి పదాంశ విభాగపు గుర్తుకుండలీ కరణాల్లో ఉంచబడింది. ఇందుకు ‘గొడ్డలి’ అనే శబ్దం అవ్యవహితోచ్ఛారణలో ఉదాహరణ యోగ్యమవుతుంది.

5. [ల, న] → [ళ, ణ] / మూర్ధన్యం

అమూర్ధన్యాలైన ల, న లు మూర్ధన్య వర్ణాలకు పరంలో వచ్చినా, పూర్వంలో వచ్చినా మూర్ధన్య వర్ణాలు (ళ, ణ) గా మారతై. మూడో సూత్రం లాగే ఇదీ సమీకరణ సూత్రమే. మొదటి సూత్రాని కిచ్చిన ఉదాహరణాల్లో మూర్ధన్యాలకింద రాసిన ‘ల’ కారానికి ఈ సూత్రం వల్లనే మూర్ధన్యోచ్ఛారణ విహితమౌతుంది.


ఈ పై సూత్రాల్లో మొదటి నాలుగు సూత్రాలు, రాసిన క్రమంలోనే వర్తిం చాలనే విషయం సూత్రాలను జాగ్రత్తగా పరిశీలిస్తే తెలుసుకోవచ్చు. ఐదో సూత్రం నాలుగో సూత్రం కన్నా ముందు వర్తించినా ప్రమాదం లేదు. మూడో సూత్రం కంటే ముందైనా వర్తించవచ్చు గాని అప్పుడు మూడో సూత్రంలో శ, ణ, లు అదనంగా చేర్చుకోవాల్సివస్తుంది. అందువల్ల సంక్షిప్తత (economy) దెబ్బ తింటుంది.

ఇంతటితో బహువచన రూపసాధన కవసరమైన రెండువర్ణాల సూత్రాలూ పూర్తి అయినై.

ఈ వ్యాసంలో ఇచ్చిన వర్ణ విధేయ సూత్రాలు అసమగ్రాలని, తెలుగు స్వరసంఘిని సూత్రించటం కష్టమైన పని అనీ, సూత్ర రచనకు తెలుగు లిపి చాలటం లేదని వ్యాసంలో ఆక్షేపకకడ పేర్కొనబడింది. తెలుగు లిపినే కొన్ని మార్పుల్నిచేసి వాడవచ్చునేమో ఈ వ్యాసకర్త ఇంకా ప్రయత్నించలేదు. సూత్ర పద్ధతితోపాటు, లిపి చిహ్నాలు కూడా కొత్తవైతే విషయం దుర్భేధం కావచ్చు. శాస్త్ర విషయాల కోసం తెలుగు లిపిని మలచుకొని ఒక “ధ్వని లిపి”ని తయారు చేసుకుందే గాని ఈ సమస్య పరిష్కారం కాదు. అట్లాంటి పద్ధతి

యూరపియన్ భాషలకుంది. మనం కూడా అట్లాంటి సంప్రదాయాన్నేర్పర్చుకుంటే శాస్త్ర రచన, బోధన సుకర మవుతుంది. అందాకా ఈ క్లేశం తప్పదు. ఈ పరిమితులకు లోబడి ఈ మిగిలిన వ్యాస భాగంలో తెలుగు స్వర సంధి స్వరూపం కొంతవరకు పరిశీలించబడుతుంది.

తెలుగు భాషలో అచ్చుల్ని ఉచ్చారణ స్థాన ప్రచుత్వాల్ని బట్టి ఈ కింది విధంగా బొమ్మలో సూచించవచ్చు. ప్రాసౌచ్చులు, దీర్ఘాచ్చులకు కూడా గ్రాహ్యాలు.



ఈ అచ్చులకి చుట్టూ ఉన్న గీతలు వాటి ఉచ్చారణకు హద్దులు. ఈ గీతలలో ఉచ్చరితమైన అచ్చులు స్వల్పమైన మార్పులకు గురి అయినప్పటికీ అర్థభేదక సమర్థాలు కాకపోతే ఆ మార్పుల్ని గుర్తించక్కర్లేదు. కాని తెలుగులో అతి విస్తృతమైన సంధి కార్యం వల్ల ఈ మార్పులు అర్థభేదక సమర్థాలవుతై.

ఒక పదంలో పరంలో ఉన్న చ్యంజనం మీద 'అ' కారం ఉన్నప్పుడు పూర్వంలో అచ్చు బొమ్మలో చూపిన తన స్థానం నుంచి కొద్దిగా కిందికి జరుగుతుంది.

ఉదాహరణకు ఈ కింద పదాలను ఉచ్చరించి భేదాన్ని గమనించవచ్చు :

పిల్లి—పిల్ల      గూడు—గూడ  
మేడు—మేడ      గోడు—గోడ

కంపు—కంప

ఈ భేదం ఈ పదాలతో 'ఉంది' అనే క్రియను చేర్చి ఉచ్చరిస్తే ఇంకా స్పష్టమవుతుంది. వ్యస్తంగా ఉచ్చరించినప్పుడు ఈ మార్పుకు కారణమైన 'అ' కారం ఉంటుంది కాబట్టి ఈ భేదానికి వర్ణతన్వం గ్రహించక్కర్లేదు. కాని సంధితో ఈ 'అ' కారం లోపిస్తుంది కాబట్టి ఈ మార్పు అర్థ భేదక సమర్థమవుతుంది. బహువచన ప్రత్యయం పరమైనప్పుడు కూడా పైపదాల్లో కొన్నిటికి నామపదాంత స్వరలోపం జరుగుతుంది. అప్పుడూ ఇదే పరిస్థితి.

పరంలో ఆకారం బదులు 'ఎ'కార మున్నప్పుడు కూడా ముందటి అచ్చు తన స్థానంకన్నా కొంత కిందకి జరుగుతుంది. అయితే 'అ'కారం పరమైనప్పుడు జరిగినంత కిందకి జరుగదు. స్వర లోపానంతరం ఈ మార్పుకూడా అర్థభేదక సమర్థమవుతుంది. ఉదాహరణకి "కోడు+లు, కోడె+లు, కోడలు" అన్న పదాలని సంధితో వరసగా ఉచ్చరించి చూస్తే ఉచ్చారణలో భేదాన్ని గమనించవచ్చు. 'ద'కారం మీద ఉన్న అచ్చు లోపించటంవల్ల ఈ మార్పు ముందటి అచ్చునేగాక తరువాత అచ్చునుగూడ ప్రభావితం చేస్తుంది. ఈ విధంగా సంధితో పైబొమ్మలో ఇచ్చిన అచ్చు లన్నిటికీ ఈ మార్పు కలిగి అది అర్థభేదక సమర్థమవుతుంది. అంటే బొమ్మలో ఇచ్చిన సంఖ్య మూడు రెట్లు అవుతుంది. వీటికి దీర్ఘ స్వరాల సంఖ్య కలిపితే అది రెట్టింపు అవుతుంది. అంటే  $5 \times 3 \times 2 = 30$ . ఇంతేగాక 'ఉ', 'ఒ'ల ఉచ్చారణలో ఇంకో మార్పు కనిపిస్తుంది. ఉదాహరణకి "కోడు+ఉంది, కోడి+ఉంది, కోడె+ఉంది" అన్న పదాలను అవ్యవహితంగా ఉచ్చరించి చూస్తే ఈ భేదం తెలుస్తుంది. అట్లాగే "ఒ" ఉచ్చారణలో కూడా "అది+ఒకటి, అది+ఒడ" అన్న పదాలను ఉచ్చరించి చూస్తే భేదం తెలుస్తుంది. ఈ "ఉ; ఒ"ల ఉచ్చారణలో హ్రస్వపదాంతమైన 'ఇ, ఎ'లు తాలవ్యత్వాన్ని కలిగిస్తే. ఈ విధమైన మార్పులు ఇంతకు ముందటి మార్పుకి గురైన 'ఉ, ఒ'ల ఉచ్చారణ భేదాలన్నిటికీ తాలవ్యత్వాన్ని కలిగిస్తే. ఇంతకు ముందటి మార్పులో 'ఉ, ఒ'ల వంతు  $2 \times 3 \times 2 = 12$ . వీటి తాలవ్యభేదాలు  $12 \times 2 = 24$ . మొదటివి ఇక కలిపితే మొత్తం  $= 30 + 24 = 54$  అవుతే. వీటితోపాటు ఆకార భేదాలకు కలిగిన తాలవ్యత్వాన్ని పరిగణిస్తే మరొక అరు (3 ఆకారాలు మొదట పేర్కొన్న స్థానం భేదం వల్ల మరో 3 వాటి తాలవ్య వికారాలు) అదనంగా కలిపాలి.

అప్పుడు మొత్తం అచ్చుల సంఖ్య 60 అవుతుంది. ఒకవేళ ఈ సంఖ్యా పరిగణనం సరి కాక పోవచ్చు. ఇంకో విధంగా లెక్కిస్తే 60 కి కాసిని ఎక్కువైనా కావచ్చు తక్కువైనా కావచ్చు. అది ప్రధానం కాదిక్కడ. అకార లోపంవల్ల, ఇ, ఎ, ల లోపం వల్ల పదాల్లో పూర్వపరాచ్చులలో భేదం అర్థ భేదక సమర్థమైనప్పుడు దాన్ని గుర్తించాలా, గుర్తిస్తే వర్ణాలన్నిటికీ గుర్తులు కావాలన్నప్పుడు తెలుగు అచ్చులికి 60 రకాల భేదాల్ని సూచించే గుర్తుల్ని స్వీకరించాలా అన్నదే ప్రధాన సమస్య. ఈ భేదాల్ని వ్యాకరణం సూచించాలంటే వ్యాకరణ అవలంబించాల్సిన పద్ధతి ఏమిటి? ఈ మార్పులు కేవలం సంధి తోనే జరగటంవల్ల, సంధిని సమగ్రంగా వర్ణిస్తే ఈ సమస్యను పరిష్కరించవచ్చు. తెలుగుని వర్ణవిధేయంగా రాయాలంటే, బొమ్మలో సూచించిన ఐదు ఇచ్చులనూ, వాటి దీర్ఘాలనూ మాత్రమే వర్ణాలుగా గుర్తించి, మిగిలిన వికారాలను సంధిలో మాత్రమే జరుగుతయ్యే “ధ్వని సూత్రాల” (phonetic rules) ద్వారా నిరూపించవచ్చు. అంటే సంధివల్ల జరిగే వికారాలు వర్ణత్వాని కన్నర్హాలన్నమాట. ఈ సంధిని సమగ్రంగా వర్ణించాలంటే తెలుగు లిపిలో ప్రస్తుతం కష్టసాధ్యం. ఈ వ్యాసంలో ఇచ్చిన వర్ణవిధేయ సూత్రాలు అసమగ్ర లనటంలో ఉద్దేశం ఇది.

ఈ వ్యాసంలో పాటించిన సూత్ర క్రమం ఒక్కోచోట చారిత్రక క్రమాన్ని సూచించవచ్చు. వర్ణవిధేయ సూత్రాల క్రమం కొంతవరకు చరిత్రలో మారిన క్రమాన్ని సూచిస్తుంది. చరిత్ర దృష్టితో రాస్తే ఈ సూత్రాల్ని మార్చాల్సి రావచ్చు. ఒక కాలపు భాషను వర్ణించే సూత్రాల వరస చారిత్రక క్రమాన్ని సూచించటంలో ఆశ్చర్యంలేదు. సంక్షిప్తత (economy) ను దృష్టిలో పెట్టుకొని నేటి కాలపు భాషకు రచించిన సూత్రాల ద్వారా చరిత్రను సూచించగలిగితే అది స్వాగతించదగినదే. వర్ణనాత్మక వ్యాకరణంలో చారిత్రకాంశాలను జోడించ కూడదన్న మూఢ విశ్వాసం ఇప్పటి భాషాశాస్త్రజ్ఞుల కెవరికీలేదు.

తెలుగు సంధిని గురించిన మరో విశేషం: మాటలు అన్న పదాన్ని అప్యవహితంగా ఉచ్చరిస్తే టకారం మీది అచ్చు లోపించి ‘మాటోలు’ అవుతుంది. కాని ‘మాట + లు + నాకు రావు’ అన్న శబ్ద సమూహాన్ని కలిపి ఉచ్చరిస్తే

‘మాటల్నాకు రావు’ అని అవుతుంది. అట్లాగే ‘కోడలు’ అన్న శబ్దాన్ని అవ్యవహితంగా ఉచ్చరిస్తే ‘కో-లు’ అవుతుంది. కాని బహువచన ప్రత్యయం పరమైతే ‘కోడళ్లు’ అని అవుతుంది. అంటే రెండో సంధి జరిగినప్పుడు మొదటి సంధి జరగదు. ఇది మొదటి ఉదాహరణలోలాగ ఏకపదంలోనూ జరగవచ్చు. ఏకపదంలో జరిగిన సంధిని అంతస్సంధి (internal sandhi) అని, భిన్నపదాల మధ్య జరిగిన సంధిని బహిష్సంధి (external sandhi) అని అంటారు. కాని ఇక్కడ అంతర్బహిష్సంధి విభాగాలతో నిమిత్తం లేకుండానే ఈ కార్యాలు జరిగినై. వరుసగా రెండుచోట్ల సంధికవకాశం ఉన్నప్పుడు, మొదటి సంధి తన అవకాశాన్ని వదులుకొని రెండో సంధికి వీలు కల్పిస్తున్నది. సంధిని సూత్రించేటప్పుడు ఈ విషయాన్ని కూడా సూత్రకారుడు సూచించాలి.

పైన పేర్కొన్నటువంటిది అన్నిచోట్లా జరుగదు. అంటే అన్నిచోట్లా పూర్వసంధి పరసంధికి లొంగిపోదు. కొన్నిచోట్ల మొదట జరిగిన పూర్వ సంధి బలీయమై పరసంధిని జరక్కుండా నిరోధిస్తుంది. ఉదాహరణకు “గుడ్డు + లు” అన్న పర్ణ సంయోజనం స్వరలోపాది సంధికార్యాలు జరిగి “గుడ్లు” అవుతుంది. “గుడ్డు + లు + లేవు” అన్నప్పుడు కూడా పరసంధిని నిరవకాశం చేసి, పూర్వ సంధి జరిగి “గుడ్లు లేవు” అనే అవుతుంది గాని “గుడ్డులేవు” అని కాదు. దీనికి “గుడ్డు” శబ్దంలో ద్విరుక్త వ్యంజనమున్నా అంతే. “కోటు + లు + లేవు” అన్నప్పుడు కూడా “కోట్లులేవు” అని అవుతుంది గాని “కోటులేవు” అనికాదు.

- (1) కోటు + లు + లేవు = కోట్లు లేవు.
- (2) కోట + లు + లేవు = కోటలేవు.
- (3) గుడ్డు + లు + లేవు = గుడ్డులేవు.
- (4) గుడ్డ + లు + లేవు = గుడ్డలేవు.

ఈ పై ఉదాహరణల్లో బేసి ఉదాహరణల్లో పూర్వ సంధి బలీయం. సరి ఉదాహరణల్లో పరసంధి బలీయం.

ఈ వ్యాసంలో ఇచ్చిన వర్ణవిధేయ సూత్రాల్లో మొదటి సూత్రపు పరిసరాల్లో పూర్వసంధి బలీయమనీ, రెండో సూత్రపు పరిసరాల్లో పరసంధి బలీయమనీ సూత్రాల్ని ఈ ఉదాహరణల్ని పరిశీలిస్తే గ్రహించగలరు. మొదటి సూత్రం నిత్యం, రెండో సూత్రం వికల్పం. ఈ వికల్పత్వమే పరసంధి కవకాశ మిస్తున్నదని ప్రతిపాదించవచ్చు.

ఈ విషయాల్ని న్యాయానికి పై సూత్రాల్లోనే చెప్పి ఉండాలింది. ఈ నియమాల్ని ఈ రకపు సూత్ర పద్ధతిలో ఎట్లా చేర్చాలో తెలికపోవటం వల్ల అది కుదరలేదు.

తెలుగు బహువచన రూపాల్ని ప్రాచీన వ్యాకరణులు సాధించారు. కాని వారు వ్యాకరించింది కావ్యభాష. ఈ వ్యాసంలో వ్యాకరించింది ఆధునిక వ్యవహార భాష. ఆధునిక భాషలో బహువచన రూపాల్ని వ్యాకరించే ప్రయత్నాలు పూర్వం Arden వంటి వారు చేశారు. ఆధునిక భాషాశాస్త్ర పద్ధతిలో సాధ్యమైనంతవరకు సమగ్రతని, సంపూర్ణతని దృష్టితో పెట్టుకొని చేసిన మొదటి ప్రయత్నమిది. అయితే ఇందులో అయినా వివిధ మాండలికాల్ని పరిశీలనలోకి తీసుకోలేదు. కొంతవరకు బహు వచన రూప నిష్పత్తిలోనూ, ఇంకా ఎక్కువగా సంధిలోనూ పరిశోధకులు పరిశీలించవలసిన మాండలిక భేదా లెన్నో ఉన్నాయి.

కారు+లు=కార్లు అని కొన్ని మండలాల్లో అయితే, కొన్ని తెలంగాణపు మాండలికాల్లో “కాల్లు” అవుతుంది. పై వర్ణ విధేయ సూత్రాల్లో అదనంగా “ర+ల—> ల+ర” అనే వర్ణవ్యత్యయ (metathesis) సూత్రాన్ని చేర్చుకొని దీన్ని సాధించవచ్చు. ఇట్లాంటి సంధి విశేషాలు ఎన్నో వ్యాకరించవలసి ఉంటుంది. అటువంటి ప్రయత్నాలకైనా ఈ వ్యాసంలో చూపిన మార్గం ఉపకరిస్తుంది.

[ఈ వ్యాస విషయాన్ని గురించి పరిశోధించమని మొదట (1983)లో నాకు సూచించిన వారు ప్రొఫెసర్ జి. ఎన్. రెడ్డిగారు.]

భారతి, 1970 జూన్



## మరోసారి బహువచనం

1970 జూన్ నెల భారతిలో “తెలుగులో బహువచన రూప నిష్పత్తి” అనే నా వ్యాసం ప్రకటించబడింది. దాదాపు అయిదేళ్ల తరువాత సి. రామచంద్రరావు “తెలుగు బహువచనం” అనే పేరుతో తెలుగు అకాడమీ (హైదరాబాద్) వారి వైజ్ఞానిక త్రైమాసిక పత్రికలో 1975 మార్చిలో ఒక వ్యాసంలో ప్రకటించారు. నా వ్యాసంలో ప్రతిపాదించిన కొన్ని ముఖ్య విషయాలతో ఆయన భేదించారు. విశిష్టమైన, అలోచనా ప్రేరకాలైన కొత్త ప్రతిపాదనలు చేశారు. ఆ తరువాత అదే పత్రికలో 1975 జూలై - సెప్టెంబరు సంచికలో ఖండవల్లి లక్ష్మీరంజనంగారు “తెలుగులో బహువచన ప్రత్యయములు” అనే వ్యాసం ప్రకటించారు. మళ్లీ రామచంద్రరావు 1976 జనవరి-మార్చి “తెలుగు” సంచికలో “తెలుగు బహువచనం X తెలుగు బహువచన ప్రత్యయములు” అనే వ్యాసం ప్రకటించారు. ఇది లక్ష్మీరంజనంగారి వ్యాసానికి సమాధానం. అక్కడక్కడా, కారణాలు వేరైనా, నా అభిప్రాయాలు కొన్ని లక్ష్మీరంజనం గారి అభిప్రాయాలతో కలుస్తున్నై. అయినా వారి అభిప్రాయాలను ప్రస్తుతాని కిక్కడ పరామర్శించను. రామచంద్రరావు సూచనలు మాత్రమే ఈ వ్యాసంలో పరిశీలిస్తాను.

తెలుగు నామాల బహువచన రూప సాధనలో చిక్కుపెట్టే సమస్య ఒకటైంది. ఏకవచన నామాల్లోనూ, బహువచన ప్రత్యయంలోనూ తేని మూర్ధన్య శకారం బహువచన నామాల్లో ఎక్కడినుంచి వచ్చింది? అనేదే ఆ సమస్య. స్పష్టతకోసం ఈ ఉదాహరణలను గమనించండి.

(1) కాలు-కాళ్ళు; కీలు-కీళ్ళు; కుందేలు-కుందేళ్ళు.

(2) నెమలి-నెమళ్ళు; మొసలి-మొసళ్ళు; నాగలి-నాగళ్ళు; తిరగలి-తిరగళ్ళు

(3) వేరు-వేళ్ళు; ఊరు-ఊళ్ళు; కదురు-కదుళ్ళు; పందిరి-పందిళ్ళు.

(4) ఉలి-ఉలులు; పులి-పులులు; పిల్లి-పిల్లులు; నల్లి-నల్లులు; బల్లి-బల్లులు.

ఈ పై శబ్దాల రూపసాధనకు 'లు' అనే ప్రత్యయాన్ని మూలరూపంగా ప్రతిపాదించి బహువచన ప్రత్యయం ముందు "ఉదంత నామాల్లో చివరి వ్యంజనమైన స్వరపూర్వక ల కారం, ద్విమాత్రాధిక ఇదంత శబ్దాల్లో స్వరపూర్వక ల కారం, మూర్ధన్య శ వర్ణంగా మారుతుంద"నే సూత్రంద్వారా మూర్ధన్యతను సాధించాను. శ్-లు సంయోగం సమీకరణద్వారా శ్శు గా మారుతుంది.

ఈ సూత్రం అసహజమైనదని రామచంద్రరావు నిరాకరించారు. మూర్ధన్యతను మాత్రా సంఖ్యతో ముడిపెట్టటంలో సహజత్వం లేదని ఆయన భావించారు. అందువల్ల బహువచన రూపభేదాల్లో శు శబ్దాన్ని వ్యాకరణ మూలరూపం (underlying form) గా గ్రహించి మాత్రానియమంతో సంబంధం లేకుండా ల్ + శ అనే సంయోగాన్ని సమీకరణ సూత్రంద్వారా 'శ్శు' గా మార్చాలని ఆయన ప్రతిపాదన. ల, న లు మూర్ధన్య వర్ణ పూర్వకమైనా, పరకమైనా మూర్ధన్యతను పొందుతయ్యనే సూత్రం తెలుగులో ఉంది. అందువల్ల సమీకరణ విషయంలో ఎవరి ప్రతిపాదనలో అయినా చిక్కులేదు. రామచంద్రరావు పద్ధతిలో ఉదంత శబ్దాలను హలంత శబ్దాలుగా గ్రహించాలి. ఇక్కడా చిక్కేమీలేదు. ఇదంత శబ్దాల్లో మాత్రం రెండు మూర్ధన్య వర్ణాలమధ్య అగ్రాచ్చు (high vowel) లోపిస్తుందనే సూత్రం ద్వారా అచ్చును లోపింప జేయ్యాలి. ఈ సూత్రంతో "రెండు మూర్ధన్య వర్ణాలమధ్య" అనే నియమం ముఖ్యమైనది. ఈ సూత్రం కోసం ద్విమాత్రాధిక సంఖ్యాకమైన ఇదంత శబ్దాల్లో ల కారాన్ని మూలరూపంలోనే మూర్ధన్యమైన శ కారంగా మొసళి, నెమళి, నాగళి అని ప్రతిపాదించాలి. ఉలి, పులి వంటి శబ్దాలలో 'ల' కారం గానే ఉండాలి.

ఆయన పద్ధతిలో రూప సాధన ఇటా ఉంటుంది :

కాల్ + శు > సమీకరణద్వారా కాళ్ళు; నెమళి + శు అగ్రస్వర లోపం ద్వారా నెమళ్ళు. అచ్చులమధ్య 'శ' వర్ణం ల వర్ణం అవుతుందనే సూత్రమూ, పదాంతమైన ఇ > ఉ అవుతుందనే సూత్రాలద్వారా గది + శు > గదులు

మరోసారి బహువచనం

అవుతుంది. చారిత్రకంగా బహువచన ప్రత్యయం శ వర్ణయుక్త మైనదనేమాట నిజమే. తెలుగులో ఒక కాలంలో అసంయుక్తమైన శ, ణ లు ల, న లుగా మారినమాట నిజమే. ఈ రకంగా రామచంద్రరావు ప్రతిపాదనకు బలం ఉంది. ఇంతేకాక బహువచనంలో కొన్నిచోట్ల శ కార మూర్ధన్య సాధన సులభమూ, 'సహజమూ' అవుతుంది.

ఈ ప్రతిపాదనలను వివరంగా పరిశీలించేముందు సహజత్వం అంటే ఏమిటో కొంత కొంత విచారణ చెయ్యటం అవసరం. రామచంద్రరావు ప్రతిపాదనల బలం అంతా ఇక్కడే ఉంది.

శబ్ద రూప సాధనకు రచించే సూత్రాలు సహజంగా ఉండాలనే నియమం భాషా శాస్త్రంలో ఉంది. అయితే ఈ సహజత్వం అంటే ఏమిటి? అనే దానిమీద ఇంకా స్పష్టమైన అవగాహన లేదు. సూత్రంవల్ల జరిగే మార్పు, సాధారణంగా భాషలో జరిగేది అయి ఉండాలి, ఆ మార్పు కలిగించే పరిస్థితులు అందుకు సమర్థమయి ఉండాలి. మార్పు సహజమంటే సాధారణంగా భాషల్లో కనిపించే మార్పు అని అర్థం చెప్పకోవచ్చు. అంతేకాక చారిత్రకంగా జరిగే ధ్వనుల మార్పులు వ్యాకరణంలో సూత్రాలుగా రూపొందినా అవి సహజమైన మార్పులే అవుతై. ధ్వనుల 'ఉత్పత్తి'కో విక్రమ శక్తి అవసరమైన ధ్వనులు తక్కువ శక్తి అవసరమైనవిగా మారవచ్చు. దీన్నే స్థూలంగా 'ఉచ్చారణ సౌలభ్యం' అనొచ్చు. మూర్ధన్యపర్ణాలు అమూర్ధన్యాలుగా మారటం, లేక మూర్ధన్యపర్ణాల పరిస్థితులు తగ్గటం కట్టాంటే అసంయుక్తమైన ణ, శ లు తెలుగులో ఒక కాలంలో 'న, ల' లుగా మారినై. అట్లాగే కొన్ని భాషల్లో కొన్ని రకాల వర్ణ సంయోజనను నిరోధించటానికి కొన్ని పద్ధతులు కనిపిసై. అచ్చుల మధ్య య, వ లు; హల్స్యయోగం మధ్య అచ్చులు; చేరటం ఒక పద్ధతి. అంతేకాక కరకాల సమీకరణాలు, -మూర్ధస్థికరణం, తాలవీకరణం, స్తర సమీకరణం, ఇవన్నీ సులభీకరణ దృష్ట్యా ఏర్పడినవిగా గ్రహించవచ్చు. అందువల్ల సమీకరణ సూత్రాలు సహజమైనవి. అట్లాగే పదాంత వ్యంజన సంయోగంలో వర్ణతోపం, పూర్వ, పర రూప సంధులను సౌలభ్య దృష్టితో ఏర్పడినవిగా గుర్తించవచ్చు.

కొన్నిరకాల మార్పుల్లో సౌలభ్యాన్ని గుర్తించటం కష్టం అవుతుంది. ఒక్కోసారి ధ్వనుల గ్రహణలో పోలికను (perception) బట్టి మార్పులు జరగవచ్చు.  $వ > క$ .  $స > హ$ ,  $జ (Z) > ర$  వంటి మార్పులు భాషల్లో కనిపిస్తున్నా వీటికి ఉచ్చారణ సౌలభ్య దృష్టితో కారణం చెప్పటం కష్టం. చారిత్రకంగా జరిగేవి, భిన్నభాషల వ్యాకరణాల్లో కనిపించేవీ సాధారణంగా సహజమైన సూత్రాలుగా గ్రహించవచ్చు. సహజ సూత్రాలకు పరిసరాలతో దగ్గరి సంబంధం ఉంటుంది. జరిగినమార్పుకు పరిసరాలకు ధ్వనిరూపమైన సంబంధాన్ని గుర్తించటం సాధ్యమయితే ఆసూత్రాన్ని సహజసూత్రంగా గ్రహించవచ్చు. అయితే సహజసూత్రాలు అంటే ఏవిటో స్పష్టంగా నిర్వచించి సహజ సూత్రాల పట్టికను తయారు చేయగల స్థితికి భాషా శాస్త్రం ఇంకా ఎదగలేదు. వీటికోసం వివిధ భాషల వ్యాకరణాలు, చరిత్రలు పరిశీలించాల్సిన అవసరం ఉంది. ఉదాహరణకు - “మకార, నకారాలు ఇకారంముందు క్రమంగా బ కార ద కారాలు మారతై” అనే సూత్రం వింటే ఇది చాలా అసహజమైన మార్పుగా కనిపిస్తుంది. కాని ప్రాచీన ద్రావిడంనుంచి బ్రాహ్మ - ఈ భాషలో సరిగ్గా ఈ మార్పు జరిగినట్టు భట్టిరాజు కృష్ణమూర్తిగారు కనుక్కున్నారు. భాషలో మార్పులు జరగటానికి ఎన్నో కారణాలుంటై. వాటి సహజత్వాన్ని అంత తేలికగా అంచనా వెయ్యటం కష్టం.

అంతేకాక భాషలో ఆన్నీ సహజ సూత్రాలే ఉంటాయనుకోటం కూడా పొరపాటే. అసహజ సూత్రాలు కూడా భాషా పరిణామంలో వచ్చి చేరుతుంటై. ఇవి ఎట్లావస్తై అనే దానిమీద కూడా కొంత పరిశోధన జరిగింది. సూత్రం పుట్టినపుడు సహజంగానే ఉండి తరువాత వ్యాప్తిలో తలతిక్క (crazy) గా మారుతుందని కొందరు భావించారు. ఒక సహజ సూత్రంమీద ఆధారపడి అసహజ సూత్రం మనుగడ సాగిస్తుందని మరికొందరు అభిప్రాయపడ్డారు. తరువాతి సహజ సూత్రానికి మార్గం నిష్కంటకం చెయ్యటంకోసం ఒక అసహజ సూత్రం బయలుదేరవచ్చు ననటానికి పెంగో భాషలో సాక్ష్యం ఉంది. వీటినిబట్టి అసహజ సూత్రాలు కూడా భాషలో ఉంటాయని, వాటికి కూడా ప్రయోజనం ఉండొచ్చునని మనం తెలుసుకోవచ్చు.

మరోసారి బహువచనం

ఈ విపులమైన చిర్చపల్ల సూత్రాల సహజత్వం ఇంకా పూర్తిగా అంతు పట్టి విషయమని, ఈనాడు అసహజంగా కనిపించే సూత్రం తరువాతి పరిశోధనలో సహజమయిందిగా అంగీకరించాల్సి రావచ్చునని తెలుస్తుంది. అంతే కాక అసహజమైన సూత్రాలు కూడా భాషలో ఉండవచ్చునని, వాటికీ ప్రయోజనం ఉండవచ్చునని కూడా తెలుస్తుంది.

భాష భిన్న చారిత్రక పరిణామాల ఫలం. ఈ పరిణామాలు వ్యాకరణంలో ఎన్నో మార్పులను కలిగిస్తాయి. ఈ పరిణామాలన్నీ ఇముడ్చుకొని, రకరకాల ఆవిష్కృతలకు తట్టుకొని భాష ఒక వ్యవస్థ (system)గా నిలుస్తుంది. ఒక కాలపు వ్యవస్థలో మార్పులు జరిగి తరువాత కాలానికి నాతిభిన్నమైన ఇంకో వ్యవస్థగా రూపొందుతుంది. ఈ వ్యవస్థాభేదంలో చరిత్రదారులు కనిపించనూవచ్చు, మాసిపోనూవచ్చు. దీని అర్థం చారిత్రకంగా జరిగిన ప్రతి మార్పు అదే పద్ధతిలో సూత్రంగా రూపొందాలని లేదని. చారిత్రకమైన మార్పు కొత్త నియమాలతో వేరే సూత్రంగా రూపొందవచ్చు. అది సహజమూ కావచ్చు, అసహజమూ కావచ్చు.

ఇక తెలుగు నామాల బహువచన రూపాల విషయం. మాత్రాపరిమాణ నియమంతో ల కార మూర్ధన్యతను సాధించటం అసహజం అని రామచంద్రరావు వాదం. అయితే మాత్రా పరిమాణ నియమాన్ని తప్పించుకోవటానికి ఆయన తొక్కిన మార్గం ఇంతకన్నా అసహజమైనది ద్వితీయమాత్రాకమైన ఇదంత నామాల బహువచనాల్లో, (శీలులు, పులులు మొ॥) మూర్ధన్యత లేదు. అంతకన్న ఎక్కువ మాత్రలున్న నామాల బహువచనాల్లో (నెమలి నెమళ్ళు, మొసలి మొసళ్ళు, నాగలి నాగళ్ళు) మూర్ధన్యత ఉంది. వీటిల్లో మాత్రా సంఖ్యా నియమం స్పష్టంగా కనిపిస్తున్నది. రామచంద్రరావు ప్రతిపాదించిన స్వరసూత్రానికి రెండు మూర్ధన్యవర్ణాల మధ్య అసగా ల కార శకారాల మధ్య అనొచ్చు కాని ఇట్లా అంటే శీలి, పులి వంటి చోటకూడా స్వరలోపంచేసి \*శీళ్ళు, \*పుళ్ళు అనే అనిష్టరూపాలు అంగీకరించాల్సివస్తుంది. వీటిని నిరోధించాలంటే మాత్రా సంఖ్యా నియమం చెప్పాలింటుంది. ఇది తప్పించుకోవటానికి రామచంద్రరావు ద్వితీయమాత్రాధిక ఇదంత శబ్దాల్లో ల కారాన్ని మూలరూపం (underlying representation)లో శ కారంగా ప్రతిపాదించి రెండు మూర్ధన్య వర్ణాలమధ్య స్వర

లోపం జరుగుతుందని సూత్రించారు. ఇట్లా చెయ్యటంవల్ల మాత్రా సంఖ్య నియమాన్ని తప్పించుకుంటున్నట్టు కనిపించినా, అందుకోసం అసహజమైన మూలరూపాల్ని ప్రతిపాదించాల్సి వచ్చింది నాగలి, మొసలి వంటి శబ్దాలను ఉలి, వులి, వంటి శబ్దాలనుంచి వేరు చెయ్యటమే ఈ ప్రతిపాదన లక్ష్యం. మాత్రా సంఖ్యతో గుర్తించదగిన, ఉన్నభేదాన్ని కృత్రిమంగా మూలరూపాల్లో మూర్ధన్య శ కారాన్ని ప్రతిపాదించి చూపించారు. తెలుగుభాషా వ్యవహార ఈ శబ్దాలమధ్య భేదాన్ని శబ్దపరిమాణ భేదంగా గుర్తిస్తారని నా ప్రతిపాదనకర్థం. అట్లాకాదు శ కార భేదంగానే గుర్తిస్తాడని రామచంద్రరావు సూచనకర్థం. మూలరూపాల ప్రతిపాదన భాషా లక్షణాన్ని బట్టి చూపేదిగా ఉండాలి కాని కేవల సూత్రరచనా సౌకర్యంకోసం చెయ్యగూడదు. సూత్రం సహజంగా ఉండాలనే లక్ష్యం ఆభ్యంతరం చెప్పదగిందికాదు. అయితే సూత్ర సహజత్వం కోసం మూలరూప సహజత్వాన్ని బలిపెట్టటం వాంఛనీయం కాదు. శబ్దాల రూప భేదాలను మామూలుగా కనిపించే రూపాల (surface forms) నుంచే సాధించే పీలున్నప్పుడు భిన్నమైన మూలరూపాలను (abstract underlying forms) ప్రతిపాదించటంలో వ్యాకరణ సౌలభ్యంలేదు. మూలరూప ప్రతిపాదన 'సర్వరోగినివారిణి' కాదు.

తెలుగు బహుళచనాగితున్న 'లు-ళ' అనే రూపభేదాలలో ష శబ్దమే ప్రాచీనమైనది. కాని చారిత్రక మూలరూపమే ఆధునిక భాషకు మూలరూపంగా ఉండాలనిలేదు. భాషావ్యవస్థలో చరిత్ర కలిగించే మార్పుల్లో మూలరూపభేదం ఒకటి. ఆధునిక భాషలో (కావ్యభాషలోకూడా) 'ళ' పరిసర ప్రభావ నియత మైనది. (conditioned by the environments) లు స్వతంత్ర పరిసరాల (unconditioned environments) లో వచ్చేది, దీనికి వ్యాప్తి అధికం. అధిక వ్యాప్తిగలిగి పరిసర ప్రభావ స్వతంత్రమైన రూప భేదాన్నే మూ-రూపంగా గ్రహించటం శాస్త్ర సంప్రదాయం. అందుకు విపరీత మైనది 'ళ' ప్రతిపాదన.

అయితే నేను చూపించిన శబ్దపరిమాణ నియతి (syllabic structure conditioning, మాత్రాసంఖ్య, అచ్చుల, హ్రస్వ దీర్ఘ భేదం,

అక్షర క్రమం మొ॥) అసహజమైనదని రామచంద్రరావు ఆరోపించారు. ఈ రకమైన నియతి ఇంతెక్కన్నా ఉండేమో పరిశీలిద్దాం.

తెలుగు క్రియల్లోనే చాల సూత్రాలకు శబ్ద పరిణామాన్ని నియమంగా గుర్తించాల్సి ఉంటుంది.

1. తెలుగు క్రియల్లో త కారాది ప్రత్యయాలు అన్వాది ధాతువుల తర్వాత ట కారాదిగా మారతై. అను, ఉను (<ఉండు) శను, కొను, తిను, విను ధాతువులు అన్వాదులు చివరి అచ్చును వదిలేసి వీటిని న కారాంత ధాతువులుగా గ్రహించవచ్చు. మిగతా అన్ని ధాతువులు తరవాత త కారాది ప్రత్యయాలు అట్లాగే ఉంటై. దీన్ని సాధించటానికి మూడు మార్గాలున్నై. (1) ట కారాది ప్రత్యయరూపాల్నే మూలరూపంగా గ్రహించి ధాత్వంత వ కారాన్ని సమీకరణ సూత్రం ద్వారా ఐ కారంగా (రాతలో 'సున్న') మార్చటం. ఈ పద్ధతిలో ట కారాన్ని త కారంగా మార్చటానికి సరైన పరిసర సంబంధం కనిపించదు. ఆ సూత్రం అసహజ సూత్రమే అవుతుంది. పైగా ఆరు ధాతువుల తరవాత మాత్రమే కనిపించే ట కారాది రూపాల్ని మూలరూపంగా గ్రహించటంలో సామంజస్యం లేదు. (2) ధాత్వంత న కారాన్ని మూలరూపాల్లో (అణ్, శణ్ అనే విధంగా) ఐ కారాన్ని ప్రతిపాదించి "మూర్తన్యానువాసకపూర్వమైన త వర్ణం ట వర్ణంగా మారుతుంది" అనే సూత్రం రచించవచ్చు. ఇది రామచంద్ర రావు పద్ధతికి దగ్గరగా ఉంటుందనుకుంటాను. ఈ రకమైన సూత్రం కొండ, పెంగో, కూక, నాయకి వంటి బ్రావిద భాషల్లో ఉంది. (రామారావు 1975) తెలుగులో ట కారాది ప్రత్యయాలు మూలం ఇదే కావచ్చు. ఈ సూత్రంవల్ల అంటాడు, అంటే అనే మాటలు సులభసాధ్యాలు

కాని దీనికి ఉపా పన్నాల (1976) తన M. Phil వ్యాసంలో ఒక అభ్యంతరం చూపించింది. 'అణ్, దాం < \*అండాం, కొణ్ + దాం > \*కొండాం అనేవిధంగా కావటం లేదని ఆ వ్యాసంలో పేర్కొన్నది. అప్పుడు పై సూత్రాన్ని కేవలం త కారానికి వర్తింపజేయాలి. అయితే మూర్తన్యతకు శ్వాసవర్ణం లొంగి నాదవర్ణం ఎదురు తిరగటానికి కారణమేమిటి? అదీకాక మళ్ళీ 'ఐ' కారాన్ని కొన్ని పరిసరాల్లో 'న' కారంగా మార్చే సూత్రం ఎట్లాగూ

తప్పదు. (3) శబ్దపరిమాణాన్నిబట్టి చెప్పటం చివరిపద్ధతి. “ఏక హ్రస్వాచ్చు ర్వమై న కారంతాతై న ధాతువుల తరవాత త కారం ట కారంగా మారుతుంది” అనే సూత్రంద్వారా దీన్ని సాధించవచ్చు హ్రస్వాచ్చుర్వమనటంవల్ల ‘నాస్తుంది’ వంటి రూపాలు రక్షితాలు. ఇక్కడ శబ్ద పరిమాణ నియతి అసహజంగా కనిపించ వచ్చు. కాని శబ్ద పరిమాణం భాషలో కలిగించే మార్పుల్ని, పూర్తిగా గ్రహిస్తే గాని ఏ సంగతి చెప్పలేం. ఒకవేళ ఇది అసహజ సూత్రమైనా, భాషా పరిణామంలో ఇట్లాంటివి ప్రవేశిస్తయ్యని ఒప్పుకోవాలి.

2. తెలుగు ధాతువుల్లో ఆడు, పాడు వంటి ధాతువులనుంచి అడతే, అడుతూ, అడతాడు అనే రూపాలు నిష్పన్నమవుతై. ధాతువుకూ, ప్రత్యయానికి మధ్యనున్న (లేక సూత్రంవల్ల వచ్చిన) అచ్చు ప్రత్యయంలో అచ్చుతో సహపమవుతుంది. కాని వాగు వంటి ధాతువులో \*వాగతాడు అని కాదు. ‘త, ద, ట, డ, న, ల, ర’ అనే వ్యంజనాలు చివర ఉన్నప్పుడే ఆకార సమీకరణం జరుగుతుంది. మూడక్షరాల ధాతువుల్లో కొన్ని మండలాల్లో జరుగుతుంది గాని మరికొన్ని మండలాల్లో జరగదు. పొగడతాడు అనే రూపం రాయలసీమ నెల్లూరు మండలాల్లో ఉంటుంది. కోస్తాజిల్లాల్లో పొగుడుతాడు అనే రూపమే సాధువు ఇట్లా మారని మండలాల్లో అ-కార సమీకరణాన్ని శబ్ద పరిమాణాన్ని బట్టి చెప్పాలి. ఆ సూత్రం ఇట్లా ఉంటుంది: “ఏక స్వరయుక్తమై ‘త, ద, ట, డ, న, ల, ర’ లు అంతంలో ఉన్న ధాతువుల తరవాత అచ్చు ప్రత్యయంలోని ఆ కారంతో సమీకృతమవుతుంది. మిగతా అచ్చులతో సమీకరణ ఈ విషయాలేపీ లేకుండానే జరుగుతుంది. రాయలసీమ, నెల్లూరివారి భాషలో ఈ నియమాల్లేపీ లేకుండా అన్ని రకాల ధాతువులతోకూడా కనిపిస్తుంది. వాగతాడు, అడగతాడు, పొగడ తాడు అనే రూపాలు వారి భాషలో సాధువులు. స్వర సమీకరణసూత్రం వారి భాషలో అన్ని ధాతువులకు వ్యాపించింది. కాని కోస్తా భాషలో మాత్రం ఆకార సమీకరణం పైన పేర్కొన్న ధాతువులకే శబ్ద పరిమాణాన్నిబట్టి పరిమితం చెయ్యాలి.

3 తెలుగు క్రియలో వీలుచు, నిలుచు ధాతువులకు వీలువ-నిలువ - అనే విధంగా అన్నంత రూపాలున్నై. ఇక్కడ ధాతువులకు (ధాతువును హలంబా



లుగా గ్రహిస్తే) చ కారం బాలవ్యాకర్త పేర్కొన్న 'ముత్తు' పరిసరంలో 'ప' కారంగా మారుతుంది. కాని దాచు తూచు వంటి ధాతువుల్లో ఈ మార్పు జరగదు. దీన్ని నిరోధించాలంటే "రె:డుహస్వాచ్చులున్న ధాతువుల్లో ధాత్వంత మైన చ వర్ణం ముత్తు పరమైనపుడు 'వ' వర్ణంగా మారుతుంది" అనే సూత్రం అవసరమవుతుంది. రెండు హ్రస్వాచ్చులు అనటం అంటే శబ్ద పరిమాణాన్నిబట్టి లక్షణం చెప్పటమే.

ఇవికాక ఇతర ద్రావిడ భాషల్లోకూడా శబ్ద పరిమాణాన్నిబట్టి కొన్ని సూత్రాలున్నట్టు ఆయా భాషా వ్యాకరణాలను పరిశీలిస్తే తెలుస్తుంది.

4. కొండ భాషలో 'దు' అనేది విధి (imperative) బహువచన ప్రత్యయం

నిల్ +దు > నిన్లు "అగండి"

ఇన్ +దు > ఇన్లు "చెప్పండి"

ఇక్కడ ధాత్వంత ల కారం న కారంగా మారింది. న కారం తరవాత ఈ ప్రత్యయంలోని ద కారం 'జ' కారం (శకటరేఫ) గా మారింది. ఈ మార్పు అన్ని ధాతువుల్లోనూ జరగదు.

దేల్ +దు > దేల్లు "తేలండి"

ఈ రూపాలను సాధించాలంటే 1. a) 'ద' కారాది ప్రత్యయాలముందు ఏకప్రాస్వస్వరయుక్త ధాత్వంత ల కారం న కారంగా మారుతుందని, b) ప్రత్యయ ద కారం జ కారంగా మారుతుందని సూత్రించుకోవాలి. (కృష్ణ మూర్తి : 1969)

5. కూ-ఈ-భాషలో ఉగ్ "ధికొను", నొగ్ "కడుగు" పెగ్ "పోగు చేయు" వంటి ధాతువుల తరవాత భూత కాల ప్రత్యయమైన త కారం దకారం అవుతుంది. (చూ. విన్ ఫీల్డ్: 1928) కాని ఆగ్ "పండు" డేగ్ "స్పృశించు" ఏగ్ "తెరచుకొను" వంటి ధాతువుల తరవాత 'చ' కారం చేరి అగితే "పండింది" డేగితే "స్పృశించింది" ఏగితే "తెరచుకొన్నది" అని అవుతై. ఈ రూపాల సాధనకు "గకారాంతమైన ఏక ప్రాస్వ స్వర ధాతువుల తరవాత త కారం ద

కారం ఆవుతుంది” అని శబ్దపరిమాణాన్ని బట్టి సూత్రం రచించుకోవాల్సి ఉంటుంది.

అక్షర పరిమాణానికి (a) తెలుగులో మూర్ధన్యాలకు, వకరానికి; (b) కొండలో ల కారానునాసిక్యానికి, అ శకట రేఖాదేశానికి; (c) కూ-ఈ లో నాద తకూ ఏ సంబంధముందో చెప్పటం కష్టం. ఇంకా ఇతర ద్రావిడ భాషలనూ, ప్రపంచంలోని ఇతర భాషావ్యాకిరణాలను నిశితంగా పరిశీలిస్తే దీని తత్వం కొంత గ్రహించటానికి వీలవుతుంది బహుశా భాషలో ఒక మార్పు ప్రవేశించే టప్పుడు గాని, నిష్క్రమించేటప్పుడు గాని శబ్ద పరిమాణాన్ని బట్టి ప్రవేశ నిష్క్రమణలు లుండవచ్చు. ఒక మార్పు ప్రవేశించినప్పుడు మొదట కొన్ని శబ్దాలకే పరిమితమై ఉండవచ్చు. ఒక మార్పు నిష్క్రమించేటప్పుడు కూడా కొన్ని శబ్దాలకే పరిమితమైన స్థితి ఏర్పడవచ్చు. ఈ ప్రవేశ నిష్క్రమణలు అంచెల వారీగా శబ్దపరిమాణాన్నిబట్టి, జనగవచ్చు. ఇట్లా జరిగినప్పుడు సూత్ర వ్యాప్తి లోని హెచ్చుతగ్గుల ననుసరించి శబ్ద పరిమాణ నియతి (Syllabic structure conditioning) భాషలో ఏర్పడుతుందని ఊహించటం అసమంజసం కాదు. అయితే ఈ విషయం నిర్ధారణగా చెప్పటానికి ఇప్పటి పరిశీలనా చాలదు.

ఇక రామచంద్రరావు చేసిన ఇతర ప్రతిపాదనలను కొంత పరిశీలించాల్సి ఉంది.

తెలుగులో ఇల్లు-ఇండ్లు, వల్లు: వల్లు, వన్ను-వండ్లు, వళ్ళు; కన్ను-కండ్లు, కళ్ళు; ముల్లు-ముండ్లు, ముళ్ళు వంటి రూపాలను సాధించటానికి ఏకస్వర పూర్వకమైన “న్ను, ల్లు” సంయోగానికి “ండు” ఆదేశమవుతుందన్నాను. ఇది ప్రాచీన సంప్రదాయానుసారి. ఇండులు, ముండులు, కండులు (రాళ్లు అనే అర్థంలో) అనే రూపాలు కాష్ఠభాషలో కనిపిస్తున్నై. ఆధునికుల వ్యవహారంలో మైన పేర్కొన్న రెండురకాల రూపాలూ ఉన్నై. ఇదంత, ఉదంత శబ్దాల్లో ‘డ’ కారం ముందు అనునాసికం బహువచన ప్రత్యయముందు లోపిస్తుందనే సూత్రం వల్లనూ, స్వరలోప, సమీకరణ సూత్రాలవల్లనూ ఇల్లు, వల్లు వంటి రూపాలను సాధించాను. ప్రక్రియ ఇట్లాఉంటుంది: ఇల్లు+లు > ఇండులు > ఇండ్ +లు >

ఇథ్ + లు > ఇళ్ళు. అంటే ఇంట్లు నుంచి ఇళ్ళు సాధించబడింది. రామచంద్ర రావు ఈ రూపాలను వేరు వేరుగా సరాసరి సాధించ దల్చుకున్నారు. అందు కోసం ఈ ధాతువులకు కన్, కన్ను, కండ్; ముల్, ముల్ల, మున్ అని ఒక్కోదానికి మూడేసి మూలరూపాల్ని ప్రతిపాదించారు. వీటివల్ల ఆయన సాధించదల్చుకున్నదేమిటో బోధపడటంలేదు. ఒకే మూలరూపంనుంచి భిన్న రూపాలను సాధించటానికి వీలున్నప్పుడు ఈ బహురూప మూలప్రదర్శన ప్రయోజనమేమిటి? ఇట్లా కాక ఇల్, ముల్, కన్ అనే విధంగా మూల రూపాల్ని ప్రతిపాదించి-

1. బహువచన ప్రత్యయం ముందు ల కారం న కారం అవుతుంది.
2. దంత మూలీయ అనునాసికానికి మూర్ధన్య శ కారానికి మధ్య 'డ' కారాగమం జరుగుతుంది. 3. అనునాసిక వర్ణం ఆగ్రాచూరకమైన డ వర్ణం ముందు వికల్పంగా లోపిస్తుంది అనే సూత్రాలద్వారా బహువచన రూపాలను సాధించి, 4. హలంతమైన ఏక హ్రస్వాచ్చ శబ్దాలకు ఉకారాగమ, వ్యంజన ద్విత్వాలు వస్తయ్యనే సూత్రం ద్వారా ఏకవచనాన్ని సాధిస్తే ఆయన పద్ధతికి అనుగుణంగా ఉండేది.

ఈ నామాలకు అనేక మూలరూప ప్రతిపాదన అనవసరమనే సంగతి ఆయనే ఈపాటికి గుర్తించి ఉంటారని నా నమ్మకం.

నా ప్రతిపాదనలో అనునాసిక వర్ణలోప సూత్రానికి ఒక ప్రయోజనం ఉంది. పండు + లు > పండ్లు, పళ్ళు; బండి + లు > బండ్లు, బట్ట అనే రూపాలు ఈ సూత్రంవల్ల సాధ్యమవుతై. రామచంద్రరావు వీటిని పరిగణించినట్టు లేదు. ఏ విధంగా చూసినా అనేక మూలరూపాలకు ఆధారం కనిపించదు.

చేను-చేలు, పేను-పేలు అనే శబ్దాల్ని సాధించిన తీరులో మా ఇద్దరికీ ఏమంత భేదం ఉన్నట్టు కనపట్టం లేదు. న్, మ్ లకు ఓకే గుర్తు రాతలో సూచించేదే. దానికి శాస్త్ర ప్రతిపత్తి లేదు.

కోటు + లు + లేవు > కోట్లు లేవు  
కోట + లు + లేవు > కోటలేవు

గుడ్డు + అ + లేవు > గుడ్డు లేవు.

గుడ్డు + లు + లేవు > గుడ్డులేవు

అనేచోట పూర్వ పర సంధుల్లో వ్యత్యయానికి ఉల్లోప సూత్రం నిత్యమనీ, అల్లోప సూత్రం వికల్పమనీ నేను కారణాలు చూపించాను. వికల్పసంధి వచ్చేచోట పరసంధి బలీయమని నేను చేసిన ప్రతిపాదన. రామచంద్రరావు చేసిన ప్రతిపాదనతో నిమిత్త లేకుండానే పై సంధి కార్యాలను వ్యాకరించటం సాధ్యమయింది. అయితే కొట్టు, గుడ్డు, అనేచోట ఉన్నది సంధి కాదని, అది సంధికన్నా భిన్నమైన రూపసాధన ప్రక్రియగా గుర్తించటం అవసరమని తోస్తున్నది. ఉచ్చారణ వేగాన్నిబట్టి సంధి ప్రవర్తన ఉంటుంది.

రామచంద్రరావు రచించిన అగ్రస్వర లోప సూత్రం సరైనదే. పరిసర నిర్దేశంలో కొంత మార్పు అవసరం. ఇత్తును ఉత్తుగా మార్చి లోపింపజేయటం కన్నా ముందే ఇ, ఈ లను లోపింపజేయవచ్చు. కాని 'కు' ప్రతిపాదన నెమలి, నాగలి అనే విధంగా మూల రూపాల ప్రతిపాదన అంగీకార యోగ్యాలు కావు.

చివరగా ఒక విషయం అంగీకరించాలి. తెలుగు బహువచనాల మీద రామచంద్రరావు చేసిన పరిశీలన విలువైనది. అక్షర పరిమాణ నియతి గురించి ఈ వ్యాసంలో నేను చేసిన పరిశీలనకు అదే ప్రేరకం. పరిశోధకులను పునః పునరాలోచింపజేసే సద్విమర్శలెప్పుడూ విలువైనవే.

భారతి, 1976 డిసెంబరు.

## స్వరసమీకరణ

ఒక వర్ణంగాని, వర్ణసమూహంగాని పొరుగున ఉన్న వర్ణంతోగాని వర్ణ సమూహంతో కనీసం ఒక అంశంతో అయినా సమమైతే (సమతమ పొందితే) దాన్ని సమీకరణం అంటారు. ఈ సమీకరణానికి పక్కనే ఉన్న వర్ణం కారణం కావచ్చు. కొంచెం దూరంలో వర్ణం కారణంకావచ్చు. ఈ సమీకరణం రెండు వ్యంజనాల మధ్యగాని, రెండు స్వరాల మధ్యగాని, స్వర వ్యంజనాల మధ్యగాని జరగవచ్చు. గది + లు > గడులు అనేచోట సమీకరణం రెండు స్వరాల మధ్య జరిగింది. తెలుగు + కథ > తెలుక్కథ అనే చోట రెండు వ్యంజనాల మధ్య స్వరలోపానంతరం సమీకరణం జరిగింది. ప్రాచీన ద్రావిడంలోని కెవి తెలుగులో చెవి అయింది. తన తరవాత ఉన్న తాలవ్య స్వర ప్రాబల్యంవల్ల 'క' వర్ణం తాలవ్య వ్యంజనంగా మారింది. ఇది వ్యంజనం స్వర ప్రాబల్యంవల్ల మారటానికి ఉదాహరణ. అట్లాగే స్వరంవ్యంజనంతో పడుతూ పొందవచ్చు. ప్రసిద్ధమైన ఉదాహరణలు లేవుగాని, మూర్ఛన్య వ్యంజనాల ముందు అచ్చులు మూర్ఛన్యత్వాన్ని పొందటం కంఠ్యాచ్చులు తాలవ్య హల్లుల తరువాత తాలవ్యతను పొందటం ఇట్లాంటివి.

స్వర సమీకరణంలో విశేషమేమంటే, రెండు స్వరాలు మధ్యలో ఉన్న హల్లుల్ని కూడా దాటవేసుకొని సమమవుతై. హల్లులు కూడా మధ్యలో ఉన్న అచ్చల్ని అతిక్రమించి సమం కావటానికి వీలున్నా ఇట్లాంటివి అరుదు. దూరంగా ఉన్న అచ్చుల మధ్య జరిగే సమీకరణం ఇప్పుడు వ్యవహృతమవుతున్న భాషల్లో కనిపిస్తుంది. దూరంగా ఉన్న హల్లుల సమీకరణం సాధారణంగా చారిత్రక పరిణామాల్లో కనిపిస్తుంది.

స్వర సమీకరణం కాస్తో కూస్తో చాలా ద్రావిడ భాషల్లో ఉంది. కాని ఆ భాషా వ్యాకరణాలను పరిశీలిస్తే తెలుగులో ఉన్నంత విస్తృతంగా ఉన్నట్లు

కనపడదు. స్వరసమీకరణ భారతీయ భాషలకే పరిమితం కాదు. భిన్న భిన్నాల్లో భిన్న కుటుంబాలకు చెందిన భాషల్లో ఈ స్వర సమీకరణ పద్ధతి ఉంది. టర్కిష్, హంగేరియన్, నెజ్ పర్స్ (Nez Perce) భాషల్లో స్వరసమీకరణ భాషాపరిశోధకులకు సుపరిచితమే. స్వరసమీకరణను ఆధారం చేసుకొని ఇటీవలి కాలంలో కొన్ని ముఖ్యమైన సిద్ధాంత చర్చలు జరిగినై. ఈ దృష్ట్యా తెలుగులో స్వరసమీకరణను గురించిచేసే పరిశీలనకు ప్రాధాన్యం ఉంది.

తెలుగు స్వర సమీకరణ ప్రాచీనాధునిక వ్యాకర్తల దృష్టిని ఆకర్షించినట్టు వారి రచనలనుబట్టి గ్రహించవచ్చు. ప్రాచీనుల్లో దీన్ని విశేషంగా గుర్తించిన వాడు పరవస్తు చిన్నయసూరి(1006-1862). ఆకంధ్రశబ్ద చింతామణిలో (కర్తృ కాలాదుల్ని గురించి పండితుల్లో ఏకాభిప్రాయం లేదు. 17వ శతాబ్దానికి ఇటీవలిది కాదని చెప్పటానేకీ మాత్రమే ఆధారాలున్నై) కూడా స్వర సమీకరణను సూచించే సూత్రాలున్నై. ఆధునికుల్లో వడ్లమూడి గోపాలకృష్ణయ్య, భద్రరాజు కృష్ణమూర్తి, జెర్నల్ తెలీ, చేకూరి రామరావు, కరుమూరి వేంకట సుబ్బారావు, వెన్నెలకంటి ప్రకాశం, చిరుమామిళ్ల రామచంద్రరావులు తమ తమ గ్రంథాల్లోగాని ప్రత్యేకమైన వ్యాసాల్లోగాని స్వర సమీకరణను పరామర్శించారు. ఈ వ్యాసంలో వీరి ప్రతిపాదనలు అవసరమైనవోట ప్రస్తావించబడతై.

ఈ వ్యాసంలో ప్రధానంగా నామ ప్రాతిపదికల్లోను, క్రియల్లోను జరిగే స్వరసమీకరణ చర్చించబడుతుంది. ఈ రెంటి మధ్యలో సంఖ్యాజాచకాల్ని గురించీకూడా కొద్దిపాటి పరిశీలన జరుగుతుంది. ప్రత్యయాల్లో జరిగే సమీకరణ కూడా ప్రస్తావించబడుతుంది. అయినా ప్రస్తుత పరిశీలనను సమగ్రమనటానికి వీల్లేదు. కృత్యుత్తలను, శబ్ద పల్లవాలను గురించి అంత తోతుగా పరిశీలించక పోవటం ఈ వ్యాసంలో ప్రధాన లోపం. తెలుగులో సమీకరణను సంపూర్ణంగా అర్థం చేసుకోటానికి అట్లాంటి పరిశీలన అవసరమన్న గుర్తింపు ఈ వ్యాసకర్త కుంది. దానికంటే పరిణామాలు పొరలను విప్పటంలోగల ఇబ్బందులే పైన పేర్కొన్న లోపానికి కారణం.

తెలుగు నామాల్లో రెండక్షరాలనుంచి నాలుగక్షరాలవరకు (అక్షరం = (syllable) పరిమితిగల పదాలున్నై. వీటిల్లో కొన్ని ఇదంతాలు వీటికి

## స్వరసమీకరణ

లు, కు, ను వంటి నామ విభక్తులు చేరతే. లు-బహువచన ప్రత్యయం. ఇది చేరినప్పుడు నామం తుది ఇత్థానికి ఉత్వమవుతుంది. మాడమ్మలున్న మాటల్లో అనాద్యమైన అచ్చు ఇత్తు అయితే అది కూడా ఉత్తు అవుతుంది. కాని తత్సమ శబ్దాల్లో నడిమి అచ్చు ఇట్లా మారదు. ఓ, ను విభక్తులు చేరినప్పుడు ఈ మార్పు జరగదు. ఈ ప్రత్యయాల్లో ఉత్వమే నామం చివరి ఇకార ప్రభావంవల్ల (ఈ మార్పుకు తత్సమ తత్సమేతర విభేదం లేదు) ఉత్వమవుతుంది.

ఉదా : గది > గదులు, గదికి, గదిని

కొలిమి > కొలుములు, కొలిమికి, కొలిమిని

సమితి > సమితులు, సమితికి, సమితిని

అతిథి > అతిథులు, అతిథికి, అతిథిని

స్త్రీ > స్త్రీలు, స్త్రీకి, స్త్రీని

ఈ మార్పులు ప్రాచీనాధునిక భాషలకు సమానం. పైన పేర్కొన్న నామంలో సమీకరణ కొన్ని తెలంగాణా మాండలికాల్లో లేనట్లు తెలుస్తున్నది. అప్పుడు వారి భాషకు సమీకరణను సూచించే సూత్రం అవసరం లేదు. సమితి + లు > సముతులు అని వాడే వారున్నారు. వారి భాషలో 'సమితి' ని తద్భవంగా గ్రహించాల్సి ఉంటుంది. తెలీ (1965) గుర్తించినట్లు తత్సమ, తద్భవ విభాగం వ్యవహారాలను బట్టి, ఉంటుంది. పైన పేర్కొన్న ప్రత్యయాల్లో మార్పు స్వరమాండలికాల్లోనూ సమానం.

పై ఉదాహరణల్లోని మార్పుల్ని చింతామణికారుడు "ఉద్భవమత్వే" "ఇదుపోత్ర మానాంబహువచన ఉపోత్తమేత ఉద్భవతి" "అస్మద్యుద్వాచ్ఛ్య దేవత్వ ఇతోని, వి." అని సూత్రీకరించాడు. వీటిని ఇంకా విపులీకరించి బాల వ్యాకరణకారుడు "ఇత్తునకు బహువచనంబు పరంబగునపుమాడుత్వంబగు (తత్సమ-45)" "వికృతియం కికాకాతముల యుపోత్త మేత్వంబున కుత్వంబగు (తత్సమ-46)" "ఇకారంబుమీన కు, ను, పు క్రియా విభక్తుల యుత్వంబున కిత్వంబగు (తత్సమ-26)" అని సూత్రించాడు (చిన్నయసూరి, 1858).

ఈ విషయంలో ప్రాచీనాధునిక భాషలకు భేదం లేనందున వ్యావహారిక భాషా వ్యాకరణంలోనూ ఇట్లాంటి సూత్రాలే ఉన్నై (గోపాలకృష్ణయ్య, 1958).

నడిమి అచ్చు మారని రూపాలు కూడా ప్రాచీన భాషలో ఉన్నై. పంది రులు, పిడికిళ్ళు, రాపిడులు తొమ్మిదులువంటి శబ్దాల్లో ఈ మార్పు జరగటం లేదని గమనించిన చిన్నయసూరి “ర, ల, డో పథ నవార్థాదుల యుపోత్త మేత్వంబున కుత్వంబు గలుగదు (తత్సమ-47)” అని సూత్రీకరించాడు. ‘వ్యావ హారిక భాషావ్యాకరణం’ లోనూ ఇట్లాంటి సూత్రమే ఉంది. కాని వీరెవ్వరూ యకార పూర్వకమైన ఇత్తు మారదని చెప్పలేదు. ప్రాచీన భాషలోనైనా పొయ్యి, స్థాయి, వంటి నామాలకు పొయ్యలు, స్థాయలు అని బహువచన రూపాలున్నట్టు కని పించదు. (రామారావు, 1970)

నడిమి ఇత్తు ఉత్తుగాని ‘ఎనిమిది, పగిది, చెయిది’ రూపాల్ని దూసి రామమూర్తి (1950) ఉదాహరిస్తూ బాంబాకరణ సూత్రం (తత్సమ-47) లో ‘నవార్థాదుల’ అనే దళంలో ఆది శబ్దముచేత గ్రాహ్యులన్నారు. ఇందులో ‘పగిది’ శబ్దానికి ‘విధం, రీతి’ అనే అర్థంలో బహువచనరూపం ఉండదు. ‘కప్పుం’ అనే అర్థంలో బహువచన రూపం ఈ వ్యాసకర్తకు కనబడలేదు. చెయిది అనే రూపంలో నడిమి ఇత్తు ఉత్తు కాకపోవటానికి యకార పూర్వకతే కారణంగా భావించవచ్చు. రెండక్షరాలకన్న ఎక్కువున్న పదాల్లో అనాద్యమైన అచ్చులు ఉ-ఇ క్రమంలో ఉండవచ్చుగాని ఇ-ఉ క్రమంలో ఉండవు. ఉకారం యకార పూర్వకమైనప్పుడే ఈ క్రమం సాధ్యం. ఇదా : అయిదు, పయిదు. ప్రాచీన భాషలో యకారపూర్వకంగాని నడిమి ఇత్తుతో ‘ప్రిదిలు’ అనే నాథువున్నప్పటికీ దానికి ప్రిదులు అనే రూపాంతరం ఉంది. స్వరక్రమానికి సంబంధించిన పై నియమమే తెలుగు బహువచన రూపాల్లో స్వరసమీకరణను కలిగిస్తున్నట్టు చెప్ప వచ్చు. యకార పూర్వకమై ఇత్తున్న పదాల్లో ఈ నియమం వర్తించపోవటానికి యకారమూ, ఇత్తూ రెండూ తాలవ్యపదాలు కావటం కారణం. యకారాన్ని అక్షర నిర్మాణ శక్తిలేని స్వరంగా కూడా భావించవచ్చు. (అక్షర నిర్మాణశక్తి స్వరాల ప్రధాన ధర్మం. యకారం ప్రాణంతేని స్వరం).



ఆధునిక భాషలో పందిరులు > పందిళ్ళు; రాపిడులు > రాపిళ్ళు; పిడికిళ్ళు > పిడికిళ్ళుగా మారినై. దీన్ని ఆధారం చేసుకొని ప్రకాశం (1972) రామచంద్రరావు (1974) లు నడిమి ఇత్తు ఉత్తు కాకపోవటానికి సంయుక్త వ్యంజన పరతను కారణంగా భావించారు. కాని అవీరి +లు > అవిరులు, అవిర్లు అని సంయుక్తా సంయుక్త రూపాలు రెండూ సాధువులే. బాలవ్యాకరణ కర్త సూచించిన రలడోపథ పరిసరమే ఎక్కువ సమంజసమైనది. దీన్ని ఇంకా స్త విస్తృతపరచి ఈ వ్యాసకర్త (రామారావు, 1969, ) ట, న, లను కూడా పరిసరంలో చేర్చాడు. అంటే దంతమూల మూర్ధన్య తాలవ్య వ్యంజన పరకమైన నడిమి ఇత్తు ఉత్తు కాదన్నమాట. పై శబ్దాలన్నీ చతుర్మాత్రాక శబ్దాలు కావటం కూడా గమనించదగింది. చతుర్మాత్రాక శబ్దాల్లో ఉపోత్తమైన ఇత్తు ఉత్తు కాదని కూడా సూత్రించుకోవచ్చు కాని 'ఉసిళ్లు' అనే నిత్యబహువచనరూపం ఇందుకు ప్రతిబంధకంగా ఉంది. 'ఉసిళ్లు' కు 'ఉసుళ్లు' అనేరూపం కొందరి వ్యవహారంలో ఉంది. కాని పై చతుర్మాత్రాక శబ్దాలకిట్లాంటి రూపవైవిధ్యం లేదు. మాత్రానియ మాన్ని పరిసరంగా సిద్ధిశిస్తే సంఖ్యావాచకాలను పరిహరించాలి. ఎనుముదులు, తొమ్ముదులు అనే రూపాలు ఆధునిక భాషలో ఉన్నై. నల డ ర లో పర శబ్దాల్లో మాత్రం అపవాదాలు లేవు. నోపథానికి ఉదాహరణ లభించలేదు. గావిచో పథానికి 'పెరిమిటి' శబ్దాన్ని ప్రకాశం (1972) ఉదాహరించాడు.

నామాల స్వర సమీకరణలో ఇంకో విశేషం ఉంది. ఉత్త పరిసరంలో ఇ > ఉ అక్షతున్నది గాని ఇత్వపరిసరంలో ఉ > ఇ కావటం లేదు. "ఓ, టి వణి:బులు పర:బులగు నపు డుత్వంబున కిత్వంబుగు (అచ్చిక-రిగి)" అనే బాల వ్యాకరణసూత్రం ఇందుకు ప్రతిబంధకం కాదు. సూత్రోదాహరణల్లో ఉన్న "రెండిటికి మూడిటికి, నాలుగిటికి, పగలిటికి, మొదలిటికి" అనే రూపాలు సంఖ్యావాచకాలు, క్రియా విశేషణాలు. పగలు, మొదలు శబ్దాలను నామాలగా భావిస్తే ప్రాచీన భాషలో ఇవి అపవాదాలవుతై. కాని ఆధునిక భాషలో ఇవి పగటి, మొదటి రూప-తోనే ఉంటై. బాలవ్యాకరణ కారుడు పై సూత్రం కింద "కొండాకచో సుత్వంబున కిత్వంబు చూపట్టమ" అని వృత్తి రాసి "నెత్తుటికి" అని ఉదాహరించాడు. ఇక్కడ కొందొకచో బదులు నామపదాల్లో అంటే సరిపోతుంది ఆధునిక భాషలో అయితే అపవాదాలుకూడా ఉండవు. కొందొకచో అనే

దానికి అదేశ బీ వర్ణమని రామమూర్తి (1950) వివరణ. మార్పు వచ్చే చోట బీ, టి వర్ణాలు ఆగమ వర్ణాలు.

నెత్తుటికి అనేచోట ఉత్వం ఇత్వం కాక పోవటానికి వ్యావహారిక భాషా వ్యాకరణకారులు (గోపాలకృష్ణయ్య, 1958, భిన్న మార్గాలను అవలంబించారు. 'రలడోపధ'ల అనే సూత్రం (శబ్ద- 235) కింద వృత్తిలో "నెత్తుటికి, నుడుటికి, నడకుడుటి వీర్రాజు - ఇత్యాదుల్లో మూలపదం రోపధం కావటంవల్లనే ఉత్వం లేదని గుర్తించాలి" అని రాశారు. ఈ వాక్యం దురవగాహంగా ఉంది. మూల పదం రోపధం కావటంవల్ల ఉత్వం లేనిది ఏవర్ణానికి? బహుశా టి శబ్దంలో ఇత్యానికి అయితే ఈ సూత్రం అనవసరం. ఇకారంబుమీద కునువు" సూత్రంవల్ల 'కునువు' కినివి లవుత్తె. ఇట్లా అనుకోవటానికి నడకుడుటి వీర్రాజు శబ్దంలో ఇత్వం ఉత్వం అయ్యే పరిసరమే కనిపించటంలేదు. బహుశా ఇక్కడ ముద్రణ దోషం ఉండవచ్చు. "ఉత్వాని కిత్వం లేదని గ్రహించాలి" అనేది అసలు వాక్యం కావచ్చు. ఇట్లా అయితేనే ఈ వాక్యానికిక్కడ సందర్భశుద్ధి ఉంటుంది. ఈ అర్థం సరిఅయిందయితే రలడోపధ పరిసరమే ఇత్వం ఉత్వం కావటాన్ని ఉత్వం ఇత్వం కావటాన్ని నిరోధిస్తున్నదని వ్యాకర్త ఉద్దేశం. ఔపవిధక్రిక ప్రత్యయాలు ప్రాయీకంగా రలడోపధ పరిసర శబ్దాలకే రావటంవల్ల ఇట్లా సూత్రించి ఉంటారు. ఇంకోచోట "రు వర్ణదేశ టి వర్ణం పరమైతే ఉత్వాని కిత్వం రాదు. (శబ్ద- 471)" అనే వేరే సూత్రం రచించి పై ఉదాహరణలే ఇచ్చారు 'రలడోపధ' సూత్రమే ఈ శబ్దాల్ని సాధిస్తే "రు వర్ణదేశ టి వర్ణ" సూత్రం అనవసరం. ప్రక్రియా వైవిధ్యం చూపించటం వ్యాకర్త ఉద్దేశం కావచ్చు. కాని 'రు వర్ణదేశ టి వర్ణ' పరిసరాల్లోనే కాక ఇంకా మరికొన్ని పరిసరాల్లో కూడా ఈ మార్పు జరగదు. అట్లాంటి వాటిల్లో ఒకటి 'పొద్దుటి' అనే రూపాన్ని గోపాలకృష్ణయ్య గుర్తించి "టి వర్ణం పరమైతే ద్వితోవధల ఉత్వానికి ఇత్వంరాదు (శబ్ద- 472)" అని సూత్రించారు. కాని "అల్లుడికి, కూతు రికి, దేముడికి." వంటి రూపాల్లో కూడా ఉత్వం ఇత్వం కావటం లేదు. దీన్ని బట్టి చూస్తే నామ పదాల్లో పదమధ్యమైన ఉ > ఇ గా మారదని సూత్రించు కోవటమే ఆధునిక భాషా లక్షణాలకి సన్నిహితమైనదని తెలుస్తుంది. "అతనికి,

కోడలికి, చెల్లెలికి” అనే పదాల్లో ఉన్న నడిమిఅచ్చులు అయిన అ, ఎ లు ఎట్లాగూ మారవు.

పై ఉదాహరణలవల్ల ఇంకో విషయం తెలుస్తున్నది. నామపదాల్లో అచ్చుల్లో మార్పులు కలిగించగలిగిన ప్రత్యయం ‘లు’ మాత్రమే. కు, ను, తో, నుంచి, గురించి, లో వంటి ప్రత్యయాలు మార్పును కలిగించలేవు. కు,ను, ప్రత్యయాల్లో ఉకారమే సమీకరణకుగురి ఆవుతుంది. ఇకారాంతాల(ఔపవిభక్తికప్రత్యయ ఇ కారం గూడా గ్రహించాలి) తర్వాత వచ్చిన ఖ, ను లు కి, ని లు అవుతై. బాల వ్యాకరణంలో “ఇకారంబుమీది కునువు” సూత్రం ఇదే చెపుతుంది. కాని ఈ మార్పు ఇకారాంతాలయినా నీ, మీ అనే సర్వనామరూపాల తరవాత రాదు. దీన్నే “ఈ ధాతు యష్మదర్థంబుల మీది వానియుత్వంబున కిత్వంబు రాదు. (తత్సమ- 27)” అని చిన్తయసూరి సూత్రించాడు. అయితే ‘లు’ ప్రత్యయం ముందు ప్రాతిపదికలో జరిగే మార్పు ఖ, ను ప్రత్యయాలముందు ఎందుకు జరగటంలేదు? ఇందుకు సరిఅయిన కారణం చెప్పటం కష్టం. ‘లు’ ప్రత్యయం చేరిన రూపాలకు కు, ను లు చేర్చవచ్చు. (అప్పుడు లు > ల అవుతుంది). కాని కు,ను ల మీద ‘లు’ చేర్చలేము. ‘లు’ ప్రత్యయం చేరిన తరువాతకూడా పదానికి విస్తరణావకాశం ఉంది. కాని ఖ ను లు చేరి ఏకైక రూపాల కట్టాంటి అవకాశం లేదు. ఈ ప్రత్యయాలు పదాన్ని మూసివేస్తే అయితే “దీన్నిబట్టి” “నిన్ను గురించి” అనే చోట్ల ను ప్రత్యయానికి విస్తరణావకాశం ఉన్నట్లు కనిపిస్తున్నది కాని పై రూపాల్లో ఉన్న “పట్టి, గురించి” శబ్దాలు ప్రత్యయార్థంతో ఉపయోగించిన పదాల్లాగా కనిపిస్తున్నై. అంటే దీన్నిబట్టి, నిన్నుగురించి అనే శబ్ద సంయోజనను ఏకపదంగా కాక సమాసతుల్యంగా గ్రహించాల్సి ఉంటుంది. అందుకు తగినంత సాక్ష్యం కనిపించటంలేదు. ఒకవేళ అదే సాధ్యమైతే విస్తరణ సామర్థ్యానికి, సమీకరణ సామర్థ్యానికి సంబంధమున్నట్లు ప్రతిపాదించవచ్చు. ఇది ఎట్లాంటి సంబంధమునేది ఇంకా అంచుచిక్కటం లేదు. క్రియల్లోకూడా ఒట్లా విస్తరణ సామర్థ్యమున్న ప్రత్యయాలకే సమీకరణ సామర్థ్యం ఉన్నట్లు ఈ వ్యాసం తరువాత భాగంలో తెలుస్తుంది.

నేటి భాషలో ఓట్లా త సర్వనామరూపాల తరవాత తప్ప అన్నీ చోట్లా కి, ని ప్రత్యయరూపాలను వాడేవాళ్లున్నారు. దీన్ని సూచించటంకోసం గోపాల

కృష్ణయ్య “భూ, లు వర్ణాలమీది కు. ను ల ఉత్పానికి ఇత్వం బహుళం (శబ్ద-  
61)” అని సూత్రించారు. కాని ఇది ఒక్క ‘వులు’ వర్ణాలమీదేకాక “నా, మా,  
నీ, మీ” అనే సర్వనామరూపాలమీద వచ్చినప్పుడు తప్ప మిగతా అన్నిచోట్లా  
వస్తుంది. ‘అవుతో, ఖక్కతో, గేదెతో’ అనే విధంగా రూపాలున్నై. ఇకారాంతం  
మీది కి, ని, అనే రూపాలు సాధారణీకరింపబడి సర్వత్రాప్యవహృతమవుతున్నై.  
దీన్ని ఆధారంచేసుకొని రామచంద్రరావు (1974) కి, ని రూపాలను మూలంగా  
గ్రహించి కు, ను లను స్వరసమీకరణ ద్వారా సాధించాలని ప్రయత్నించారు.  
ఉదంత నామాల తరవాత కి, ని అనే రూపాలు కునులు అవుతయ్యని ఆయన  
ఉద్దేశం. కి, ని రూపాలనుంచి కు, ను రూపాలను స్వరసమీకరణ సాధించ  
గలిగితే ప్రకృతి ప్రత్యయాలలో జరిగే సమీకరణం ఒక లాంటిదేనని చెప్ప  
గలుగుతాం. కాని భాషాప్రయోగాలు అందుకు విరుద్ధంగా ఉన్నప్పుడు ఎట్లా  
చెప్పగలుగుతాం?

అధిక పరిసరాల్లో కి, ని లను ప్రయోగించేవారి భాషలో వీటినే మూల  
రూపాలుగా గ్రహించి సర్వనామాల తరవాత వచ్చే కు, ను లను మారిన రూపా  
లుగా సాధించగూడదా? అని ప్రశ్నించవచ్చు. ప్రత్యయాలకు స్వరసమీకరణ  
పరిధినుంచి తొలగించటం ఈ ప్రతిపాదన ప్రయోజనం. ఈ ప్రతిపాదన  
చరిత్రకూ, తెలుగువారి భావనకూ విరుద్ధం. ఇవి అంత ప్రధానమైన ఆటంకాలు  
కావు ఇంతకన్నా ముఖ్యమైన చిక్కులున్నై. ఇకారాంత శబ్దాల తరవాత ‘కి,ని’  
లు, దీర్ఘాంతసర్వనామాల తరవాత “కు, ను” నిత్యంగా వచ్చినా ఇతర  
శబ్దాల తరవాత కి,ను, ని, ను ల వికల్పత్వంవల్ల సిద్ధించే రూపాల జంటలు  
వ్యాకరణ సమ్మతం అనే విషయం మరుగున పడుతుంది. సర్వనామాల తరవాత  
ఇత్తు ఉత్తు కావటానికి సరైన కారణం కనిపించదు. వీటితో సమంగా వర్తించే  
వి, వు లు మి, ము లకు ఈ ప్రక్రియ ప్రవర్తించజేస్తే చిక్కులు అధికమవుతై.

ఇంతవరకూ పరిశీలించిన దాన్నిబట్టి ప్రత్యయాల్లో ఉన్న ‘ఉ’ ఇకార  
పూర్వకమైనప్పుడు ‘ఇ’గా మారుతుందనీ, నామాల్లో ‘లు’ పరమైన పదాంత  
మైన ఇత్తు, కొన్నిచోట్ల నడిమి ఇత్తు ఉత్తుగా మారుతున్నదని తెలుస్తున్నది.  
హ్రస్వ ఇకార ఉకారాలే సమీకరణకు గురి అవుతయ్యని రామచంద్రరావు  
(1974) గుర్తించినా నామాల్లో ఉ > ఇ కాదని గుర్తించలేదు,  
నామాల్లో ఉత్తు ప్రత్యయాల్లోను, ధాతువుల్లోనూ ఉత్తు స్వరసమీకరణకు

గురి ఆవుతయ్యని వేరుపరచలేదు. సంఖ్యావాచకాల్లో ఉత్తు ఉత్తులు రెండూ పరస్పర సమీకృతులవుతై. పది > పదులు, తొమ్మిది > తొమ్ముదులు, ఎనిమిది > ఎనుముదులు అన్న రూపాల్లో నామాల్లోలాగా ఆనాద్యమైన ఇత్తు ఉత్తుగా మారింది 'రలడోపధ' సూత్రంతో 'సవార్థాదుల' అనే దళం ఆధునిక భాషకు వర్తించదు. గురు అనే ప్రత్యయం ముందు కూడా ఈ సమీకరణ జరిగింది. పది + గురు > పదుగురు. ఔప విభక్తిక టి శబ్దముందు ఆనాద్యమైన ఇత్తులు ఉత్తులుగా మారిన్నై. ఉదా: రెండు-రెండిటికి, మూడు-మూడిటికి, నాలుగు-నాలి గిటికి, కాలాన్ని బోధించే బంటికి ఈ సామర్థ్యం ఉన్నట్లు కనిపించదు. నాలుగు + ఇంటికి > నాలుగింటికి (నాలుగు గంటల సమయానికి అనే అర్థంతో). నాలిగంటికి అని వ్యవహరించేవారికి ఈ నిషేధం వర్తించదు. ఈ వ్యాసకర్త వ్యవహారంలో నాలిగిటికి అంటే నాలుగు వస్తువులకు అని, నాలుగింటికి అంటే నాలుగు గంటల సమయానికి అని అర్థాలు. అయితే ఈ అర్థభేదాన్ననుసరించి రూపభేదం అందరి వ్యవహారంలో ఉండకపోవచ్చు. ఒకే రూపానికి రెండర్థాలను బోధించగల సామర్థ్యం ఉండే అవకాశం ఉంది. అర్థభేదం ఉన్నా లేకపోయినా నాలిగిటికి అనే వ్యవహారం ఉన్నవారి భాషకు ఉ > ఇ గా మారే పద్ధతిని గుర్తించాలి నలుగురు అనే రూపంలో గురు అనేది ఒకే ప్రత్యయంగా భావిస్తే ఇది సమీకరణకు గురికాదని నలుగురికి అనే రూపంవల్ల తెలుస్తున్నది. గురు ప్రత్యయానికిన్న విస్తరణ సామర్థ్యాన్ని మాడా పై పదం సూచిస్తుంది. అందువల్ల దీనికి సమీకరణ సామర్థ్యం ఉంది కాని తనకు తాను అందుకు గురికాదు.

పొద్దుటి, మారుళ అనే రూపాలు నామాలు కావటంవల్ల ఉ > ఇ గా మారటంలేదు.

ప్రత్యయాల్లో నామవిభక్తులు కావటంవల్ల వ, ను లు మాత్రమే చర్చించ బడిన్నై. జవికార అభ్యాత పదానికి కర్తృబోధకంగా వచ్చే 'ను, ను, ను, దు' అనే ప్రత్యయాల్లో అచ్చుకూడా ప్రకృతిలోని అచ్చుతో సమీకృతమవుతుంది. ను, ను లకు ఇరాధాంతాల తరవాత 'ని, ని' అనే రూపాలున్నై. ఇకారేతర

స్వరాంత శబ్దాల తరవాత కూడా ‘ని, వి’ అనే రూపాలను వాడేవారున్నారు. ఈ విషయంలో వీటికి నామ విభక్తులైన తు, ను లతో పూర్తిగా సామ్యం ఉంది. ఉదా:- మనిషిని, మనిషివి, స్త్రీని, స్త్రీవి, రైతును-రైతుని, రైతువు-రైతువి, ము, రు,లు బహువచన బోధకాలు బహువచన. నామాల్లో చివరి ‘ఉ’ ప్రత్యయాల ముందు ‘అ’ గా మారుతుంది. ము > మి, రు > రి ఆయ్యే ఘట్టాలు దొరకటం కష్టం. బహువచన ప్రత్యయం లేకుండానే బహుత్వ బోధకాలయిన శబ్దాల తరవాత మార్పును గమనించవచ్చు. ఉదా:- మనుషులము, నలుగురము-నలుగురిమి పదిమందిమి. ఆధునిక భాషలో కొన్ని మార్గమూల వ్యవహారాల్లో ప్రచురంగాను, అరుదుగా అర్థవిశేషంలో మిగతా ప్రాంతాల్లో వస్త్రీని, వస్త్రీమి, వస్త్రీవి, వస్త్రీరి, అనే రూపాలు వాడుకలో ఉన్నై. “ఇకారంబుమీది కునువు క్రియావిభక్తి” ఆధునిక భాషలో కూడా ప్రవర్తిరమని పై రూపాలు సాక్ష్యం ఇస్తున్నై. ను,ము, రు, లకు విస్తరణ సామర్థ్యం లేకపోవటం ఇక్కడ కూడా గమనించదగింది.

చిన్నయసూరి ప్రత్యయాల్లో మార్పును ముందు వివరించారు. ఆ తరువాత ప్రకృతుల్లో మార్పు వివరించబడింది. ప్రకృతి ప్రత్యయాల్లో జరిగే మార్పులు భిన్నమైనవని చిన్నయసూరి చేసిన నిర్ణయం సరి అయినదేనని పై చర్చలవల్ల స్పష్టం. నామాల్లో లు, సంఖ్యల్లో గు(రు) మాత్రమే ప్రకృతుల్లో సమీకరణను గలిగించగలవని తేలింది. ‘తు,ను,ము,వు,రు’ ప్రత్యయాలు సమీకరణను పొందుతై. ప్రకృతి ప్రత్యయాల్లో జరిగే మార్పుల్ని ఒకే గాట కట్టి వెయ్యి టానికి చేసే ప్రయత్నం (రామచంద్రరావు 1974) ఖాషాలక్షణానికి విరుద్ధమని స్పష్టం.

క్రియల్లో సమీకరణను గురించి కూడా సాంప్రదాయక వ్యాకరణాలు గుర్తించారు. ప్రాచీన భాషలో ఉ > ఇ అనే మార్పు మాత్రమే కనిపిస్తున్నది. దాన్నే చిన్నయసూరి “ఇత్వంబుగాని యేత్వంబుగాని కూడుచో ననాద్యంబును యత్వంబున కిత్వంబుగ (క్రియ - 85)” అని సూత్రించాడు. ప్రాచీన ధాతువుల్లో ఉన్మధ్య, అన్మధ్య, ఇన్మధ్య- అని మూడు రకాల ధాతువులున్నై. స్వరసమీకరణం ఉన్మధ్య ధాతువుల్లోనే జరుగుతుంది. అది కూడా తాలవ్యాచరకమై నప్పుడు మాత్రమే ప్రాచీన భాషలో నామాల్లో ఇ > ఉ అనే విధంగానూ క్రియల్లో ఉ > ఇ అనే విధంగానూ బింబ ప్రతిబింబ న్యాయంగా ఉండేది. అకార పరమై

నప్పుడు ఈ మార్పు జరగలేదు. అడుగు అడుగు అనే ఉండేది. అన్మధ్య ధాతువులో ఇకారం పరమైనప్పుడు సమీకరణం జరగలేదు. కదలు కదలి అనీ ఉండేది. ఇన్మధ్య ధాతువులకూ ఇట్లాగే మార్పులు లేకుండా తెలియు తెలియ అనే రూపాలుండేవి. ఈ క్రియలు ఆధునిక భాషలోకి వచ్చేటప్పటికి కొన్ని మార్పులు జరిగినై. ఆధునిక భాషలో వ్యవహార భ్రష్టాలయిపోగా మిగిలిన అన్మధ్య ధాతువులన్నీ ఉన్మధ్య ధాతువులుగా మారినై. కదలు, మెదలు మొ॥వి కదులు, మెదులు అని మారినై. ఇన్మధ్య ధాతువుల్లో కలియు, వ్రేదిలు వంటి ధాతువులు వ్యవహార భ్రష్టాలయినై. వ్యవహారంలో మిగిలిన కలియు, బలియు వంటి ధాతువులు కలున్/కలువు, బలున్/బలువు అని మారినై. ఉపధ 'య' కారం న కార వ కారాలుగా మారగానే నడిమి ఇ> ఉ గా మారింది. ఇన్మధ్యతను రక్షించే యకారపగత తొలగగానే ఇత్తుకున్న స్త్రైర్యం పోయి ఉత్తుగా మారింది. 'తెలియు' మాత్రం ఇంకా ఇన్మధ్యంగానే మిగిలి తెలిదు, తెలేదువంటి రూపాలు వ్యవహారం కానటమే కాక ప్రామాణికంగా పరిగణించబడుతున్నై. ఇదై నా చాలామంది భాషలో తెలుస్/తెలువ్ గా మారింది. మారనివారి భాషలో దీన్ని అపవాదంగా గుర్తించటమే సులువైన మార్గం.

ఆధునిక భాషలో కూడా ఇన్మధ్య, అన్మధ్య ధాతువుల్ని గుర్తించాలని సుబ్బారావు (1971) సూచించారు. ఇన్మధ్యధాతువుకు వర్ధిల్లు అనే ఉదాహరణ చూపించారు. ఘట్టిల్లు, రంజిల్లు, వర్ధిల్లు వంటి తత్సమ ధాతువులలో దేశ్య ధాతువులలో సహజమైన మార్పులు జరగవు పైగా ఇక్కడ ఇల్లు అనేది ధాతు నిష్పాదక ప్రత్యయం ధాతు నిష్పాదక ప్రత్యయాది ఇకారాన్ని ధాతు మధ్య స్వరంగా పరిగణించకూడదు. ఆ స్వరం తెలుగు ధాతువుల్లా స్వర సమీకరణం కలిగించగలదేకాని, తనకు తాను మార్పుకు గురికాదు ఉదాహరణకు కరిగించ-, పిడిపించ-, ఊరించ- వంటి అన్నింట రూపాలను గమనిస్తే ఇంచు ప్రత్యయాది స్వరం మార్పుకు గురికాదని తెలుసుకోవచ్చు. ఇది ధాతు విస్తరణ ప్రత్యయం (stem extending suffix) అనీ, స్వర సమీకరణ సమర్థక మని కూడా తెలుసుకోవచ్చు. పదనిర్మాణ సమాపక ప్రత్యయాలు (word closing suffixes) మాత్రమే సమీకృతమవుతయ్యేవి కూడా ఇంతకుముందే సూచించబడింది. ఇన్మధ్యధాతువులను గుర్తించాల్సిన అది తెలియు కలియు, వంటి ధాతువు విషయంలోనే అని స్పష్టమవుతున్నది.

అన్యధ్య ధాతువులకు సుబ్బారావు చెప్పచ్చు అనే ధాతువును ఉదాహరించారు. ఇవేకాక కలగు, కలచు, పెనగు వంటి ధాతువులను చాలా ఉదాహరించవచ్చు. ప్రాచీన భాషలో ఇవి నిస్సంశయంగా అన్యధ్య ధాతువులే. కాని సాహిత్య పరిచయంవల్ల, ఇతర సాంస్కృతిక ప్రచార సాధనాలద్వారా విద్యావంతులు, ఉన్నత, మధ్యమ తరగతుల “సంస్కార వంతులు” ప్రాచీన భాషాపదాలను వాడుతుంటారు. వీటికి కారణాలనేకం. వీరినే “శిష్టులు” అని కొందరు వ్యవహరిస్తుంటారు. వీరి భాషలో ఇతర భాషాపదాలుకూడా బహుళంగా ఉంటే. సూత్ర నిర్మాణంలో ప్రాచీన భాషాపదాలనుకూడా, ఇతర భాషా పదాలతోపాటు వేరు చెయ్యాలి.

అన్యధ్య ధాతువులను గుర్తించాల్సిన మట్టాలు ఆధునిక భాషలో కొన్ని కనిపిస్తున్నై. నేటి తెలుగులో కొందరి వ్యవహారంలో ఉన్న కడచిన, తొలగిన, వంటి రూపాల్లో ధాతువులను ప్రాచీన భాషనుంచి ఎరువు తెచ్చుకున్నట్టు భావించినా అణకువ, మెలకువ, కదలిక, మెదలిక, బడలిక వంటి కృదంత రూపాలను సాధించాలంటే ఈ రూపాల్లో ధాతువుల్ని అన్యధ్య ధాతువులుగా గుర్తించాలి. కదలు ధాతువుకు ఇక ప్రత్యయం చేర్చినప్పుడు మారని మధ్వస్వరం ఇంచు ప్రత్యయం చేర్చినప్పుడు (కదలిక - కదిలించు) మారిందనాలి. ధాతువునుంచి నామం నిష్పన్నమయినప్పుడు మారదని, ధాతువునుంచి ధాతువే నిష్పన్నమయినప్పుడు సమీకరణ జరుగుతుందని సూత్రించుకోవాలి. కాని ఈ ప్రతిపాదన చాల వ్యయంతో కూడుకున్నది. అంటే ఈ ప్రతిపాదనకోసం అన్యధ్యధాతువుల్ని గుర్తించాలి, ఆ అత్తు సమీకరణాన్ని పొందుతుందని చెప్పాలి. దీనివల్ల వచ్చే లాభం కృదంత రూపాల సాధన. ఖచ్చితో పోల్చుకుంటే లాభం బహుస్వల్పం ఎందుకంటే కృద్యుత్తులు అధిక నిష్పాదన శక్తి (productivity) గలవి కావు. వీటి కోసం అన్యధ్య ధాతువుల్ని గుర్తించటంతో పొదుపు (economy) లేదు. సాంప్రదాయక వ్యాకరణాల్లో కృదంత పరిచ్ఛేదాల్ని ఒకసారి చూస్తే ఈ కృతప్రత్యయాలు ధాతువుల్లో కలిగించే మామూలు ఒక క్రమంతో ఉన్నట్టు కనపడవు. దానికారణం భిన్న కాలాల్లో ధాతువులున్న రూపాల్ని బట్టి భిన్న విధాలయిన కృదరూపాలేర్పడినై. వాటిని ఇప్పుడున్న ధాతు రూపాల్నుంచి నిష్పన్నం చెయ్యటం చాలా కష్టమైన పని. అందుకే ఈవ్యాసం మొదటిభాగంలో ‘చారిత్రక పరిణామాల పొరలను విప్పటం’ లో ఇబ్బందులున్నయ్యన్నది.



కృద్వృత్తుల కోసం అన్మధ్య ధాతువుల్ని గుర్తించినా వాటిని క్రియాపద నిర్మాణం కోసం ఉన్మధ్య ధాతువులుగా మార్చుకోవాలి. “కుదురు - కుదిరిక; కదలు-కదిలిక” అనే రూపాల్ని చూస్తే ఇదాది ప్రత్యయాల ముందు ధాతు గత మైన ఉత్తు మారుతుంది గాని అత్తు మారటం లేదని గమనించవచ్చు. అటువంటి అత్తును పద నిర్మాణంలో (‘కదిలింది’ అనే పదంలో లాగా) ఇదాది ప్రత్యయం ముందు మారినది చెప్పటం ఎట్లా? ఇదాది ప్రత్యయం ముందు ఉత్తు సర్వతా మారుతుంది, అత్తు క్రియాపద నిర్మాణ ప్రత్యయం ముందే మారుతుందని ఒక విచిత్ర సూత్రాన్ని రచించు కోవాలి. దీనికన్నా కృద్వృత్తుల కోసం అన్మధ్య, ఇన్మధ్య ధాతువుల్ని గుర్తించి క్రియాపద నిర్మాణ విభాగ ప్రారంభంలో “ధాతు మధ్యాచ్ఛులు ఉత్తులుగా మారతై” అని సూత్రించు కోటం మంచిది ఒక రకంగా చారిత్రకంగా జరిగింది కూడా ఇదే.

ప్రాచీన భాషలో నడిమి ఉత్తు తాలవ్యాచ్ఛుల ముందు ఇత్తుగా మారింది. అదాది ప్రత్యయం ముందు మారలేదు. ఆధునిక భాషలో అదాది ప్రత్యయాల ముందు అత్తుగా మారింది ప్రాచీన భాషలో అడుగ, కడగ వంటి రూపాలే ఉండై. ఆధునిక భాషలో ఇవి అడగ, కడగ అని మారినై. ప్రాచీన భాషలో ఇత్సమీకరణమే ఉంది. ఆధునిక భాషలో అత్సమీకరణం అదనం. అయితే ప్రాచీన భాషలో వండక, వండకు, వండని, వండమి వంటి రూపాల్ని సాధించ టానికి చిన్నయ సూరి ఒక విశేషమైన మార్గాన్ని అనుసరించారు. ఆ ధాతువు చివరి అచ్చును మాత్రమే మార్చటానికి ఇత్సం జ్ఞులను విధించి, కజీ, కుజీ, నిజీ, మిజీ అనేవిధంగా ప్రత్యయాలను గ్రహించి “జీత్తు పరంబగునపు డుత్వం బున కత్వంబగు (క్రియ-27)” అని సూత్రించారు ఇక్కడ స్వరంలో మార్పుకు సమీకరణంతో సంబంధంలేదని స్పష్టమే.

ఉత్తర మార్పునే ప్రాచీన భాషలో (క్రియల్లో) వర్ణసమీకరణంగా గుర్తించిన చిన్నయసూరి “ఇత్వంబుగాని యెత్వంబుగాని కూడుచో ననాద్యంబైన యుత్వంబున కిత్వంబగు (క్రియ 35)” అని సూత్రించారు. ఆధునిక భాషలో ఈ స్వరసమీకరణం విస్తృత మయింది. దీన్ని గుర్తించే గోపాలకృష్ణయ్య (1953) “ఇత్వంగాని ఎత్వంగాని (భూతకాలిక సమాపక క్రియల్లో వచ్చే వివృత

మైన ఏ) కూడితే అనాద్యమైన ఉత్పానికి ఇత్వం బహుళంగా వస్తుంది. “(క్రియ 138)” “వ్యతిరేకార్థక ఆకారం పరమైతే అనాద్యమైన ఉత్పానికత్వం వైకల్పికం (క్రియ-154)” అని సూత్రాలు రచించారు. ఆధునిక పద్ధతిలో రచించిన వ్యాకరణంలో కొన్ని మత భేదాలున్నాయి.

కృష్ణమూర్తి (1961), కెలీ (1965), రామారావు (1969)లు మధ్యాహ్నము ఉత్తుగా గుర్తించారు. ప్రకాశం (1972) మధ్యాహ్నము ఫలాని అచ్చుగా గుర్తించనక్కర్లేదన్నారు. ఆధునిక భాషా ధాతువులో అనాద్యమైన అచ్చులు ఉద్భిన్నాలులేవు ‘కాబట్టి వాటిని అచ్చులని గుర్తిస్తే చాలు’నని ప్రకాశం మతం. నడిమి అచ్చు యకారపరమైనప్పుడే ఇత్తుగా ఉంటుంది కాబట్టి ఇన్యధ్య ధాతువులో కూడా ఫలాని అచ్చు అని ప్రత్యేకంగా చెప్పక్కరలేదు. స్వరసమీకరణకు సంబంధించినంతవరకు ఈ మతభేదాలు ప్రధానంకాదు. కాని ఉ > ఇ గా మారే పరిసరాల్లో మాత్రం కొన్ని మతభేదాలున్నాయి. పై వారందరూ దీర్ఘాచ్చులు, హ్రస్వాచ్చులు కూడా సమీకారాలు అవుతయ్యే అంగీకరించారు. సుబ్బారావు (1971) కి కూడా ఇది అంగీకార్యమే. కాని రామచంద్రరావు (1974) దీన్ని నిరాకరించారు. ఆయన మతంలో సమీకరణాన్ని పొందేవి, కలిగించేవి హ్రస్వాచ్చులు మాత్రమే. ఇ, ఉ, లు మాత్రమే సమీకరణను పొందుతయ్యేవి, ఇ, ఉ అ లు సమీకరణని కలిగిస్తయ్యేవి ఆయన వాచం. అడుగు + తె > అడిగితే అనే చేదర్థక రూపాన్ని అడుగు + ఏ > అడిగే అనే క్రియాజన్య విశేషణాన్ని సాధించటానికి దీర్ఘాచ్చుల్ని కూడా సమీకారాలుగా గుర్తించాల్సి ఉంటుంది, సుబ్బారావు (1971) కూడా చదువ్ + ఏ > చదివే అనే రూపాన్ని ఉదహరించారు. (అయితే దీన్ని imperative emphatic అనటం ప్రామాదికం కావచ్చు. శ్రీ వాచక సంబుద్ధి ప్రత్యయముందు ఇత్సమీకరణం జరగటం ఈ వ్యాసకర్తక పరిచితం). అడుగు + తె > అడిగితే అనే రూపం ‘తే’ ప్రత్యయంలోని ఏ కారం కలిగించినదంటే అడుగు + తాడు > అదగతాడు ఎందుకొలేదని రామచంద్రరావు ప్రశ్న. అందువల్ల దీర్ఘాచ్చుల్ని సమీకారాలుగా గుర్తించకూడదని రామచంద్రరావు నిర్ణయం. అందువల్ల అడిగితే అనే రూపాన్ని అడుగు + ఇతే అని విశ్లేషించాని ఆయన సూచన. కాని ‘అడిగే’ అనే క్రియాజన్య విశేషణాన్ని సాధించటానికి ఆయన ఏ మార్గమూ సూచించలేదు. సుబ్బా

రావు కీ చిక్కులేదు. ఆయన వ్యాకరించిన భాషలో 'తే' ప్రత్యయముందు సమీకరణ జరక్కుండా అడుగుతే అనే ఉంటుంది. ఆయన వ్యవహరించేది కాకి నాడ ప్రాంతపు భాష. వ్యంజన పూర్వకమైన ప్రత్యయస్వరం సమీకరణను కలిగించలేదని సుబ్బారావు మతం. కాబట్టి రామచంద్రరావు ఆభ్యంతరం ఆయనకు వర్తించదు.

'అడుగుతాడు' అనే క్రియారూపంలో ధాతువులో సమీకరణ జరక్క పోవటానికి రామచంద్రరావు ప్రకారం ప్రత్యయంలో ఉన్నది దీర్ఘస్వరం కావటం. సుబ్బారావు ప్రకారం ప్రత్యయస్వరం వ్యంజన పూర్వకం కావటం కారణాలు. పిరిద్దరి ప్రతిపాదనలకు విరుద్ధమైన ప్రయోగాలు తెలుగులో ఉన్నై.

కొట్టు > కొడతాడు, చెడు > చెడతాడు, చేరు > చేరతాడు, వెళ్ళు > వెళతాడు అనే రూపాల్లో ధాతువులో చివరి అచ్చు అత్తు కావటానికి 'తా' ప్రత్యయంలోని దీర్ఘచ్చునే కారణంగా చెప్పాలి. చెడు > చెడతాడు అయినట్టుగా పొగుడు + తాడు > పొగడతాడు అని కావటంలేదు. (కొన్ని మండలాల్లో రావచ్చు. ఈ వ్యాసకర్త వ్యవహారంలో కాలేదు.) ఈ మార్పు రెండక్షరాల ధాతువుల్లోనే జరిగింది. వెళ్ళు > వెళతాడు అయినట్టుగా మళ్ళు > \*మళ్ళతాడు అని గాని \*మళతాడు అనిగాని కాలేదు. దీన్నిబట్టి రెండక్షరాల ధాతువులో ఆద్యిరుక్త వ్యంజనం ఉన్నప్పుడే జరుగుతుందని గ్రహించవచ్చు. సమీకరణకంటే ముందు వెళ్ళు, కొట్టు వంటి ధాతువుల్లో ద్వీరుక్త వ్యంజనం ఆద్యిరుక్త మవుతుంది. మళ్ళు మెట్టు వంటి ధాతువుల్లో ఈ మార్పు జరగదు. (రామారావు, 1969) రెండక్షరాల ధాతువులైనా ఉపసర్గ వ్యంజనాల ఆద్యిరుక్తాలయినా ఆగు > \*ఆగతాడు, పాకు > \*పాకతాడు అనే రూపాలు కావటంలేదు. దీన్ని నిరోధించటానికి "రెండక్షరాల ధాతువులో ఓవ్య కంట్రేతరాద్యిరుక్త వ్యంజన పూర్వకమైన చివరి అచ్చుతా ప్రత్యయం ముందు అత్తు అవుతుందని" ని సూత్రించుకోవచ్చు. ఈ సూత్రం పదాల్లో కనిపించని చోటకూడా అత్తును విధిస్తుంది. ఉదా : చేస్తాడు, పేస్తాడు అనే రూపాల్లో అత్తు కనిపించదు. అయినా స, న, ల తరవాత ఈ సూత్రంవల్ల అత్తు వస్తుంది. ధాత్యాద్యక్షర స్వర వివృతీకరణకు ఈ అత్తు ఆవసరం. లేకపోతే సంయుక్త వ్యంజనాన్నతిక్రమించి స్వర నివృతీకరణ జరుగుతుందనాల్సి ఉంటుంది అందుకు అధారం కనిపించదు పదంలో పదాచ్చు

అత్తు అయితే పూర్వాచ్చు విపృతమవుతుంది. మేకు-మేక అనే పదాన్ని ఉచ్చరించి చూస్తే మొదటి అచ్చులో ఉచ్చారణ భేదాన్ని గమనించవచ్చు. పరంలో ఉన్న అత్తు ప్రభావంవల్ల మేక అనే శబ్దంలో ఏ అనే అచ్చు విపృతమయింది. ఇట్లా అన్ని అచ్చులూ విపృతమవుతై. ఇట్లా విపృతి కలిగించే సూత్రాన్ని స్వర విపృతీకరణ సూత్ర (vowel lowering rule) అంటారు. ఇది వర్ణాల ఉచ్చారణ భేదానికి సంబంధించిన సమీకరణ. దీన్ని గిడుగు రామమూర్తిగారు 1912 ప్రాంతంలోనే గుర్తించారు (రామూవు, నరసింహారెడ్డి, 1972).

పై చర్చనుబట్టి తా ప్రత్యయం పరిమితమైన సమీకరణాను కలిగించగలదని, సుబ్బారావు వ్యంజనపూర్వకత నియమం రామచంద్రరావు స్వర దీర్ఘతా నియమం ఈ సమీకరణను నిరోధించలేకపోతున్నాయని తేలుతున్నది.

ఇవిగాక ఆకార సమీకరణ జరిగే చోట్లకా ఉన్నై. ప్రత్యక్ష విధి పరోక్ష విధిగా మారే సమయంలో ఈ సమీకరణ జరుగుతుంది.

తిన + అన్నాడు > తినమన్నాడు  
అడుగు + అన్నాడు > అడగమన్నాడు.

ప్రత్యక్ష నిధిలో 'అడుగన్నాడు' అవుతుంది గాని సమీకరణం జరగదు. పరోక్ష నిధిలో మకారాగమం జరిగింది. అయితే ఈ మకారాగమానికి స్వర సమీకరణానికి సంబంధం ఏమిటి? ప్రకాశం (1972) గుర్తించినట్లుగా స్వర సమీకరణం పదస్థాయిలోనే జరుగుతుంది. కాబట్టి "అడుగన్నాడు" అనే చోట సమీకరణం జరగలేదు. పరోక్ష నిధిలో అయినా అన్నాడు వేరేపదం అవుతుంది. ఇక్కడ అనుకృతిలో వచ్చే అని అనే రూపం అను ధాతు నిష్పన్న క్రియాపద పరకమైతేవుడు లోపిస్తుంది

అడుగు + అని + అన్నాడు > అడగమని అన్నాడు > అడగమన్నాడు  
అడుగు + అని + చెప్పాడు > అడగమని చెప్పాడు.

సుబ్బారావు, ప్రకాశం-ఇద్దరూ ధాతువులో స్వరసమీకరణం జరిగితగ వాతే మకారాగమాన్ని ప్రతిపాదించారు. వారు ప్రత్యేకంగా పేర్కొనకపోయినా

ఆ తరువాత అని శబ్ద లోపం అను ధాతురూపం ముందు జరుగుతుందని గుర్తించి ఉండాలి. అయితే అని లోపం తరువాతకూడ ఈ సమీకరణ అట్లాగే నిలవటం విశేషం. వర్ణ సమీకరకమైన ప్రత్యయం లోపించి సమీకృత రూపం నిలిచే చోటు ఇంకోటి కనిపించదు ఈ చిక్కును తొలగించాలంటే ఆగమాన్ని అమ్ అనేవిధంగా ప్రతిపాదించవచ్చు. అట్లా చెయ్యటంవల్ల అని శబ్దలోపాన్ని సూత్రాలతో ముడిపెట్టకుండా తప్పించవచ్చు. అంటే అని శబ్దలోపం ఎప్పుడు జరిగినా స్వర సమీకరణకు అటంకముండదు. క్రమసూత్రాలు (ordered rules) క్రమరహిత సూత్రాలు (unordered rules) ఒకే రకపు రూపాల్ని సాధిస్తే క్రమరహిత సూత్రాలే ఎక్కువ అభిలషణీయం. సూత్రాల క్రమత్వాన్ని ఎక్కువ పొదుపుగా వాడుకోవాలని ఇటీవలి పరిశోధకుల అభిప్రాయం.

కాని అమ్ - ఆగమ ప్రతిపాదన నిరాటంకం కాదు. 'పెట్టిల్లుమని, గుట్టిల్లుమని, ఖజేల్లుని వంటి ధ్వన్యనుకరణ శబ్దాల్లో ఆగమం కేవల మకారంగానే కనిపిస్తుంది. ఆగమ శబ్దం అమ్ అంటే అది స్వర లోపం వేరే చెప్పాలి అని శబ్దాన్ని వర్ణ సూత్రాల క్రమం నుంచి తొలగించటం అభిలషణీయమైనా అమ్ - ఆగమ ప్రతిపాదనలేని పోని చిక్కుల్ని తెచ్చిపెడుతున్నది కాబట్టి నిరాదరణీయం. వేరే మార్గం తరువాత సూచించబడుతుంది.

సుబ్బారావు (1971) అని శబ్దం సమీకరణ కలిగించలేని కొన్ని అనుకృత రూపాల్ని ఉదాహరించారు. తెలుసు + అని > తెలుసని అయిందే గాని \*తెలుసని కాలేదు. దాన్ని నిరోధించటానికి తెలుసును + అని మూల రూపంగా ప్రతిపాదించి స్వరసమీకరణ సూత్రం వర్తించిన తరువాత ను శబ్ద లోపం చేస్తే ను శబ్దం స్వర సమీకరణను నిరోధించి తరువాత తను తొలగిపోతుందని వారి వివరణ ను శబ్దం స్వరసమీకరణను ఎందుకు నిరోధించాలి? అంటే ను శబ్దానికి అటువంటి నిరోధక శక్తిని అదనంగా ప్రతిపాదించాలన్నమాట. ఈ ఉదాహరణలు మకారాగమానికి స్వరసమీకరణానికి ఉన్న సంబంధాన్ని తెలియజేస్తున్నై. దీని వల్ల అని కి ఉండునుకుంటున్న సమీకరణ సామర్థ్యాన్ని శంకించాల్సి వస్తున్నది.

ప్రకాశం (1972) స్వరసమీకరణం జరిగేవి జరగనివి మరి కొన్ని రూపాలు ఉదాహరించారు. కదులమ్మా - కదలవమ్మా - కదులయ్యా కదలవయ్యా అనే విధంగా వకారాగమం రానిరూపాలు వచ్చే రూపాలిచ్చి అమ్మా, అయ్యా శబ్దాలు బంధుత్వ బోధకాలయితే వకారాగమం రాదని, కేవల సంబుద్ధి బోధకాలయితే 'వ' కారాగమం వస్తుందని చెప్పారు. అందుకుపబలకంగా కదులక్కా, కదులన్నా అనే వకారాగమం రాని రూపాలను ఉదాహరించారు. కదలవే అనే చోట వకారాగమానికి ఏ ప్రత్యయం కేవల సంబుద్ధి బోధకం కావడమే. ఇట్లా అనేకన్నా స్వరాది సంబుద్ధి బోధక ప్రత్యయాల ముందు వకారాగమం వస్తుందని సూత్రించుకోవచ్చు. అంటే బంధుత్వ బోధ ప్రసక్తి అనవసరమన్న మాట. స్వరాది అనటం కదలరా వంటి రూపాల్లో వకారాగమాన్ని నిరోధించటంకోసం. ఇక్కడ గమనించాల్సింది కదలరా, కదలవే అనే రూపాల్లో ధాతువు అత్యమీకరణను పొందటం. కదలరాలో దీర్ఘకారం సమీకరణను కలిగించిందంటే కదలరాలో అనే రూపంలో అట్లాంటి పరిసరం లేదు. ఇట్లాంటి రూపాలన్నీ విద్యర్థకంలోనే వస్తున్నై కాబట్టి విధిలో ధాతువు కదల అనే విధంగా మారుతుందని ప్రకాశం నిర్దేశించారు. ఇట్లాంటి రూపాల్ని సుబ్బారావు కూడా ఉదాహరించి 'తిను + అ + వోయ్' అని విడదీశారు. ఇక్కడ 'అ' కారాన్ని గుర్తించటం సరైనదే. ఈ ఆకారం ఎక్కడ నుంచి వచ్చిందో సుబ్బారావు చెప్పలేదు. ప్రకాశం పద్ధతిలో ఈ రూపాలు విధి ఏకవచన ప్రత్యయమైన ఉ ని అని, సంబుద్ధి ప్రత్యయాల ముందు అ - గా మార్చటం వల్ల వచ్చినై. ఇక్కడ కూడా ఆగమాన్ని అవ్ అవి ప్రతిపాదించ వచ్చుగాని, రా, రోయ్ ప్రత్యయాలకు అర్ - ఆగమాన్ని సూచించలేం.

ఇదాది ప్రత్యయాలైన క్షార్థక - ఇ, భూతకాలిక సమాపక ఇన్, భూత కాలిక క్రియాజన్య విశేషణ ఇన్ అప్యర్థక - ఇనా ప్రత్యయాల ముందు అడుగు అడిగి అనేవిధంగా మారటంలో స్వరసమీకరణ రుజువార్గంలోనే ఉంది చేదర్థక - తే ప్రత్యయం, భూతేతరకాలిక క్రియాజన్య విశేషణ - ఎ ముందుకూడా అడిగి అనేవిధంగా రావటంలోనే చిక్కులానై. అట్లాగే అదాది ప్రత్యయాలైన వ్యతిరేకార్థక - అ, తుముస్పర్థక - అన్, భావార్థక - అటం వ్యతిరేక క్షార్థక - ఆక ప్రత్యయాల ముందు ఆడగ - అనేవిధంగా సమీకరణ రావటంలో బాధలేదు. కాని పరోక్ష విధిలో వచ్చే వకారాగమం ముందు, సంబుద్ధిలో వచ్చే వకారాగమం

ముందు, రా, రోయ్ ప్రత్యయాల ముందు, నిషేధార్థంలో వచ్చే ఖ ముందు అత్యమీకరణ రూపాలు రావటంలోనే చిక్కులున్నై. పరిమితంగానైనా తా ప్రత్యయం ముందు అదంత రూపం రావటం చిక్కే.

చాలా రూపాల్లో ధాతువుకు వచ్చే హ్రస్వ స్వరాది ప్రత్యయాలే సమీకరణను కలిగించటం పై ఉదాహరణల్లో గమనించవచ్చు. అంటే సుబ్బారావు (1971), రామచంద్రరావు (1974)ల సూచనలు రెండూ అభిలషణీయాతే. అట్లా లేని చోట సమీకరణను వ్యాకరించటం ఎట్లా అనేదే సమస్య.

అందుకు ఈ వ్యాసకర్త సూచించే పద్ధతి ఇది :

తెలుగు ధాతువుల చివరి అచ్చును ధాత్యంగంగానే పరిగణిస్తే ధాతువును విస్తరింప జేయటానికి ధాతు స్వరూపాన్ని ప్రయోగించటమే కాక ఇ, అ అనే అచ్చులను చేర్చే పద్ధతి ఒకటి ఉంది. వీటిని క్రమంగా ఇద్విస్తరణ అద్విస్తరణ అని వ్యవహరిద్దాం. కడిగిపెట్టు, కడిగివేయు, రాలిపోవు అనే క్రియలో మొదటి ధాతువుకు ఇ ప్రత్యయం చేరింది. ఇది క్తార్థక ప్రత్యయం కాదు. క్తార్థక క్రియ భిన్న వ్యాపారాలున్నప్పుడే వస్తుంది. ఇక్కడి ఇతు ధాతు విస్తారక ప్రత్యయం. అట్లాగే అరగదీయు, అరవేయు, కనపడు, చెడగొట్టు, చేరదీయు, తిరగబడు వంటి ధాతు క్రియలో మొదటి ధాతువులో అత్తు తుమున్నంతం కాదు. ధాతు విస్తారక ప్రత్యయం. ఈ పద్ధతినే అనుసరించి ఇద్విస్తారిత ధాతువుల మీద తే, ఏ ప్రత్యయాలు చేరినయ్యని అద్విస్తారిత ధాతువుల మీద కు, వద్దు, రా, రోయ్ వంటి ప్రత్యయాలు, మకార, వకారాగమాలు చేరినయ్యని చెప్పుకోవచ్చు. అప్పుడు ధాతువులకు చేరే ప్రత్యయాలను మూడు విభాగాలు చెయ్యవచ్చు. 1. విస్తరణ నిరపేక్షకాలు హ్రస్వస్వరాది ప్రత్యయాలన్నీ ఈ వర్గంలోనే చేరతై. అడుగుతే అని వ్యవహరించే భాషలో తే ఈ వర్గంలోనే చేరుతుంది. 2. ఇద్విస్తరణాపేక్షకాలు. చాలా మంది భాషలో తే, క్రియాజన్య విశేషణ ప్రత్యయమైన-వీ, ఈ వర్గంలో చేరతై. 3. అద్విస్తరణాపేక్షకాలు. ఆగమ మకార, వకారాలు సంబుద్ధి రా, రోయ్, ప్రత్యయాలు నిషేధార్థకమైన ఖ మొదలైన వీ వర్గంలో చేరతై. ధాతు విస్తరణ (stem derivation) లో అవసరమైన ప్రక్రియనే పద నిష్పాదన (stem inflexion) లో కూడా వాడుకోటం వల్ల ప్రక్రియ

దిక్ష్మం కూడా లేదు. ఈ పద్ధతివల్ల తెలుగు స్వర సమీకరణ నులుపు అవుతుంది. ఇంకా పరిశీలించలేదుగాని క్రియా నిష్పాదనకూడా తేలికావుతుంది వ్యాకరణంలో ఈ ప్రత్యయాలను కూడా చేర్చాలి. ఉదాహరణ ప్రాయంగా ఈ కింది వాటిని గమనించవచ్చు.

1. తే [చేదర్థ కం; ఇద్విస్తరణాపేక్షకం]
2. ఏ [క్రియాజన్య విశేషణం; ఇద్విస్తరణాపేక్షకం]
3. తా [భూతేతర కాలికం]
4. దా [ఉభయ ప్రార్థనం]
5. మ్ [పరోక్ష విధ్యను కారకం, ధ్వన్యనుకరణాను కారకం అద్విస్తరణాపేక్షకం]
6. వ్ [స్వరాది సంబుద్ధి బోధక ప్రత్యయ పరకం అద్విస్తరణాపేక్షకం]
7. కు [వ్యతిరేక విధి, అద్విస్తరణాపేక్షకం]
8. రా [సంబుద్ధి, అద్విస్తరణాపేక్షకం; పదపూర్వకంగా ఆదరణార్థకం]
9. రోయ్ [సంబుద్ధి, అద్విస్తరణాపేక్షకం; పదపూర్వకంగా ఆశ్చర్యార్థకం]
10. లు [నామబహువచనం, సమీకరణ సమర్థకం]

పై ఉదాహరణ ప్రాయమైన పట్టికలో తా, దా లకు విస్తరణాపేక్షను విధించలేదు. చెడు, చేరు, ఆడు, పాడు వంటి ధాతువులో మాత్రమే ఉ > ఆ అవుతున్నది దనుక పరిమిత సమీకరణాన్ని అద్విస్తరణ లేకుండా సాధించవచ్చు. లేకపోతే పరిమిత అద్విస్తరణాపేక్షకత్వాన్ని ప్రత్యయానికే విధించవచ్చు. ఆ పక్షంలో తా, దా లకు విధించే అద్విస్తరణాపేక్షకత్వానికి ధాతువులో అక్షర సంఖ్య, రెండో వ్యంజనం లక్షణాలను పరిసరంగా విధించవచ్చు. అప్పుడా పరిసరాన్ని ఈ విధంగా రాయవచ్చు.

$$(C)V \left\{ \begin{array}{l} + వ్యంజనం \\ - ఓవ్యం \\ - కంఠ్యం \end{array} \right\} V + \text{---}$$

C అంటే వ్యంజనం, V అంటే అచ్చు. ధాతువులను హలంతంగా గ్రహిస్తే రెండో V ని పరిసరంనుంచి తొలగించవచ్చు. పైన సూచించిన రెండు పద్ధతుల్లో ఏది గ్రహించినా సమీకరణంగానే అర్థం చేసుకోవచ్చు.



విస్తరణ ప్రక్రియ ధాతువుకే జరుగుందని గమనించాలి. పూర్ణ క్రియా రూపానికి జరగదు. తెలుసురా అనేచోట విస్తరణ జరక్కపోవటానికి తెలుసు అనేది ఇక్కడ పూర్ణ క్రియారూపం. అని స్వర సమీకరణ సమర్థం కాకపోవటం వల్ల, తెలుసు సంపూర్ణ క్రియారూపం కావటంవల్ల \*తెలసని, \*తెలసనని అనే రూపాలేర్పడవు.

ఇప్పటికే విస్తారమైన ఈ చర్చను ఇంతటిలో ముగిస్తూ ప్రధాన విషయాలను ఈ విధంగా క్రోడీకరించవచ్చు.

1. ప్రాచీనాధునిక భాషల్లో ప్రత్యయాల్లో జరిగే సమీకరణను ప్రకృతుల సమీకరణనుంచి వేరు చెయ్యాలి. ప్రత్యయాల్లో ఉ > ఇ అనే మార్పు సర్వత్రా ఉంది.
2. ప్రాచీన భాషలో నామాల్లో ఇ > ఉ అనే మార్పు, క్రియల్లో ఉ > ఇ అనే మార్పు, సంఖ్యావాచకాల్లో రెండు మార్పులూ ఉన్నాయి. ఆధునిక క్రియేతర శబ్దాల్లో మార్పులు ప్రాచీన భాషలో మార్పులతో దాదాపు సమానం. క్రియల్లో మాత్రం ఉ > ఇ అనే మార్పు అదనంగా వచ్చింది. ఆధునిక వ్యవహారంలో మిగిలిన అస్మ, ఇన్మధ్య ధాతువులు ఉన్మధ్యాలుగా మారిస్తే, ఇతస్మీకరణలో కొత్త పరిసరాలు చేరినై.
3. ఆధునిక భాషాక్రియల్లో ధాతువుకు హ్రస్వ స్వరాది ప్రత్యయాలే స్వర సమీకరణను కలిగించేవిగా గుర్తించటం అఖిలక్షణమం.
4. పై నిర్ణయంవల్ల ప్రత్యయాలను అద్విస్తరణ, ఇద్విస్తరణ, నిర్విస్తరణ— ఆపేక్షకాలుగా విభాగించి గుర్తించాలి. ధాతువులను హలంతంగా గ్రహిస్తే ఉద్విస్తరణా పేక్ష కూడ అవసరం.
5. విస్తరణ సామర్థ్యంతోనే ప్రత్యయాలు స్వరసమీకరణను కలిగించలేవు. (ఇందుకు అంటి ప్రత్యయం బాధకంగా ఉంది).
6. స్వరసమీకరణం ఏకపద తుల్యరూపాల్లోనే జరుగుతుంది.

భారతి, 1975 సెప్టెంబరు, ఆక్టోబరు.

# తెలుగులో (భాషా) శాస్త్ర పరిభాష

[లక్షణాలు, వాదాలు, మార్గాలు. పూహాలు]

## 1. 0. పుట్టు పూర్వోత్తరాలు :

పరిభాష అనేది నాగరక సమాజ భాషా వ్యవహార లక్షణంగా కనిపిస్తుంది. అయితే దీన్ని కేవలం నాగరక సమాజానికే పరిమితమైందిగా అనుకోకూడదు. పని విభజన, వృత్తి విభజన ఉన్న (ఇవి లేని సమాజాలు ఇంకా ఉన్నాయనుకోను) సమాజాలు అన్నింటిలోను వ్యవహరించే భాషలో పరిభాష కనిపిస్తుంది. అంటే పని విభజన పల్ల వీర్పడిన సమాజాలు వ్యవహరించే భాషలకు ఇది సహజ లక్షణంగా మనం గ్రహించవచ్చు. ఆదిమ సమాజాలలో భూత వైద్యులు మొదలైన వాళ్ళ వ్యవహారానికి మాత్రమే పరిమితమైన భాష ఉండటం శాస్త్ర పరిశోధకులకు అచభూతమే. మనకు పరిచితమైన సమాజంలో పరిశీలించినా వివిధ వృత్తుల వారికి మాత్రమే పరిమితమైన పదజాలం ఉండటం మన మెరిగిందే. వృత్తి పదకోశాలు ఈ విషయంలో గ్రంథస్థమైన ఆధారాన్ని అందిస్తున్నాయి.

1. 1. సమాజంలో సభ్యుల సంఖ్యాభివృద్ధి, జీవన విధానాల స్థాయి పెరుగుదల, ఉత్పత్తి పరికరాల సాంకేతికాభివృద్ధి వాటితో బాటు కాలం గడచిన కొద్దీ మానవ విజ్ఞాన శాఖల అభివృద్ధి, పరిభాష అవసరాన్ని ఎక్కువ చేస్తాయి. సమాజంలో సంకీర్ణత ఎక్కువ అవుతున్న కొద్దీ పరిభాష అవసరం కూడా పెరుగుతుందని లాత్సర్కం.

1. 2. ఈ విషయాన్ని మరికొంచెం వివరిస్తాను. మానవేతర జ.తు జాలం తమ తర్వాత తరానికి అందించే విజ్ఞానం పరిమితం. ఆ తరంలో గ్రహించిన విజ్ఞానమే తమ తర్వాత తరానికి ప్రత్యక్ష దోహద్యంగా అందిస్తాయి. మానవ సమాజానికి రెండు రకాల సౌకర్యాలు ఉన్నాయి. (1) తన పూర్వ తరాల విజ్ఞానానికి తన తరపు విజ్ఞానాన్ని కలిపి తరువాత తరానికి అందించటం.

(2) ప్రత్యక్ష బోధ ద్వారానేగాక పరోక్ష బోధ ద్వారా కూడా తరువాత తరానికి శిక్షణ ఇవ్వటం. ఈ రెండూ భాషవల్లే సాధ్యమైనాయి.

1. 3. లిపి ఏర్పడిన భాషలకు కేవల ముఖస్థ భాషలకన్నా ప్రత్యేకమైన సౌకర్యముంది. మౌఖిక భాషలు తర్వాత తరానికి అందించే విజ్ఞానం మనిషి జ్ఞాపక శక్తికి పరిమితమై ఉంటుంది. ఈ పరిమితిని దాటాలంటే భాషకున్న తాత్కాలిక స్థితిని లేక 'త్వరనాశాన్ని' (rapid fade out) అధిగమించాలి. అంటే మానవుల జ్ఞాపక శక్తిని అధిగమించి మానవ విజ్ఞానాన్ని తత్కాల స్థితి కన్నా విస్తృతం చేయాల్సిన అవసరం వుంది. సరిగ్గా లిపి ఆ పని చేయగలిగింది. సంకీర్ణ సమాశావసరాలకు తట్టుకోగల స్థితి భాషకు లభిత స్థితి వచ్చిన తర్వాతే సాధ్యమైంది. సంకీర్ణ మానవ సమాజ పురోగతికి లభితస్థమైన భాష అవసరాన్ని చెప్పటమే ఇక్కడ ఉద్దేశం.

1. 4. విజ్ఞాన శాస్త్రాల సంఖ్య, విజ్ఞాన పరిమితి పెరిగిన కొద్దీ ఒకే వ్యక్తికి వివిధ శాస్త్రాలలో పాండిత్యం, ఆ మాటకు వస్తే పరిచయం కూడా సంపాదించటం తేలిక కాదు. సుమారుగా పందొమ్మిదవ శతాబ్దం వరకు ఒక వ్యక్తికి వివిధ శాస్త్రాల పరిశీలన సాధ్యమైంది. కార్ల్ మార్క్స్, ఫ్రెడరిక్ ఎంగెల్స్ వంటి బహుముఖ ప్రజ్ఞాశాలురు ఇప్పటి విజ్ఞాన ప్రపంచంలో తయారుకాగల గట్టం కష్టం.

సంక్లిష్టత ఈనాటి సమాజ లక్షణం. అత్యంత వైవిధ్యం ఈనాటి భాషా లక్షణం. ఈ రెండింటిని ఆధారం చేసుకొని పరిభాష తెలుగుదల నిర్ణయ మవుతుంది.

1. 5. చలనశీలత మానవ సమాజానికి ఇంకొక లక్షణం. అతి ప్రాచీన కాలం నుంచి భిన్న ప్రాంతాలలో పెరిగిన సమాజాలు ఒకదానితో ఒకటి సంబంధబాంధవ్యాలను పెంచుకోవటం విశేషంగా ఋణువు చెయ్యాల్సిన విషయం కాదు. వివిధ సమాజాలు ఒకదానితో ఒకటి పరిచయమైనప్పుడు ఒక సంస్కృతి ఇంకొక సంస్కృతి నుంచి రకరకాం విషయాలను గ్రహిస్తుంది. ఆ సమాజం భాషలు వేరైనప్పుడు ఆయా విషయాలను ఒక భాష నుంచి

ఇంకొక భాష గ్రహించాల్సి ఉంటుంది. ఈ గ్రహించే పద్ధతుల్ని భాషా శాస్త్ర పరిశోధకులు కొన్ని రకాలుగా విభజించారు. Loans (అప్పు తెచ్చుకొన్న మాటలు), Loan translations (ముక్కస్ట ముక్క అనువాద పద్ధతి), Loan blend (ఆ భాష నుంచి ఒక ముక్క, ఈ భాష నుంచి ఒక ముక్క కలిపి సంకర పదజాలాన్ని సృష్టించటం).

1. 8. ఈ నాటి ప్రపంచంలో కొన్ని చారిత్రక కారణాల వల్ల కొన్ని దేశాలు మరికొన్ని దేశాలన్నా సాంకేతికంగా అభివృద్ధి చెంది ఉన్నాయి. వెనుక బడిన దేశాలు అభివృద్ధి చెందిన దేశాల నుంచి సాంకేతిక విజ్ఞానాన్ని గ్రహించక తప్పటం లేదు. ఒక జాతి ఇంకొక జాతి నుంచి విజ్ఞానాన్ని గ్రహించి తమ భాషలోకి అనువదించుకోవటం సర్వత్రా జరిగే పనే. ప్రపంచంలో ఎక్కువ దేశాల్లో ఇంగ్లీషు మాట్లాడేవాళ్లుగాని, ఉన్నత విద్యాభ్యాసానికి ఇంగ్లీషును కొంత వరకుగాని, పూర్తిగాగాని ఉపయోగించేవాళ్ళు ఉన్నారు. అందువల్ల ఆధునిక విజ్ఞానంలో ఆధిక భాగం ఇంగ్లీషు భాష ద్వారా అన్ని దేశాలకు ప్రసారమౌతున్నది. ఇంగ్లీషులో ఉపయోగించే వివిధ శాస్త్రాల పరిభాష మిగతా యూరోపియన్ భాషల్లో ఎక్కువ మార్పులు లేకుండా వాడుకోవటం వల్ల ఈ పరిభాష అంతర్జాతీయ పరిభాషగా చెలామణి అవుతున్నది. ఇంగ్లీషులో ఉపయోగించే పరిభాష అయినా పూర్తిగా ఇంగ్లీషు సొంతం కాదు. ఎక్కువ భాగం గ్రీక్, లాటిన్ భాషల మూలరూపాల నుంచీ, కొద్దిగా జర్మన్, ఫ్రెంచి భాషల నుంచీ గ్రహించింది కావటం వల్ల ఈ పరిభాష యూరోపియన్ భాషలలో బాగా కలిసిపోగలిగింది. అంతర్జాతీయ పరిభాషగా వ్యవహరింపబడుతున్నది నిజానికి యూరోపియన్ భాషా పరిభాష మాత్రమే. ఆ భాషల్ని సాహిత్య సాహిత్యమున్న భాషలు గనుక ఒకే పరిభాషను అవి ఉపయోగించుకోగలిగినై. అసియా దేశాలకు ఈ పద్ధతి అంతగా సరిపడదు.

## 2. 9. పరిభాషా లక్షణాలు :

పరిభాష అనే పదాన్ని ఇంత వరకు నిర్వచించుకోకుండానే వాడుతూ వచ్చాము. దేన్ని అయినా ఆతి వ్యాప్తి, అవ్యాప్తి లేకుండా నిర్వచించడం కష్టం. ఆ మాటకు వస్తే భాషకుగాని సాహిత్యానికిగాని అటువంటి నిర్వచనం ఇంతవరకు

సాధ్యం కాలేదు. అందువల్ల పరిభాషకు ఉన్న, లేక మనం ఉండాలనుకొంటున్న కొన్ని లక్షణాలను గురించి ప్రస్తావిస్తాను.

2. 1. భావక్లుప్తత : కొన్ని వాక్యాల విస్తృతిన అపేక్షించే భావాన్ని ఒక మాటలో చెప్పగలగటం క్లుప్తత. ఒక శాస్త్రంలో ఒక భావం పదేపదే ప్రస్తావనకు వచ్చినపుడు ఆ భావాన్ని కొన్ని వాక్యాలద్వారా చెప్పటం వల్ల విషయగ్రహణ, విషయబోధ క్లిష్టతరం అవుతాయి. అందువల్ల చెప్పదలచిన భావాన్ని సంక్షేపంగా చెప్పవలసిన అవసరం చాలా వుంటుంది. వాక్య వునరుక్తి కంటే పద వునరుక్తి మేలు. ఉదాహరణకు వ్యాకరణంలో ఏదైనా ఒకమాట తీసుకుందాం. కరణకారకం అనేమాట బోధించే అర్థాన్ని వాక్యంలో చెప్పితే “కర్త నిర్వహించే వ్యాపారానికి ప్రకృష్టోపకారకమైన ఉపకరణాన్ని బోధిస్తూ కర్తృ పదాన్ని క్రియలో అన్వయింపజేసే వ్యాకరణ ప్రక్రియ” అని చెప్పాల్సి ఉంటుంది. ఇంత వాక్యాన్ని పదేపదే వాడితే చెప్పదలచిన ఇంకోభావం నుంచి ఈ వాక్యం పరిత దృష్టిని మళ్ళించి విషయ గ్రహణ శక్తిని కుంచించ జేస్తుంది క్లుప్తత అనేది కేవలం అందం కోసమే కాదు, విషయ గ్రహణ సరిగ్గా జరగటానికి కూడా అవసరం.

2.2. భావ వ్యక్తిరణ సామర్థ్యం: పరిభాషగా వాడే మాటకు భావాన్ని సమగ్రంగా వ్యక్తీకరించే సామర్థ్యం ఉండాలి. ఒక పదానికిగాని పద సముదాయానికి భిన్నార్థాలు సాధ్యమైతే ఆ అర్థాల్లో ప్రధానమయిందే పరిభాష బోధించాలి ఇటీవల భారతిలో (1974, మార్చి పే. 38-39) ఆచార్యుని “మరోలా ఉందా?” అనే వ్యాసంలో “ఆమె నిన్ను కొట్టేలావుంది”, “ఆమె చందనపు బొమ్మలా వుంది” అనే వాక్యాల్లాంటి వాక్యాల్లో “లా” అనే శబ్ద ప్రయోగంలో అర్థ వైవిధ్యాన్ని గురించి రచయిత చక్కని చర్చచేశాడు. అయితే ఆయన ఉపయోగించిన పరిభాషమాత్రం ఇబ్బంది పెట్టింది. ఏకరూపత అన్న అర్థంలో సారూప్యత అన్న పదం ప్రయోగించారు. సారూప్యత అంటే తుల్యరూపత అనే అర్థం వస్తుంది ఏకరూపత, తుల్య రూపత ఒకటి కావు convention అనే మాటకు “అనుసరణం” అని. complementizer అనే మాటకు ‘దళార్థకం’ అని ఆ రచయిత ఉపయోగించాడు ఆ మాటలకు రచయిత ఉద్దేశించిన అర్థానుబోధించే శక్తి లేదు.

2.3. శబ్దలఘుత్వం: ఒక భావానికి రెండు మాటలు సాధ్యమైతే అందులో పొట్టి మాటలనే ఎన్నుకోవటం మంచిది. ఉదాహరణానికి బాల వ్యాకరణం 'ధాతుజ విశేషణం' అన్నదాన్ని ప్రౌఢ వ్యాకరణం 'క్రియాజన్య విశేషణం' అన్నది. పెద్దమాట గుర్తు పెట్టుకోవటంకన్న చిన్నమాట గుర్తు పెట్టుకోవటం తేలిక అన్నది నిర్వివాదం.

పూర్వం నేనొక వ్యాసంలో దీర్ఘైక స్వరాంత ధాత్వాదేశరూపాలు అని ఒక మాట వాడాను. రా, పో, తే, కా, వంటి క్రియా రూపాలను సంక్షేపించటం అక్కడ నా ఉద్దేశం. కానీ ఈ మాటకన్నా ఆ ఉన్న నాలుగు క్రియారూపాలను రాసుకోవటమే తేలిక.

2. 4. అధిక రూప నిష్పాదన సామర్థ్యం: ఒక భావ నిరూపణకు ఎన్నుకున్న మాటనుంచి సరూపమైన భిన్న పదాలను నిష్పన్నం చేయటానికి వీలుండేట్లుగా పరిభాష ఎన్నుకోవాలి. ఒక వాక్యంలో నామపద స్థానంలో మరొక వాక్యం చేరే విధానాన్ని 'నామ్మికరణం' అని వ్యవహరిస్తున్నాను. ఇందులో 'నామ్మికృ' - అనేది ధాతువు. దీని నుంచి 'నామ్మికరణం' 'నామ్మికృత' 'నామ్మికారకం' 'నామ్మికరించు' అనే రూపాలు నిష్పన్నమౌతాయి. అట్లాగే అనుకృతి నుంచి అనుకరణం, అనుకర్త, అనుకారకం నిష్పన్నమౌతాయి.

2.5. పదసామ్యం లేక జంట తనం: ఒకేసారి కొన్ని భావాలు ఒక దాని వెంటనంటే ఇంకోటి జంటగా ఉంటాయి. అంటే ఒక భావం యొక్క అస్తిత్వం ఇంకో భావం ఉనికి మీద ఆధారపడి ఉంటుంది. ఈ భావాలకున్న సంబంధం వ్యతిరేకత కావచ్చు. జన్యత కావచ్చు, లేక కేవలం సహచరిత (association) కావచ్చు ఇట్లాంటి భావాల్ని సూచించే మాటల మధ్య కొంత రూపసామ్యం ఉంటే ఆ మాటలను గుర్తుపెట్టుకోవటం తేలిక.

పరివర్తన వ్యాకరణంలో ఒక వాక్యంలోని ఒక నిర్దిష్ట స్థానంలో మరొక వాక్యాన్ని చొప్పించటాన్ని embedding అంటారు. చేర్చిన వాక్యాన్ని constituent sentence అని, అంతకు ముందున్న వాక్యాన్ని matrix sentence అని అంటారు ఈ మాటలకు క్రమంగా గర్భికణ, గర్భవాక్యం,

గర్భివాక్యం అని తెలుగులో వాడుతున్నాను. గర్భ, గర్భి వాక్యాలు అతి సన్నిహితమైన భావాలు. ఇట్లాంటి భావాలను జంట భావాలకుంటే ఈ మాటలు జంట మాటలు అనవచ్చు. జంటగా వచ్చే భావాలకు జంట మాటలను గుర్తుపెట్టుకోవటం తేలిక. ఈ పద్ధతిలోనే తన భాషను గురించి స్వభాషా వ్యవహారకున్న అవ్యక్త పరిజ్ఞానాన్ని ప్రతిభ (competence) అనీ, అతని భాషాప్రయోగాన్ని ప్రవృత్తి (performance) అనీ వ్యవహరించాను. అలాగే deep structure కి గుప్తనిర్మాణమనీ surface structure కి వ్యక్తనిర్మాణమని జంటగా వ్యవహరించటం కూడా ఉండుకే. ఈ ఉదాహరించినవే కాక వ్యాకరణ సూత్ర రచనా పద్ధతుల్లో item and arrangement అనీ, item and process అనీ రెండు పద్ధతులున్నాయి. వీటిని క్రమంగా స్థితి సూత్రపద్ధతి, గతి సూత్ర పద్ధతి అని వాడుతున్నాను. ఈ ఉదాహరించిన జంట మాటలలో శబ్దరూపసామ్యం, కొన్ని నోట్ల అక్షర పరిమాణ సమత్వం గమనించదగింది.

2.6. అతీత వ్యవహార శక్తి: పరిభాషగా ఎందుకొనే మాటలు సాధ్యమైనంతవరకు నిత్యజీవిత వ్యవహారంలో ఉపయోగించేవి కాకుండా ఉండే మంచిది. మామూలు వ్యవహారంలో మాటల అర్థాలకు విస్తరణ శక్తి ఎక్కువ. ఒక మాటను రకరకాల అర్థాల్లో వాడుతూ భిన్నార్థచ్ఛాయలను ఆపాదిస్తుంటాము. మాట అనే మాటకు ఉన్న అర్థచ్ఛాయలను జి.ఎన్. రెడ్డిగారు ఒకచోట చూపించారు. అట్లాంటి మాటలకు పరిభాషగా వుండే అర్హత తక్కువ. బాల వ్యాకరణంలో ఉపయోగం అనే మాట అట్లాంటిదే అనుకుంటాను. ఈ కారణం వల్లనే ఇంగ్లీషు భాష గ్రీక్, లాటిన్ భాషలనుంచి, తెలుగు భాష సంస్కృతం నుంచి పరిభాషను కల్పించుకుంటున్నాయి.

2.7. మాన్యత : ఏకార్థ బోధకాలైనా, కొన్ని మాటలకన్నా, మరి కొన్ని మాటలకు ఎక్కువ గౌరవముంటుంది. ఉదాహరణకు యోని, వక్షోజం వంటి మాటలకు సమాన్యకాలైన తెలుగు మాటలను తెలుగు వ్యవహారాలు సభ్యోక్తులుగా పాటించటం లేదు. అట్లాగే గుప్త వ్యక్త నిర్మాణము అనే మాటలకున్న గౌరవం లోపలి, వెలుపలి నిర్మాణాలు అనే మాటలకు ఉండదు. ఇముడ్చుకునే వాక్యం, ఇమిడే వాక్యం అనే మాటలకన్నా గర్భి, గర్భ వాక్యాలేనే గౌరవం.

కొంతమంది దేశ భాషాభిమానులకు ఇది అంత రుచించకపోయినా, తెలుగు వ్యవహారాలలో ఈ భేదభావం ఉంది. కనుక, దీన్ని మనం గుర్తించక తప్పదు.

ఆరు, ఏడు లక్షణాలు కొన్ని చోట్ల కలిసి ఉండటం కనిపిస్తుంది. అంటే సామాన్య వ్యవహారాతీతంగా ప్రత్యేకంగా ప్రయుక్తమయ్యే మాటలకు మాన్యత గూడా ఉండటంవల్ల ఈ రెండు లక్షణాలు కలివిడిగా ఉంటాయి. అయినా వీటిని వేరు లక్షణాలుగా గుర్తించటం అవసరమనుకుంటాను.

2. 8. భేదకత: పారిభాషిక పదాలు మామూలు వ్యవహారం నుంచి భిన్నంగా వుండాలని ఆతీత వ్యవహారశక్తి అనే ఆరో లక్షణంలో చెప్పకున్నాం. అందుకు కారణం సాధారణ వ్యవహారం 'ద్రవ' స్థితిలో ఉంటుందని, పరిభాషకు 'ఘన' స్థితి అవసరమని వేరే మాటల్లో చెప్పకున్నాం.

ఈ లక్షణంలో చెప్పదలచుకున్న భేదకత పైదానికన్నా భిన్నమైనది. సన్నిహిత సంబంధమున్న శాస్త్రాలలో భిన్న భావాలకు భిన్న పరిభాష వాడటం ఉచితం. ఒకేపదం భిన్నార్థాలతో ఒకే శాస్త్రంలోకాని, దగ్గరవైన భిన్న శాస్త్రాలలో కాని వాడటంవల్ల సృష్టత నష్టం అవుతుంది. ఉదాహరణకు competence అనే మాటకు సమానార్థకంగా నేను వాడిన ప్రతిభకు ఆ ప్రమాదం వుంది. సాహిత్య శాస్త్రంలో 'ప్రతిభ'కు జన్మతః వచ్చే శక్తి అనే అర్థం వుంది. భాషా శాస్త్రంలో ప్రతిభ వ్యవహార స్వయంగా అలవర్చుకొన్నది. సాధ్యమైతే కట్లాంటి చోట వేరే మాటల్ని వాడుకోవటం మంచిది

తెలుగులో భాషా శాస్త్రం మీద ఆసక్తి ఉన్నవారికి సాహిత్య శాస్త్రంలో కూడా పరిచయం ఉండటంవల్ల ఈ రెండు శాస్త్రాల విషయంలో మరింత జాగ్రత్త అవసరం.

ఈ పై చెప్పిన ఎనిమిది లక్షణాలు మాత్రమే పరిభాషను సంపూర్ణంగా నిర్వచించగలవని నా ఉద్దేశం కాదు. మరికొన్ని నిర్దేశక లక్షణాలను ఊహించటం సాధ్యమే ఈ పై చెప్పిన లక్షణాలలో కొన్నిటిని ఒకటిగా కలిపేయటం కూడా సాధ్యం కావచ్చు. ఈ లక్షణాలలో కొన్నిటిని ఇంతకన్నా నిశితంగా



చెప్పాల్సిన అవసరాన్ని నేనే గుర్తించాను. అయితే పరిభాషకు నిర్వచనం ఇటువంటి లక్షణ పరిగణన ద్వారా సాగాలని మాత్రం నా నమ్మకం.

ఈ లక్షణాలన్నీ ఉన్న పరిభాష ఏర్పడటం, లక్షణాలు చెప్పినంత సులభం కాదు. ఈ పైన చెప్పనిది, అన్నిటికన్నా ముఖ్యమైనది ఒక లక్షణం ఉంది. అదే సమాజ సమ్మతి. ఎంత నిర్దిష్టమైన పరిభాషైనా ఆ శాస్త్రంతో సంబంధం ఉన్న వర్గం సమ్మతించకపోతే ఆ పరిభాషకు శాస్త్రంలో స్థానం ఉండదు.

ఈ పైన చర్చించిన లక్షణాలను సాధించటంలో చాల సాధక బాధకాలున్నాయి. ఈ లక్షణాలు ఆయా భాషల శక్తి సామర్థ్యాల ననుసరించి కూడా ఉంటాయి. ఉదాహరణకు అధిక రూప నిష్పాదన సామర్థ్యం అన్న లక్షణం ఒక్కో భాషకున్న “శబ్దోత్పత్తి ప్రక్రియ” (derivation) మీద ఆధారపడి ఉంది. ఒక ధాతువు నుంచి క్రమబద్ధంగా వివిధ నామ, క్రియా విశేషణాలను నిష్పన్నం చెయ్యగలిగిన శక్తి సంస్కృతానికన్నంతగా తెలుగుకు లేదు. బహుశా గ్రీక్, లాటిన్ భాషలకు కూడా ఇట్లాంటి శక్తి ఉందనుకుంటాను. కారణాలు ఏమన్నాకానీ, ద్రావిడ భాషలకి శక్తి ఉన్నట్లు నాకనిపించటంలేదు. కొంతవరకు భాషల శబ్ద లఘుత్వం కూడా ఈ అధిక రూప నిష్పాదన శక్తి మీదనే ఆధారపడివుంది. భాషక్లుప్తికీకూడా సంస్కృతంలో సమాస రచన ఉపయోగిస్తుంది. చివర చర్చించిన అతీత వ్యవహారశక్తి, మాన్యత అనే లక్షణాలు కూడా సంస్కృత భాషా శబ్దాలకే బాగా ఆన్వయిస్తాయి. ఇందుకు కొన్ని శతాబ్దాలుగా ఈ దేశంలో సంస్కృత భాషకున్న చారిత్రక విద్యా సాంస్కృతిక గౌరవం. అతి ప్రాచీనకాలం నుంచీ సంస్కృతాన్ని విద్యాప్రయోజనాల కుపయోగించటంవల్ల ఈ సౌకర్యాలు ఆ భాషలో ఏర్పడి ఉండొచ్చు. సహజంగానే ఉన్న లక్షణాలకు సామాజిక చారిత్రక కారణాలు తోడవటంవల్ల సంస్కృతంలో కొన్ని ప్రక్రియలు అభివృద్ధి చెంది ఉంటాయని భావించటంలో అసామంజస్యం లేదు.

ఈ పైన చర్చించిన పరిభాషా లక్షణాల్లో అధికభాగం సంస్కృత శబ్దాలకు సరిపోతున్నప్పుడు ఆ పదాలనే గ్రహించటం వల్ల వచ్చిన నష్టం లేదు.

3.0. వాదాలు : తెలుగులో పరిభాషని నిర్మించుకోవటం విషయంలో కొన్ని రకాల అభిప్రాయ భేదాలు కనిపిస్తున్నై. వాటిని ఈ కిందివిధంగా కొన్ని వాదాలుగా విభజిస్తే పరిశీలన తేలికవుతుంది.

3.1. మణి ప్రవాళ వాదం లేక అంతర్జాతీయవాదం : అంతర్జాతీయంగా అమలులోవున్న పరిభాషను అట్లాగే వివిధ భారతీయ భాషలకు వాడుకోమని ఈ వాదం చెబుతుంది. ఏ శాస్త్రంలో అయినా లోతులకు వెళ్ళదలచిన వాళ్ళు ఎప్పటికైనా అంతర్జాతీయ పరిభాషను నేర్చుకోక తప్పదు. ఆ నేర్పుకునే దేదో మొదటే నేర్చుకుంటే అనువాదం చేసే శ్రమ తప్పదు. ఒకే భాషను రెండుసార్లు రెండు భాషల్లో నేర్చుకునే అవస్థా వుండదు. అంగ్లభాష గట్టిగా చదువుకున్న వాళ్ళలో ఈ అభిప్రాయం బలంగా వుంది. ఇది చాలా అభ్యుదయ కరమైన భావంగా కనుపిస్తుంది.

అయితే అంతర్జాతీయ పరిభాష ఉచ్చారణ, స్పెల్లింగ్ నేర్చుకోవటంలో శ్రమ వుంది. తెలుగు లిపిలోకి మార్చినా ఉచ్చారణ కష్టమే అవుతుంది. ఆ పదాల కూర్పులోని అన్ని ధ్వనులను తెలుగు లిపిలో రాయలేం. అలవాటైన ధ్వనులు కూడా అలవాటైన క్రమంలో వుండకపోవటంవల్ల పదాలను గుర్తుపెట్టుకోవటం కష్టం.

ఇంగ్లీషు తెలుగుల మణి ప్రవాళశైలి వాగ్భవహారంలో ఉన్నంతగా లిఖిత సంప్రదాయంలో లేదు. అందువల్ల రకరకాల ఇతర భాషా పద బంధాలను తెలుగు రచన అధికంగా భరించలేదు. పారిభాషిక పదాలు, విశేషణాలు, క్రియలు ఉండొచ్చు. పీటన్నిటికి అంతర్జాతీయ పదాలే ఉపయోగిస్తే రచన, పేరుకు మాత్రమే తెలుగు అవుతుంది.

తెలుగులో మౌలికమైన పరిశోధన కూడా జరగొచ్చని మణి ప్రవాళ వాదం ఊహించదు. అప్పుడైనా తెలుగులో స్వతంత్రంగా పద నిర్మాణం జరగాలి, అందువలన తెలుగులో పరిభాషా నిర్మాణాన్ని గురించి ఆలోచించాల్సిందే. ఇతర శాస్త్రాల మాట ఎట్లాఉన్నా, భాషాశాస్త్రంలో మాత్రం తెలుగులో మౌలికమైన పరిశోధన జరుగుతున్నది (చూ. 5.1)

అంతర్జాతీయ పదజాలం నిజానికి యూరోపియన్ భాషలకే పరిమితం. రష్యన్, జాపనీస్, చైనీస్ భాషల్లో మాఖిక పరిశోధన జరుగుతున్నది. ఆ భాషల్లో పరిభాషా పదాలను తెలుగులోకి మార్చుకోవలసి వస్తుంది.

మణి ప్రవాళ వాడుల్లో తాత్కాలిక మ. ప్ర. వాదులూ, శాశ్వత మ. ప్ర. వాదులూ అని ఇంకో రెండు భాగాలున్నాయి. ఈ పైన చెప్పింది శాశ్వత మ. ప్ర. వాడుల్ని గురించి. తాత్కాలిక మణి ప్రవాళ వాదులు కొన్నాళ్ళపాటు అనువాదం చెయ్యొద్దంటారు. సరైన పదాలు దొరికే వరకూ అంతర్జాతీయ పదాలు వాడుకోవాలని అనటంలో అసౌచిత్యం లేదు. కానీ ప్రారంభం మాత్రం జరగాలి. ప్రభుత్వ సంస్థల విద్వాంసులు పదాలను విడివిడిగా అనువాదం చెయ్యటాన్ని నిరోధించటం తాత్కాలిక మ. ప్ర. వాదులు ఉద్దేశం అనుకుంటారు.

3. 2. సహజ పరిణామ వాదం : ఏ భాషమైనా ప్రజలలో కలిగితే వాళ్ళే పరిభాషను సృష్టిస్తారు. అందువల్ల అట్లా సహజంగా పరిభాషను పరిణామం చెంద నివృత్తం మంచిదనేవాళ్ళున్నారు.

ప్రయత్నం లేకుండా భాషలో మార్పులు జరిగేమాట నిజమే అయితే ప్రయత్నం ద్వారా అవసరమైనవి కల్పించుకోవటంలో దోషం లేదు. సహజ పరిణామానికి వ్యతిరేకం ఎక్కువ కావాలి. ఆధునిక విజ్ఞానాభివృద్ధి కాల విలంబనను సహించదు. సమయం కలిసి రావాలని ఈ వ్యాసం తరవాత సెక్షన్ (4.3) లో పేర్కొన్న సర్కారి మార్గాన్ని అనుసరించగూడదు.

3. 3. విపరి భాషా వివరణ వాదం: పరిభాష విషయ గ్రహణకు అటంకమనీ, పరిభాష అసలు వాడక్కలేదనీ, ఆ స్థానం వాక్యం ద్వారా వివరించ వచ్చుననీ వివరణ వాడుల్లో తీవ్రవాదులంటారు. అట్లాంటి తీవ్రవాదులు ఇప్పుడెవరూ లేరనుకుంటారు.

పరిభాష వాడకంలో కొన్ని చిక్కులున్నమాట నిజమే. రచయితలు తమ తమ అభిరుచుల్ని అనుసరించి ఒకే అంశ ప్రస్తావనలో భిన్న పదజాలాన్ని వాడుతారు. అప్పుడు ఒకరు వాడింది ఇంకోరికి అర్థంకాకపోవచ్చు. లేక పాఠకులకు

క్షేత్రం కలగవచ్చు. ఉదాహరణకు నేను Rationalists అనే మాటకు 'హేతువాదులు' అని వాడితే బి. వి. యల్. నారాయణరావుగారు "అంతశ్శక్తి" వాదులు అని వాడారు. హేతువాదులు అనే మాటకన్నా అంతశ్శక్తి వాదులు అనే మాటకే భావస్పృహ ఎక్కువగా ఉంది. ఆధునికంగా హేతువాదులు అంటే మూఢ విశ్వాసాలను ఎదిరించే వారనే అర్థంలో డాక్టర్ కోపూర్, డాక్టర్ మిత్రా, యం. వి. రామ్మూర్తి ఇట్లాంటివాళ్ళు గుర్తొస్తారు. కాని ఇక్కడ ఉద్దేశించింది డేకార్, లీబ్నిజ్ వంటి 17 వ శతాబ్దపు ఉత్త్యవేత్తలను. మానవులు విజ్ఞాన సముపార్జన చెయ్యటానికి వాళ్ళకు జన్మతః వచ్చిన అంతశ్శక్తి (innate ideas) కారణమని వారి నమ్మకం.

అయితే ఇట్లా భిన్న పదాలు భిన్న రచయితలు వాడుకచేస్తే కొంత వైవిధ్యం వచ్చేమాట నిజమే. అయినా విషయగ్రహణకు గండిపడేంత ప్రమాదం లేదు. వీటిల్లో కాలక్రమేణ ఒక గుంపు (set) మిగిలి, బలహీనమైనవి పోటీకి తట్టుకోలేక భాషలో నుంచి జారిపోవచ్చు. లేదా కొన్ని సమ ఉట్టిబుగా నిలిచడనూ వచ్చు. దానివల్ల నష్టం లేదు.

శాస్త్ర రచనను కొన్ని వాక్యాలలో వివరించటం సరి అయిన మార్గమే కాని శాస్త్ర రచనే అట్లా ఉండటం సరికాదు. సంక్షిప్తత, నైశిత్యం అవసరమైన రచనల్లో పరిభాష తప్పనిసరి.

#### 4. 0. మార్గాలు :

పరిభాష అవసరాన్ని అంగీకరించాక, పరిభాషను కల్పించటానికి ఏ మార్గాన్ని అనుసరించాలి? అనే ప్రశ్న వస్తుంది. భాషా శాస్త్రానికి సంబంధించి సంతవరకు తెలుగులో మూడు మార్గాలు కనిపిస్తున్నాయి. వాటి గుణగణాల్ని ఈ భాగంలో కొద్దిగా ప్రస్తావించుకుందాం.

4.1. బోధనా మార్గం: ఆంధ్ర, వేంకటేశ్వర, ఉస్మానియా విశ్వవిద్యాలయాల్లో చాలాకాలం నుంచి తెలుగులో భాషాశాస్త్రం ఒక అంశంగా బోధిస్తున్నారు. పి.జి. సెంటర్లుగా ఉండి, ఇప్పుడు విశ్వవిద్యాలయాల్లోనూ చాగాడ్డన, కాకతీయలోనూ, ఇంకా కావలసిన అనంతపురం కేంద్రంలోకూడా భాషా బోధన

జరుగుతున్నది. తూమాటి దోణప్ప, జి. ఎన్. రెడ్డి, కోరాడ మహాదేవశాస్త్రి, నాయని కృష్ణకుమారిగార్లు తమ తమ సెంటర్లలో బోధనద్వారా కొంత పరిభాషను సృష్టించారు. ఆయా సెంటర్లలో తాము ప్రయోగిస్తున్న పదాల పట్టికలను తయారుచేస్తే అన్నిటిని కలిపి ఒకే పట్టికగా మార్చొచ్చు.

4. 2. రచనా మార్గం : ఇంగ్లీషులో అంతగా పాండిత్యంలేని తెలుగు వారికి కూడా భాషాశాస్త్ర విషయాలు తెలియాలనే సదుద్దేశంతో తెలుగులో వ్యాస రచన చేస్తున్న వారున్నారు.

1959 భారతిలో “భాష : వ్యాకరణం”, “ధ్వని : వర్ణం”, ‘తెలుగులో వర్ణసమామూయం’ అనే వ్యాసాలతో తెలుగులో ఆధునిక భాషాశాస్త్ర రచనలకు భద్రరాజు కృష్ణమూర్తిగారు మార్గం వేశారు. మళ్ళీ 1970లో “పదం : పదాంశం” అనే వ్యాసం రాశారు. ఎన్నో కారణాలవల్ల ఆయన ప్రయోగించిన ఏ పరిభాషా పదమైనా ఇట్టే వ్యాపించేది. వర్ణం (phoneme), పదాంశం (morpheme), రూపశూన్య (zero), అర్థశూన్య (empty) పదాంశాలు ఇట్లాంటివి. నిజానికి పదాంశం అన్నమాట morpheme కు అంతగా సరిపోయినట్లు నాకనిపించ లేదు. ఇంకా కొందరికి కూడా అట్లానే అనిపించి ఉండొచ్చు. కాని ఇంకేమాట దైర్యంగా వాడినవాళ్ళు లేరు. ఆయన వాడిన మాటకు వ్యాప్తి, ప్రమాణం త్వరగా దొరుకుతై.

భాషా శాస్త్రంలో పరివర్తన సిద్ధాంతం అనే పేరుతో 1971 లో ఒక వ్యాసంలో పరివర్తన సిద్ధాంతాన్ని గురించి వివరిస్తూ, ఆ సిద్ధాంతానికి సంబంధించిన పదజాలాన్ని నిర్మించే ప్రయత్నం చేశాను. నామ్మికరణ వ్యాసాల్లోనూ, ఇతర పరిశోధక వ్యాసాల్లోనూ, తెలుగువాక్యం అనే పుస్తకంలోను పరిభాషను విరివిగానే వాడాను. అందులో ఎన్ని నిలుస్తయ్యో చెప్పలేము. గుప్త నిర్మాణం, వ్యక్త నిర్మాణం నిల్చినట్టే కనిపిస్తున్నై. నామ్మికరణం అనే మాట తప్పని సంస్కృత పండితులంటున్నా nominalization అనే ఆర్థంలో ఆ మాట నిలుస్తున్నట్టే అనుకోవచ్చు.

వెన్నెలకంటి ప్రకాశం, కుంటముక్కల లక్ష్మీనారాయణశర్మ మొదట తెలుగు అకాడమీ “తెలుగు” లోనూ, తరువాత “భారతి” లోనూ కొన్ని వ్యాసార్థాల్లో కొంత సిస్టమిక్ (systemic) సిద్ధాంత (దీన్ని వారు వ్యవస్థా వ్యాకరణం అంటున్నారు) పదజాలాన్ని వివరణలు లేకుండా అమాంతం తెలుగు లోకి దించే ప్రయత్నం చేశారు. కాని ఈ పదజాలం తెలుగులో అంతగా కాలాని నట్టు కనిపించదు.

తెలుగు అకాడమీ బులెటిన్లకు రాసిన వివరణలోను, ‘తెలుగు’ పత్రికలో రాసిన వ్యాసంలోనూ పి.సి. నరసింహారెడ్డిగారు కొన్ని పదాలు వాడారు.

లింగమనేని బసవశంకరరావు ‘తెలుగు-వాక్య నిర్మాణము’ (భారతి 1978 ఫిబ్రవరి) అనే వ్యాసంలో subject కు ఉద్దేశ్యం అని Predicate, కు విధేయం అని వాడారు. ఈ ప్రయోగాలు సరికావు. ఒకరకం వాక్యాల్లో మాత్రమే subject ఉద్దేశ్యంతోను, predicate విధేయంతోను సరిపోతుంది. అన్ని చోట్లా కాదు.

వి. సి. గారు	వచ్చారు		వచ్చింది	వి. సి. గారు	
ఉద్దేశ్యం	విధేయం		ఉద్దేశ్యం	విధేయం	
subject	predicate		predicate	subject	

ఈ బొమ్మలో ఇంగ్లీషు మాటలకు శంకరరావుగారి తెలుగు మాటలకు ఎట్లాంటి వ్యత్యయం వస్తుందో చూపించాను. ప్రాథ వ్యాకరణం ఉద్దేశ్య విధేయా లకు ఇచ్చిన నిర్వచనాలు చూసుకుంటే తెలుస్తుంది.

direct speech కి సముఖ వ్యవహారమనీ, indirect speech కి అనువాద వ్యవహారమని వాడిన మాటలు బాగున్నై. కాని ప్రత్యక్ష పరోక్ష అను కరణాలు అనే మాటలకు ఈ వ్యాసంలో ప్రతిపాదించిన లక్షణాలు ఎక్కువగా వర్తిస్తై.

4. 3. సర్కారీ మార్గం: సర్కారు వారి ఆధీనంలో ఉన్న సంస్థలవారు తయారు చేసిన పదపట్టికలు ఈ వర్గం కిందకు వస్తాయి. అన్ని విషయాల్లోలాగే

భాషా విషయంలోకూడా శాసిస్తామంటారు ఈ సర్కారువారు. సదరు సర్కారు వారికి తెలియని విషయమంటూ ఉండదు. కనుక ఉపయోగించే శైలి మొదలు, వాడే పరిభాష పరకూ శాసిస్తారు. ఆ ప్రయత్నంలో కొన్ని పదపట్టికలు ప్రకటించారు. తెలుగు అకాడమీ వారి భాషా శాస్త్ర పరిభాషిక పదకోశంలో ఒక సుగుణం ఉంది. బహుళ వ్యాప్తిలో ఉన్న పద్యం, పదాంశం, సన్నిహిత సంబంధి, నిర్మాణం, గుప్తనిర్మాణం, వ్యక్తనిర్మాణం వంటి పదాలను వారి కోశంలో గ్రహించారు. కాని కొన్నిచోట్ల కొన్ని పదాలను ప్రకరణ రహితంగా తెలుగుచేసి పడేశారు. మచ్చుకి కొన్ని : Item and arrangement కి పద సన్నివేశాలు అనీ, Item and process కి పదప్రక్రమాలు అని వాడారు. వీటికి భావస్ఫూర్తి లేదు. ఇవి విషయాన్ని అర్థం చేసుకొని నిర్మించిన మాటలుకావు. వీటికి సమాచారకంగా స్థితి సూత్రాలు, గతి సూత్రాలు అనే మాటలు కన్పిస్తున్నై. ఈ మాటలకున్న స్ఫూర్తి అకాడమీ వారి మాటలకు లేదు.

Prosody అనే మాటకు ఛందస్సు అని తెలుగు చేశారు. కాని భాషా శాస్త్రంలో ఇది ఛందస్సు కాదు. అనునాసిక్యం nasalization స్వరపురస్, పశ్చాత్, ఆదః కరణాలు (fronting, backing, lowering of vowels) మూర్ధస్థికరణం (retroflexion) వంటి భేదక లక్షణాలను prosodic features అంటారు. వీటికి ఛందస్సుకూ సంబంధం లేదు బ్రిటిషువారి వర్ణ శాస్త్రంలో స్థిర వర్ణాలు (Phonematic units) చరవర్ణాలు (Prosodic units) అని విభాగం చేస్తారు. స్థిరవర్ణాలకు చరస (linearity) ఉంటుంది. చర వర్ణాలు సమ సామయికాలు (simultaneous).

Generative grammar కి 'వికాసక వ్యాకరణం' అన్నారు. ఇది మామూలు అర్థాన్ని తీసుకున్నందువల్ల చేసిన తప్పు. బి.వి.ఎల్. నారాయణరావు గారు వాడిన 'నిర్వచనాత్మక వ్యాకరణం' ఇంతరన్నా మెరుగు. వాక్యాల నిర్మాణాన్ని స్పష్టంగా వ్యాకరణ దృష్ట్యా నిర్వచించేది Generative grammar. ఇట్లా ఎన్నో ఉదాహరణ లియ్యవచ్చు. ఇట్లాంటి మాటలు ఎన్ని ఉన్నయ్యినేది ఇక్కడ ప్రధానంకాదు. అసలీ పద్ధతి అనుసరణీయమా? కాదా? అనేది ముఖ్యం.

పైకి చెప్పిన మూడు మార్గాల్లో మొదటి రెండు మార్గాలు ఒక దానికి ఒకటి దోహదకారులు సర్కారి మార్గం అనుసరణీయం కాదు. మొదటి రెండు

మార్గాల్లో ఏర్పడిన పదాలను ఏరి పట్టికగా కూర్చుంటే సర్కారువారు చేయదగిన పని.

5. 0. వ్యూహాలు: ఇప్పుడు తెలుగులో కనిపించే భాషాశాస్త్ర రచనలు పరిశీలిస్తే పరిభాష కల్పనలో కొన్ని పద్ధతులు ఉన్నట్లు కనిపిస్తాయి. వీటిని 'వ్యూహాలు' అంటున్నాను. పరిభాష కల్పనలో పదాల నిర్మాణానికి పరిశోధకులు, రచయితలు వ్యక్తంగాగానీ, అవ్యక్తంగాగానీ అనుసరించిన కొన్ని పద్ధతులను వ్యూహాలు అనొచ్చు.

5. 1. పునరుద్ధరణ: ఇప్పుడు చెప్పదలచుకున్న శాస్త్రానికి ఆ సమాజంలో ప్రాచీన సంప్రదాయం ఉంటే సాంప్రదాయకమైన మాటలను వాటి మూలార్థాలలో కాని, లేక కొద్దిగా మార్పుకొని గాని ఇప్పటి రచనల్లో వాడుకోవటం పునరుద్ధరణ వ్యూహం. దీనికి సంప్రదాయపరిచయం అవసరం. కృష్ణమూర్తిగారు వర్ణం, సవర్ణం అనే మాటలని సంప్రదాయం నుంచే గ్రహించారు. వర్ణం అనే మాట ఇప్పటి Phoneme కి బొటాబొటిగా సరిపోతుంది. పాత వ్యాకరణాలలో భేదక లక్షణం (contrast) లేని కొన్ని ధ్వనులకున్న లేఖన చిహ్నాలను కూడ వర్ణాలనే అన్నారు కొన్నిచోట్ల ఒక అక్షరం (syllabic) కూడ వర్ణం అనే వ్యవహరించబడింది. సవర్ణం అనేమాటకు కృష్ణమూర్తిగారు allophone కి వాడారు. ప్రాచీన వ్యాకరణాల్లో వాడుకకీ, దీనికి సాధర్య్యం తక్కువ. నేను deep case కి కారకమనీ, క్రా, శత్రపి చేదాద్యర్థకాలనే మాటలను ఆ అర్థాలలో వాడటం ఈ పునరుద్ధరణ వ్యూహంలో భాగమే.

5.2. యథాధానువాదం: ఇంగ్లీషులో ఉన్న పదాలను ఉన్నవి ఉన్నట్లు అనువదిస్తే కొన్ని మాటలు సరిపోవచ్చుగాని కొన్నిచోట్ల సరిపోవు. నేను Rationalists అన్న మాటకు హేతువాదులు అన్న మాట ఇట్లా చేసిందే.

నామబంధం (noun phrase), క్రియాబంధం (verb phrase), విభక్తిబంధం (case phrase), సనామబంధ లోపం (equi-NP deletion), సమీకరణ వాక్యాలు (equational sentences), కర్తృద్ధరణ (subject raising) ఇట్లా అనువాదం చేసినవే అయినా విషయానికి సరి



పోయినై. అయితే విషయాన్నుంచి విడదీసి అనువాదం చేసినవి కాకపోవటం-వల్ల అట్లా సరిపోయినై.

5.3. స్వతంత్రానువాదం: ఇంగ్లీషు మాటల నుంచే ప్రేరణ పొంది, యథాతథంగా అనువదించకుండా వాటిల్లో అంశాన్ని బట్టి, ఏది స్ఫూర్తి నిస్తుందో దాన్ని కల్పించటం. ఇది అన్ని విధాలా ఉత్తమమయింది. Generative grammar ని తెలుగు అకాడమీ కోశంలో వికాసక వ్యాకరణం అనటం యథా తథానువాదం. ఇది సరిపోదు. స్థితి సూత్రాలు (Item and arrangement), గతి సూత్రాలు (Item and process) అనే పదాలు స్వతంత్రాను వాదాలు. ఈ రెంటికీ అకాడమీ కోశంలో వాడిన పద సన్నివేశాలు, పద ప్రకరణాలు అన్న మాటలకు భావస్ఫూర్తి లేదని ఇంతకుముందే పేర్కొన్నాను. పాక్షిక నియత క్రమ సూత్రాలు (Partially ordered rules), పరిసరా పేక్షక- పరిసర నిరపేక్షకాలు (context sensitive and context free), మూలరూపం (underlying form) వంటివి కొంతవరకు అనువా దాల్లే అయినా కొంత స్వతంత్రత ఉంది.

5.4. స్వతంత్ర చల్పన: మౌలిక పరిశోధనకు తెలుగులో రాసేటప్పుడే స్వతంత్ర చల్పన సాధ్యమౌతుంది నేను కొన్ని వ్యాసాలు తెలుగులో రాసిం తర్వాతనే ఇంగ్లీషులో రాశాను. 'అని చేసేపని' 'స్వర సమీకరణ' అనే వ్యాసాలు తె.గ.లో వచ్చిన తర్వాతనే ఇంగ్లీషులోకి మార్చాను. అప్పుడు కొన్ని పదాలు అనువాదాలకు అనుగుణంగా రూపొందించుకోవాల్సి వచ్చింది. తెలుగు వాక్యంలో కూడా అట్లాంటి సందర్భాలున్నై.

కొన్ని ప్రత్యయాల మూల ధాతువులో జరిగే మార్పును స్వర సమీకరణ నుండి వేరు చేయాలిచ్చినప్పుడు ప్రత్యయాలను అడ్విజరణ, ఇన్విజరణ అడిస్తూ వా పేక్షకాలు అని స్వర సమీకరణంలో వాడాను.

ప్రత్యక్షానుకృతి శబ్ద ప్రధానమని, పరోక్షానుకృతి ఆర్థ ప్రధానమని ముందు తెలుగులో వాడి తరువాత code centered and information centered అని ఇంగ్లీషులో వాడాను. 'తెలుగు వాక్యంలో' అధార

దళం, ఆధేయ దళం, క్రియా విభక్తి సంధాన సూత్రం, ఇతరత్రా ప్రయోగించిన కర్తృ క్రియా సన్నికర్ష పూహం, క్రియా సృష్టి గారడీ. అవాంతర వాక్య. సంధానం వంటి మాటలు పరిభాషగా వాచినవే; స్వతంత్ర కల్పనలు కూడా.

ఈ పూహానికి పై వాటితో పోటీలేదు. అనువాదం చేసుకోవటానికి వీటికి అంతర్జాతీయ పదాలుండవు. స్వతంత్ర పరిశోధన చేస్తున్నప్పుడే స్వతంత్ర కల్పన.

5.5. కర్తృనుబంధత: పరిశోధన చేసిన కర్తృపేరుతో అతను కనుక్కున్న విషయాన్ని పిలిచే వద్దతి ఒకటి కొన్ని సైన్సుల్లో ఉంది. ఫిజిక్సులో రామన్ ఎఫెక్ట్, ఇకనామిక్స్ లో Recardo's Theory of Rent ఇట్లాంటివి. భాషాశాస్త్రంలో ఇండో యూరోపియన్, ద్రావిడ భాషల పండితుల్లో ఈ అలవాటు కనబడుతుంది. గ్రిమ్మి సూత్రం, వెర్మరు నియమం ఇండో జర్మనిక్ హల్లుల మార్పుని గురించి చెబుతున్నప్పుడు వాడుతారు. ద్రావిడ భాషలో ధాతువుల్లో కనిపించే హ్రస్వ దీర్ఘ భేదాన్ని నిరూపించే సూత్రాన్ని కృష్ణమూర్తి సూత్రమనీ, వాటిప్రవర్తనకు చూపించిన నియమాన్ని సాంబశివ రావు నియమమని అంటారనుకొంటాను. పరివర్తన వ్యాకరణంలో Chomsky adjunction అనీ, Rose's constraints అనీ వాడుక కొంత కనిపిస్తుంది. నేటి తెలుగు భాషా పరిశోధకుల పేర్లమీద ట్టా ప్రక్రియలను పిలిచే అలవాటు తెలుగులో కనబడటం లేదు. వారి అనుసరణయితే ఈ పూహాన్ని కూడా ఉపయోగించుకోవచ్చు.

5. 6. సంస్కృతీకరణ --- విసంస్కృతీకరణ : పదాలు కల్పించటం, అనువదించటం పరిభాషను కల్పించే పూహలే అయినా వీటికి అనుబంధంగా ఆలోచించవలసింది ఈ ఉప పూహం కొందరికి సంస్కృత పదాలమీద మోటు, ముగియకొందరికి తెలుగు మాటలమీద మోటు. నేను వాచిన మాటల్లో ఎక్కువ భాగం సంస్కృత సూత్రాలండటం ఈ సందర్భంలో ఆశ్చర్యకరంగా గమనించాను. సరూప పదాలను ఎక్కువగా కల్పించటం వీలవుతుందనే ఉద్దేశంతో సంస్కృతం వైపు మొగ్గు చూపిస్తున్నానేమో! గర్భ, గర్భి

వాక్యాలను క్లిష్టవాక్యం, సీల్లవాక్యం అనమన్నారు భద్రరాజు కృష్ణమూర్తిగారు. కానీ 'గర్భీకరణ' అన్నప్పుడు 'తనలో ఇనుడుచుకోవటం' అని వాదాలివుంటుంది. సఃస్కృతంలో ఉన్న సరూప పద కల్పవ, సమాస విధివల్ల పరిభాషకు విస్తరణావకాశం, ప్రగాఢ బంధత్వం ఏర్పడుతున్నై. తెలుగుభాషకు ఈ శక్తులు లేవని తెలుసుకోవటం స్వభాషా ద్రోహంకాదు, వాస్తవాన్ని గుర్తించటమే.

ఒకసారి కృష్ణమూర్తిగారు Subject raising కి కర్తృధర్మణ అనే మాటని తానే సూచించి తనే ఘోరంగా ఉందని వ్యాఖ్యానించారు. నాకంత ఘోరంగా కనబడకపోవటంవల్ల 'తెలుగు వాక్యం' లో ఉపయోగించుకొన్నాను.

Phrase structure rules ని పదబంధ నిర్మాణ సూత్రాలనీ Transformational rules ని పరివర్తన సూత్రాలనీ వాడుతున్నాను. నారాయణరావుగారు 'మార్పు' సూత్రాలు, 'మార్పు' సూత్రాలు అని సూచిస్తున్నారు. ఇవి కూడ బహుశా వ్యాప్తి పొందవచ్చు. ఇక్కడి వినంస్కృతీకరణలో లాఘవం కనిపిస్తున్నది. మొదట్లో deep and surface structures ని తోపలి - వెలుపలి నిర్మాణాలని వాడేవాణ్ణి. Christopher Cawell రాసిన Illusion and Reality అనే కవిత్వతత్వ నిరూపణ గ్రంథంలోని latent content and manifest content అనే మాటల్ని తె. వి. రమణారెడ్డిగారు సంవేదన (1948 ఆక్టోబరు) సంచికలో 'గుప్త వస్తువు', 'వ్యక్త వస్తువు' అని వాడారు. ఆ మాటల్నే గుప్త నిర్మాణం, వ్యక్త నిర్మాణం అని వాడటం మొదలు పెట్టాను. ఇవి ఇప్పుడు బాగా వ్యాప్తి చెందినట్టే కనిపిస్తున్నై. ఇక్కడ సఃస్కృతీకరణలో లాఘవం కనిపిస్తున్నది.

గి. ముగింపు: తెలుగు బేసారికి భాషా శాస్త్రాన్ని గిడుగు రామూర్తిగారు పరిచయం చేసినా భద్రరాజు కృష్ణమూర్తిగారు భాషారంగంలో ప్రవేశించాకనే దీనికి విస్తృత వ్యాప్తి కలిగింది. ఆయన 1954 నుంచి భాషా శాస్త్రాన్ని బోధించటం ప్రారంభించారు. 1959లో భాషా శాస్త్రం మీద తెలుగులో రాసుటం ప్రారంభించారు. భాషా శాస్త్ర రచన తెలుగులో మొదలై రెండు దశాబ్దాలు గడచినాయి. అయినా తెలుగులో రాసేవాళ్ళు పట్టుమని పదిమంది ఆయన లేరంటే ఆశ్చర్యమే.

ఈ రెండు పదుల కాల వ్యవధిలో బోధనా, రచనా మార్గాల్లో వత్తలూ, రచయితలూ ప్రయోగించిన పరిభాషను ఉత్సాహవంతులైన పరిశోధక విద్యార్థులు సేకరిస్తే చాలా ఉపయోగం. అన్ని రకాల పదాలను సేకరిస్తే ప్రమాణికరణ సంగతి తరువాత ఆలోచించవచ్చు. వాటికి సమర్థులైన వారు వివరణచేర్చి ఒక కోశగ్రంథంగా కూర్చవచ్చు. అంతేకాదు, తెలుగులో భాషా శాస్త్ర విషయాల మీద వచ్చిన పరిచయ, వివరణ, పరిశోధనాత్మక వ్యాసాల గ్రంథాల వట్టికను విద్యార్థులు సేకరించవచ్చు. ఆ వ్యాసాలన్నింటినీ కాపీ తీయించి ప్రభుత్వ సంస్థంవారు భద్రపరిస్తే భావి తరాలవారికి చాలా ఉపయోగం. ఇవన్నీ ఇప్పుడప్పుడే జరుగుతున్న దురాశావాదిని కాకపోయినా ఎప్పటికీ జరగవని నమ్మే నిరాశావాదిని కూడా కాను.

[తెలుగు సారస్వత సమాఖ్య, న్యూ ఢిల్లీ, ప్రత్యేక సంచిక

1981 అక్టోబరు, పే. 1-9]

## పారిభాషిక పదాలు

- అంతర్గత - internal  
అంతస్సంధి - internal sandhi  
అనంతత్వం - infinity  
అనుకరణ సూచకం - quotation marker  
అనుకర్త/అనువక్త - reporter  
అనుకారకం - quotation marker  
అనుకృతి/అనుకరణ - quotation  
అనుభవవాదం - empiricism  
అనుభోక్త - experiencer  
అనుశ్రోత - hearer (of the report)  
అపృథక్ - concessive  
అభిప్రాయ ప్రకటన - communication  
అమూర్త - abstract  
అర్థప్రధానం - information centred  
అవయవం - constituent  
అవయవి - constitute  
అవయవి సూచకం - construction marker  
అవ్యక్తకర్త - unspecified agent  
అవాంతర వాక్యసంధానం - interpolation  
అల్లిష్ట వాక్యం - simple sentence  
అస్తిత్వబోధకక్రియలు - verbs of existence  
ఆఖ్యాతం - predicate  
ఆఖ్యాతబంధం - predicate phrase  
అస్మియతావ్యక్తీకరణం - intimatization  
ఆధారదళం - conditional clause

ఆధేయదళం - conditioned clause

ఆనుపూర్విక - chronological

ఇంగ్లీషు వ్యాపారబోధక ధాతువులు - verbs of perception

ఇచ్ఛాపూర్వత - volition

ఉతార్థకో - alternative coordination

ఉదేశ్యం - head

ఏకైకసంబంధం - isomorphism, one to one  
correspondence

కథానాత్మకవాక్యం - narrative sentence

§ 8 - operator/agent

కర్తృక్రియాసన్నికర్షవ్యూహం - subject - verb proximity strategy

కర్మణిసూత్రం - passive rule

కాంతార్థకం - intensitive (nominal)

ଫର୍ଷ୍ଟ - deep case/case relation

కొరకబంధం - case phrase

कारणवाक्य - causal clause

कार्यवाक्यं - result clause

కాలబోధక ప్రత్యయవాహకం - tense carrier

కృష్ణకో - perfective participle

క్రియాబంధం - verb phrase

క్రియాబంధసంహారం - verbphrase conjunction

క్రియాస్పష్టిగారడీ - predicate magic

గతి - process

గతిసూత్రాలు - item and Process (rules)

గమనార్థకక్రియలు - motion verbs

ಗರ್ಭವಾಕ್ಯಂ - embedded sentence

గర్భవాక్యపురస్కరణం - complement foregrounding

గర్భివాక్యం (ప్రధానవాక్యం) - matrix or main clause

- గుప్తనిర్మాణం - deep structure
- గుప్త (నిర్మాణ)కర్త - deep (structure) subject
- గుర్తు - symbol
- చర్య - action
- చేదర్థకం - conditional
- జన్మగతభావాలు - innate ideas
- తక్షణభవితవ్యం - inceptive
- ధాతువిస్తరణప్రత్యయం - stem extending suffix
- ద్వైధనిర్మాణం - duality of patterning
- ధాతువిస్తరణ - stem extension
- ధ్వనిలిపి - phonetic script
- ధ్వనిసంకేతాలు - speech symbols
- ధ్వనిసామ్యం - phonetic similarity
- ధ్వనిసూత్రాలు - phonetic rules
- నామం - nominal / noun
- నామబంధం - noun phrase
- నామ్మీకరణం - nominalisation
- నామ్మీకారకం - nominalisation marker
- complementizer
- నియతక్రమసూత్రాలు - ordered rules
- నిరదీనత - uncontrollability
- నిరసబంధ - disjunctive
- నిర్మాణవర్ణన - structural description
- నిశ్చయార్థకం - assertive
- నిష్పత్తి - derivation
- నిష్పన్ననామబంధం - derived noun phrase
- పదక్రమవ్యత్యాసం - change of word order
- పదనిష్పాదన - stem inflexion

పదబంధం - phrase

పదబంధ నిర్మాణం - phrase structure

పదబంధ నిర్మాణసూచిక - phrase marker

పదాంశం - morpheme

పదాంశవిధేయసూత్రాలు - morphologically

conditioned rules

పరప్రయోజనార్థకం - benefactive

పరిణామార్థకం - evolutionary

పరిణామబోధక క్రియ(లు) - change of state verbs

పరిపూరణ - complementation

పరిపూరణార్థకం - completive

పరివర్తన - transformation

పరివర్తన సిద్ధాంతం - transformational theory

పరివర్తనసూత్రం - transformational rule

పరిశీలన సమగ్రత - observational adequacy

పరిసర నిరపేక్షకసూత్రం - context free rule

పరిసరాపేక్షకసూత్రం - context sensitive rule

పరోక్షానుకృతి - indirect report

పరోక్షప్రశ్న - indirect question

పరోక్షవిధి - indirect imperative

పునరావృత్తి సూత్రాలు - recursive rules

ప్రక్రియాగతి - grammatical process

ప్రతిభ - competence

ప్రత్యక్షానుకృతి - direct report

ప్రధానక్రియ - main verb

ప్రధానవాక్యం - main clause

ప్రమేయం - function

ప్రయోక్త 1 - initiator/causer

ప్రయోక్త 2 - user/speaker



- ప్రయోజనార్థకం - purposive  
 ప్రవృత్తి 1 - performance  
 ప్రవృత్తి 2 - function  
 పారస్పర్యార్థం - reciprocative  
 ప్రవృత్తివాదం - behaviourism  
 ప్రాధాన్యవివక్ష - focus  
 ప్రేరణ - stimulus  
 బహిష్కంధి - external sandhi  
 బింబప్రతిబింబభావం - mirror image  
 బుద్ధ్యర్థకాలు - cognitives  
 భాషాయంత్రాంగం - linguistic system  
 భాషాప్రయోగం - language use  
 భాషాసామాన్యాలు - language universals  
 substantive universals  
 భాషాసిద్ధాంతం - linguistic theory  
 భాషికరణ - linguistic codification  
 భౌతికవ్యాపార క్రియ(లు) - physical process verbs  
 మనుష్యబోధ - human reference  
 మనోవ్యాపారక్రియ(లు) - mental process verbs  
 మూలద్రావిడరూపం - proto Dravidian form  
 మూలనిర్మాణం - underlying structure  
 మూలరూపం - underlying form, base form  
 భాషావిజ్ఞానబోధకాలు - linguistic markers  
 మూలవాక్యం - kernel sentence  
 మూలవిభాగం - base component  
 మూలసూత్రాలు - underlying rules  
 యత్తదర్థకాలు - correlatives  
 రీత్యర్థం - manner  
 ఉద్దేశ్యార్థం - goal

- వక్త - speaker  
 వ్యర్థిక క్రియ(లు) - speech verbs  
 వర్ణం - phoneme  
 వర్ణసమగ్రత - descriptive adequacy  
 వర్ణవిభాగం - phonological  
 వర్తమానము - cyclical order  
 వాక్యగర్భికరణ - sentence embedding  
 వాక్యభాగం - clause  
 వాక్యసంహారం - sentence conjunction  
 వర్ణవ్యత్యయం - metathesis  
 వర్ణవిధేయసూత్రాలు - phonologically conditioned rules  
 విధేయం - attribute  
 విభక్తి - surface case/case marker  
 విభక్తిబంధం - case phrase  
 విభక్త్యర్థకనామ్నికరణం - participial relativization  
 వివరణసమగ్రత - explanatory adequacy  
 విశ్వవ్యాకరణం - universal grammar.  
 విశ్వసూత్రాలు - universal laws  
 విశేషణీకృతం - adjectivisation  
 విశేషనామం - specific/proper noun  
 విషయం - Information  
 విషయార్థకనామ్నికరణం - factive nominalization  
 వ్యక్తనిర్మాణం - surface structure  
 వ్యక్త(నిర్మాణ)కర్త - surface (structure) subject  
 వ్యక్తనిర్మాణనియమం - surface structure constraint  
 వ్యక్తవ్యాకృతి - surface grammar  
 వ్యవహారసమ్మతి - acceptability  
 వ్యాకరణప్రవర్తన - grammatical function

వ్యాకరణనియమాలు - grammatical constraints  
 వ్యాకరణమూలరూపం - underlying form  
 వ్యాకరణవిరుద్ధం - ungrammatical  
 వ్యాకరణసంబంధాలు - grammatical relations  
 వ్యాకరణసామాన్యాలు - linguistic universals,  
 formal universals

వ్యాఖ్య - comment  
 వ్యాపారం - operation/action  
 శబ్దపల్లవీకరణం - poly lexicalization  
 శబ్దప్రధానం - code centred  
 శత్రుత్వం - durative participle  
 శత్రుత్వబోధ - duration  
 శ్రవణార్థక క్రియ(లు) - hearing verbs  
 శైలీవిన్యాసం - stylistic difference  
 శ్రోత - hearer  
 సంకలన సంయోజన - additive co-ordination  
 సంఘటన - event  
 సందేహార్థకం - dubitative  
 సంభావన - expectation  
 సంభావ్యమాన - conceivable  
 సంయుక్తపదబంధం - co-ordinate Phrase  
 సంయుక్తవాక్యం - compound sentence  
 సంయోజన - conjunction, conjoining  
 సంశ్లిష్టవాక్యం - complex sentence  
 సంక్షిప్తత - simplicity  
 సనాదుబంధలోపం - equi-NP deletion  
 సమబోధకత - co-referentiality  
 సమసామయిక - simultaneous  
 సమీకరణము - equation, harmony

- సమీకరణ వాక్యాలు - equational sentences  
 సర్వనామపరివర్తన - Pronominal change  
 సమాప పదాలు - cognates  
 సాధ్యనామం - derived noun  
 సాధారణనామం - common noun  
 సాధారణపదక్రమం - un-marked word order  
 సాధారణీకరణం - generalisation  
 సానుబంధ - conjunctive  
 సామర్థ్యార్థం - abilitative  
 సామ్యం - analogy  
 సిద్ధనామం - basic noun  
 సృజనాత్మకత - creativity  
 సౌలభ్యం - economy  
 స్పందన - response  
 స్వతస్సిద్ధభావాలు - innate ideas  
 స్వరసమీకరణం - vowel harmony  
 స్వాధీనత - control  
 స్వామ్యార్థం - possessive  
 స్థితిభేదం - difference of state  
 స్థితిబోధకాలు - statives  
 స్థితిసూత్రాలు - item & arrangement rules  
 హేతువాదం - rationalism  
 హేతువు - reason

## ఉపయుక్త గ్రంథ, వ్యాస సూచిక

కృష్ణమూర్తి, భద్రరాజు. 1959. నేటి తెలుగువర్ణనమామ్యం. భారతి.

1970. పదం - పదాంశం. భారతి. ఏప్రిల్.

గోపాలకృష్ణయ్య, వడ్లమూడి. 1958. వ్యావహారిక భాషా వ్యాకరణం.

రాజమహేంద్రవరము : ఆద్యేపల్లి ఆండ్ కో.

చిన సీతారామస్వామిశాస్త్రి, వరుల. 1952. ఆంధ్ర వ్యాకరణ సంహితా సర్వస్వము. వాల్తేరు : ఆంధ్ర విశ్వవిద్యాలయము.

జోగి సోమయాజి, గంటి. 1947. ఆంధ్ర భాషా వికాసము. విశాఖ పట్టణం : ఆంధ్ర విశ్వవిద్యాలయము.

రామకృష్ణారావు, అబ్బూరి. & దివాకర్ల వేంకటాచార్యులు. 1960. నన్నయ పద ప్రయోగ కోశము. హైదరాబాదు : ఆంధ్రప్రదేశ్ సాహిత్య అకాడమి.

రామకృష్ణారావు, అబ్బూరి, & దివాకర్ల వేంకటాచార్యులు. 1965. నన్నయోడ పద ప్రయోగ సూచిక. హైదరాబాదు : ఆంధ్రప్రదేశ్ సాహిత్య అకాడమి.

రామచంద్రారావు, సి. 1975. తెలుగులో బహువచనం. తెలుగు 4. పే. 44-51.

రామచంద్రారావు, సి. 1976. తెలుగు బహువచనం X తెలుగు బహువచన ప్రత్యయములు. తెలుగు, 5. పే. 44-50.

రామమూర్తి, దూసి. 1960. బాలవ్యాకరణ సారస్వ సర్వస్వపేటిక. మద్రాసు : వావిళ్ళ రామస్వామి శాస్త్రిలు అండ్ సన్స్.

రామారావు, చేకూరి. & పి. సి. నరసింహారెడ్డి. 1972. భాషాకృషి. గూడ వేంకటసుబ్బాస్వామి, ఇరివెంటి కృష్ణమూర్తి, వంగపల్లి విశ్వనాథం. (సం) మహతి. సికింద్రాబాదు : యువభారతి. పే. 32-43.

లక్ష్మీరంజనం, ఖండవల్లి. 1975. తెలుగులో బహువచన ప్రత్యయములు. తెలుగు, 4. పే. 149-155.

వేంకట నరసింహ భాష్యకారాచార్యులు, భాష్యం. 1933. త్రిలింగ లక్షణ శేషము అను ప్రౌఢవ్యాకరణము-తత్వబోధినీ వ్యాఖ్యానసమేతము. ఇచ్చాపురము : శ్రీవిలాస ప్రచురణములు.

వేంకటాచార్యులు, దివాకర్ల. 1960. నన్నయ భారతము. హైదరాబాదు : రచయిత సొంతప్రచురణం.

# BIBLIOGRAPHY

Agestialingam, S. 1967 A Generative Grammar of Tamil. Annamalaingar.

Ananthanarayana, H.S. Karaka theory and Case grammar.

Arden, A.H. 1955. A Progressive Grammar of the Telugu Language. Madras: The christian literature Society.

Berman, Arlene. 1970. Agent, Experiencer and Controllability. Mathematical linguistics and automatic translation. Report N.S.F-24, Cambridge: Mass. Aiken Computation laboratory, Harvard.

Bloomfield, L. 1933. Language. New york : Holt.

Burrow, T & M.B. Emeneau. 1960. A Dravidian Etymological Dictionary. Oxford.

Chomsky, Noam. 1955. The Logical Structure of Linguistic Theory.

„ „, 1956. Three Models for the Description of Language. In I.R.E. Transactions on Information Theory, Volume I T-2, PP. 113-124.

Chomsky, Noam. 1957. Syntactic structures. The Hague: Mouton.

Chomsky, Noam. 1959. Review of Skinner (1957), Language-35, PP. 25-58.

Chomsky, Noam 1961. Some Methodological Remarks on Generative Grammar. Word-17, PP. 219-239.

Chomsky, Noam. 1966. Cartesian Linguistics, New-York: Harper & Row.

Chomsky, Noam. 1965. Aspects of the Theory of Syntax. Cambridge, Mass: MIT Press.

Chomsky, Noam. 1966. Topics in the Theory of Generative grammar. The Hague: Mouton.

Chomsky, Noam 1967. Language and Mind. New-York: Harcourt, Brace & World.

Chomsky, Noam. 1968. Political Prospects for the Seventies. Link, Volume-19, No. 1. PP. 94-96.

Chomsky, Noam. 1969. American Power and New Mandarins. New-York: Pantheon.

Hockett, C.F. 1958. A Course in Modern Linguistics. New-York: Macmillan.

Hockett, C.F. 1960. Logical considerations in the study of Animal Communications. In W.E. Lanyon and W.N. Tavolga (eds.) *Animal Communication* PP. 392-430. Washington: American Institute of Biological Science.

Hockett, C.F. 1967. The State of the Art. The Hague: Mouton.

Hockett, F.F. & R. Ascher. 1964. The Human Revolution. Current Anthropology-5. PP. 135-158.

Hooton, B.A. 1937. Apes, Men and Morons. New-York.

Katz, J.J. 1964. Mentalism in Linguistics. Language-40, PP. 124-137.

Katz, J.J. 1966. The Philosophy of language. New-York: Harper & Row.

Kelley, Gerald. 1959. Telugu vowel Phonemes. Indian Linguistics. Turner Jubilee volume.

Kelley, Gerald. 1963. Vowel Phonemes and External Sandhi in Telugu. *Journal of the American Oriental Society*. Volume-83, No. 1.

Kelley, Gerald. 1965. A Grammar of Telugu. (Mimeographed),

Kellog, W. N. & L.A. 1933. The Ape and the Child. New-York.

Krishnamurti, Bh. 1957. Sandhi in Modern Colloquial Telugu. Indian Linguistics. Taraporewala Memorial Volume.

Krishnamurti, Bh. 1961. Telugu Verbal Bases. A Comparative and Descriptive Analysis. Berkely: California University Press.

Krishnamurti, Bh. 1969. Konda or Kubi, A Dravidian Language. Hyderabad. Tribal Cultural Reserch Institute.

Krishnamurti, Bh. & P. Sivananda Sarma. 1968. A Basic Course in Modern Telugu. Hyderabad.

Lakoff, George. 1970. Presuppositions and Relative Grammaticality. Report NSF-24.

Langacker, R.N. 1967. Language and its Structure. New-York: Harcourt, Brace & World.

Lenneberg, E.H. 1967. Biological Foundations of Language. New-York: John Wiley.

Lyons, John. 1970. Chomsky. London: Fontana  
Pannala, Usha. (Un-Published M. Phil dissertation) Hyderabad  
Osmania University.

Prakasam, V. 1972. A Systemic Treatment of Certain Aspects of Telugu Phonology, (Un-Published Ph.D. dissertation) York-U.K: University of York.

Ramachandra rao, C. 1974. Vowel (Harmony in Telugu. Paper presented at the Seminar on Telugu phonetics. Hyderabad: (Un-Published).

Ramarao, C. 1969. A Grammatical sketch of Telugu. (To be published by Govt. of India.)

Ramarao, C. 1975. Dravidian Evidence for Abstract Phonology. Osmania papers in Linguistics-1. PP. 30-44.

Ross, John. 1969. On Declarative sentences. In R. Jacobs & P. Rosenbaum (eds.) Readings in Transformational grammar. Boston: Blacksdell-Ginn.

Subbarao, K. V. 1971. Vowel Harmony in Telugu and Parenthesis and Infinite Rule Schemata. Papers from the 7th Regional Meeting of the Chicago Linguistic Society. Chicago: U. S. A. PP. 543-552.

Skinner, B. F. 1957. Verbal behaviour. New - York. Appleton century Crafts.

Tamil Lexicon. 1927. Madras.

Venkatavadhani, D. 1965. Case Terminations in Nannachoda's Kumara Sambhava. Journal of Osmania University. Vol-3. Hyderabad.

Winfield, W.W. 1928. A Grammar of the Kui Language. Calcutta; The Asiatic Society of Bengal.